

அள்ளக்குறையாத அறிவுச் சரங்கம்!

பதிப்புரை

شرح

رياض الصالحين من كلام سيد المرسلين

لفضيلة الشيخ محمد بن صالح العثيمين رحمه الله تعالى

ترجمة : علي ابو خالد العمري

இமாம் நவவீ (ரஹ்) அவர்களின் ரியாஸூஸ் ஸாலஹீன்

நபிமொழி - தெளிவுரை

மேன்மைமிகு ஷைக் முஹம்மது பின் ஸாலஹ் அல் உஸைமீன் (ரஹ்)
தமிழில்

K.J . மஸ்தான் அலீ பாகவி, உமர் (அபு காலித்)

எல்லாப் புகழும் அல்லாஹ் ஒருவனுக்கே! ஸலாத்தும் ஸலாமும் நபிகள் நாயகம் முஹம்மத் (ஸல்) அவர்கள் மீதும் அவர்களின் குடும்பத்தினர், தோழர்கள் - அனைவர் மீதும் பொழியட்டுமாக!

இவ்வுலகையும் உலகின் மிகச்சிறந்த படைப்பாக மனிதனையும் படைத்த இறைவன் மனித வாழ்க்கை இப்படித்தான் அமைய வேண்டுமென வகுத்துக் கொடுத்த மகத்தானதொரு வாழ்க்கை நெறிதான் இஸ்லாம்!

மனிதனை அல்லாஹ்வுக்கு அடிபணிந்து வாழச்செய்து மரணத் திற்குப் பிறகு நாளை மறுமையில் அவனுக்கு, அல்லாஹ்வின் அன்பையும் கிருபையையும் மன்னிப்பையும் பெற்றுத்தந்து அருட்பேறு கள் நிறைந்த சவனபதிக்குப் பாதை அமைத்துக் கொடுக்கும் இனிய நெறிதான் - இறைமார்க்கம்தான் இஸ்லாம்!

இத்தகைய ஒப்பற்ற இஸ்லாமிய சன்மார்க்கத்தை இவ்வுலகத்து மக்களுக்கு எடுத்துரைத்து நேர்வழிகாட்டுவதற்காக எண்ணற்ற நபிமார்கள் இவ்வுலகில் தோன்றினார்கள். அவர்களுள் இறுதித் தூதராக முஹம்மத் நபி (ஸல்) அவர்களை அனுப்பி வைத்த எல்லாம் வல்ல இறைவனாகிய அல்லாஹ், அல்குர்ஆன் எனும் மகத்தான வேதத்தையும் அவர்களுக்கு வழங்கினான்.

திருக்குர்ஆனும் திருநபி (ஸல்)அவர்கள் அருளிச்சென்ற ஹதீஸ் களும் இஸ்லாமிய சன்மார்க்கத்தின் இரு முலாதாரங்களாகும்!

- இறைவன் தன்னுடைய இறுதித் தூதர் முஹம்மத் (ஸல்) அவர்களை முழுமையான அறிவு ஞானத்துடன் பேசச்செய்தான். நாளும் பொழுதும் அப்படி அவர்கள் நவீன்ற நல்வாக்குகள்தான் ஹதீஸ்கள் என்கிற பொன் மொழிகள். அவை யாவும் தூய்மை யானவை., பாதுகாக்கப்பட்டவை! குர்ஆன் ஓரிடத்தில் கூறுகிறது:

وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ

அவர் மனம்போனபடி பேசுவதில்லை. அவர் பேசுவது, (அவர் மீது) இறக்கியருளப்பட்ட வஹியே தவிர வேறில்லை! (53 : 3-4)

நபிகளார் மொழிந்தவை மட்டுமல்ல, அவர்கள் செய்தவையும் செய்வதற்கு அனுமதி அளித்தவையும் - அனைத்தும் ஹதீஸ்களின் கீழ் வருபவைதான். இம்மூவகை ஹதீஸ்களும் குர்ஆனுக்கு அழகிய தொரு விரிவுரையாகவும் அதன் உன்னத கருத்துக்களையும் உயர் இலட்சியங்களையும் வெளிச்சம் போட்டுக் காட்டும் கலங்கரை விளக்காகவும் அமைந்துள்ளன.

ஆம்! அகிலத்திற்கோர் அருட்கொடையாய், அழகிய முன்மாதிரியாய் அனுப்பப்பட்ட, நற்குணத்தின் மிக உன்னத நிலையில் நின்று வாழவும் வழிகாட்டவும் செய்த பூமான் நபியவர்களின் பாக்கியம் நிறைந்த ஹதீஸ்கள்-

❖ வானுலகத்து வஹி அருளிய தெளிந்த நீரோடை மூலம் இப்புவி வாழ் மக்களுக்குப் புது வாழ்வு நல்கின., நல்கிக்கொண்டே இருக்கின்றன!

❖ மனித வாழ்வின் வளத்துக்கும் வளர்ச்சிக்கும் உணக்கமளித்து மிகச் சிறந்த பண்பாட்டைத் தோற்று விக்கக்கூடிய நன்நெறிகளையும் நல்லொழுக்கங்களையும் அவற்றிற்குத் தேவையான அறிவுரைகளையும் ஞானங்களையும் அளித்தன., அளித்துக்கொண்டே இருக்கின்றன!

❖ வாய்மையும் தூய்மையும் மிக்க வணக்க வழிபாடுகளையும் அவற்றின் ஒழுங்கு முறைகளையும் வழங்கின., வழங்கிக் கொண்டே இருக்கின்றன!

சுருங்கக்கூறின, எத்தகைய தூய்மையான வணக்க வழிபாட்டை, நேர்மையான வாழ்க்கையை மனிதனிடம் இருந்து இல்லாம் விரும்புகிறதோ அதற்கேற்ப அல்லாஹ்வின் அருள் வேதமாகிய அல் குர்ஆனின் கருத்துக் கருவுலங்களைய வெளிக்கொணரும் அள்ளக் குறையாத அறிவுச் சரங்கமே அண்ணல் நபிகளாரின் ஹதீஸ்கள்!

அண்ணல் நபி (ஸல்) அவர்களின் அன்புத் தோழர்களாகிய ஸஹாபாப் பெரு மக்கள் திருக் குர்ஆனுடனும் ஹதீஸ்களுடனும் ஆழ்ந்த தொடர்புகொண்டிருந்தார்கள்., அவ்விரண்டின் அடியொற்றியே அவர்கள் வாழ்ந்தார்கள் என்பது மட்டுமல்ல குர்ஆனையும் ஹதீஸ் களையும் மனனம் செய்தார்கள். ஆய்வு செய்தார்கள், தொகுத்துப் பாதுகாத்தார்கள் தொல்லுலகெங்கும் பரப்பிடப் பாடுபட்டார்கள்.

அல்லாஹ்வின் பேருதவியினால், எல்லாக் காலத்திலும் எல்லாப் பகுதிகளிலும் வாழ்ந்த மக்கள், மார்க்க அறிஞர்கள், மாமேதைகள் அனைவரின் கருத்திலும் கவனத்திலும் அண்ணல் நபிகளாரின் ஹதீஸ்கள் இடம் பெற்றன. அனைவரின் வாழ்வையும் பண்படுத்தின. ஹதீஸ்களை மனனம் செய்வதும் ஆராய்வதும் அவற்றிற்கு நூல் வடிவம் கொடுப்பதும் இவ்வுலகில் தொடர் பணிகளாயின. பல்வேறு கோணங்களில் ஹதீஸ்கள் ஆய்வு செய்யப்பட்டு முன்னத்களிலும் ஸஹாஹ்களிலும் ஸு னன்களிலும் மு.ஃஜம்களிலும் வரிசைப்படுத்தப்பட்டன.

இத்தகைய பணிகளில் பங்கு பெற்றவர்களுள் ஒருவர்தாம் இமாம் அபூ ஜகரிய்யா யஹ்யா ஷரஃப் அந் நவவி (ரஹ்) அவர்கள். (631 - 676) இவர்கள் ஹிஜ்ரி ஏழாம் நூற்றாண்டின் புகழ் மிக்க மாமேதைகளுள் குறிப்பிடத் தக்கவர்கள்.

இமாம் நவவி(ரஹ்) அவர்கள் பல்வேறு தலைப்புகளில் பயனுள்ள பல நூல்களை எழுதியுள்ளார்கள். அவையாவும் மக்களின் வரவேற்பையும் நன்மதிப்பையும் பெற்றன. மார்க்க அறிஞர்கள் அந் நூல்களை பல கோணங்களில் ஆய்வு செய்தனர்., தாங்களும் பயன் பெற்றனர்., மக்களுக்கும் பயனளித்தனர்.

இமாம் நவவி அவர்களின் நூல்களில் மக்களின் அதிகப் பயன்பாட்டிற்குரிய, பாமரர் - பண்டிதர் அனைவரையேயும் அறிமுகமான நூல்தான் ரியாஸூஸ் ஸாலிஹீன் மின் கலாமீ ஸைய்யிதில் முர்ஸலீன்.

அனைத்துத் தரப்பு மக்களிடையும் இத்தொகுப்பு அதிகஅளவு புகழ் பெற்றதற்குக் காரணம், இந்நூல் வாழ்க்கையின் எல்லாத் துறைகளுக்கும் வழிகாட்டக்கூடிய சீரான அறிவுரைகளைத் தனித் தனித் தலைப்புகள் அமைத்துச் சிறப்பாய் வழங்குகிறது என்பதுதான்.

இல்லாத்தின் நன்நெறிகளிலும் நற்குணங்களிலும் நல்லார்வத்தை ஏற்படுத்தும் வகையில் ஒவ்வொரு பாடத்திற்கும் குர்ஆன் வசனங்களை மணி மகுடமாகச் சூட்டி ஆர்வமுட்டுதல், அச்சுறுத்துதல் எனும் இரு அம்சங்களைக் கொண்ட ஹதீஸ்களையும் அணிகலன்களாக அணிவித்துப் பார்ப்போரும் படிப்போரும் கேட்போரும் இன்புறும் வகையில் அறிவுக்கு அருசுவை விருந்தொன்றை இந்நூல் படைத்துத் தருகிறது!

பள்ளிவாசல் இமாம்கள் தொழுகைக்குப் பின்னர் அல்லது முன்னர் இந்நூலைப் படித்துக் காட்டுவதும் மக்கள் அனைவரும் நல்லார்வத்துடன் அதனைச் செவிமடுப்பதும் உலகின் பலநாடுகளிலும் பகுதிகளிலும் பரவலாகக் காணப்படுவதே இதற்குச் சான்றாகும்.

சமகால அறிஞர்களிடையே கல்வி ரீதியில் ஓர் ஒளிமிக்க உன்னத இடத்தை இமாம் நவவி (ரஹ்)அவர்கள் பெற்றிருந்ததும் ஒரு காரணமாகும். அந்த அளவுக்கு ஆழமான அறிவுஞானமும் நபிமொழியின் இலக்கணத் துல்லியமாகப் புரிந்துகொள்கிற - புரியவைக்கிற நிறையாற்றலும் அவர்களிடம் நிறைந்திருந்தன.

இந்த ரியாஸூஸ் ஸாலிஹீன் நூல், ஏனைய நபிமொழித் தொகுப்புகளைக் காட்டிலும் பலவகைகளில் சிறந்து விளங்குவதை நாம் காணலாம்! உண்மையில் இந்நூல் சொற்பொழிவாளர்களின் துணைவன்., அறிவுரை

பெறுவோர்க்கு ஓர் அரிய கருவூலம்! நடைபயில்வோருக்கு வழிகாட்டும் ஒளி விளக்கு! உத்தமர்களின் பூங்காவனம்!

ரியானூஸ் ஸாலிஹீன் ஹதீஸ் தொகுப்புக்கு-சவூதி அரேபியா வின் உனைஸா மாநகரைச் சேர்ந்த, அண்மையில் காலமான அல்லாமா முஹம்மத் பின் ஸாலிஹ் (ரஹ்) அவர்கள் அதிக முக்கியத்துவம் கொடுப்பவர்களாய் இருந்தார்கள். இமாமாகவும் கத்தீபாகவும் அவர்கள் பணியாற்றிய உனைஸா பெரிய பள்ளிவாசலில் நாள் தோறும் தொழுகைக்குப் பிறகு இந்நபிமொழிகளுக்கு விரிவான விளக்கத்துடன் அழகியதோர் உரையினை வழங்கிக் கொண்டிருந்தார்கள். அவை யாவும் சுமார் ஏழு பாகங்களாக வெளியிடப் பட்டுள்ளன!

உனைஸா இஸ்லாமிக் சென்டரில் இரவு நேர ஹதீஸ் வகுப்புகளில் கலந்துகொண்ட தமிழ் அன்பர்கள், ஷைகு முஹம்மத் (ரஹ்) அவர்களின் விரிவுரை நூலை அடிப்படையாகக்கொண்டு நான் அளித்த விளக்கங்களைக் கேட்டதும் இவற்றைத் தமிழில் நூலாகத் தொகுத்தால் மிகவும் பயனுள்ளதாக இருக்குமே என்று விரும்பினார்கள். அவர்களின் வேண்டுகோளுக்கு ஏற்பவே இந்நூலை நான் எழுதத் தொடங்கினேன்.

அல்லாஹ்வின் பேருதவியினால் இப்பொழுது முதல் பாகம் நிறைவு பெற்று உங்கள் கைகளில் மலர்ந்துள்ளது. அல்லாஹ்வுக்கே எல்லாப் புகழும்!

இந்த முதல் பாகத்தில் 59 நபிமொழிகளின் தெளிவுரையே இடம் பெற்றுள்ளது. இமாம் நவவி (ரஹ்) அவர்கள் தங்களது தொகுப்பை பதினேழு அத்தியாயங்களாக அமைத்து 265 பாடங்களும் 1897 நபிமொழிகளும் இடம்பெறச் செய்துள்ளார்கள்! இன்ஷா அல்லாஹ் தொடர்ந்து இப்பணியை நிறைவு செய்ய நாடியுள்ளேன். அதற்கான கால அவகாசத்தையும் உடல் நலத்தையும் அல்லாஹ்விடம் யாசிக்கிறேன்!

இந்நூல் வெளிவருவதற்கு தக்க ஆலோசனைகள் கூறி உதவி செய்த நண்பர்கள் அனைவருக்கும் அல்லாஹ் நற்கூலி வழங்கு வானாக!

ஆயு காஸீத் உமர்

உனைஸா 11 / 2 / 2002

ஹதீஸ் கிரந்தங்கள் - ஒரு பார்வை

அல் ஜாமீஉ: இஸ்லாம் தொடர்பான எல்லா விஷயங்களும் அதாவது, கொள்கை வழிபாடு, சட்டம், வரலாறு, ஒழுக்கம், த.ஃபஸீர் (வேத விளக்கம்), குழப்பங்கள், போர்கள், சான்றோர் சிறப்புகள், இறுதி நாளின் அடையாளங்கள் போன்ற எல்லா வகையான ஹதீஸ்களும் இடம்பெற்றுள்ள நூல். எடுத்துக்காட்டாக, ஜாமீஉ ஸஹீஹு ல் புகாரி, ஜாமீஉத் தர்மீத்

அல் ஸஹீஹு: ஒப்புக்கொள்ளப்பட்ட, ஆதாரப்பூர்வமான ஹதீஸ்கள் தொகுக்கப் பட்டுள்ள நூல்கள். உதாரணமாக ஸஹீஹு ல் புகாரி, ஸஹீஹ் முஸ்லிம்

அல் ஸு னன்: ஃபிக்ஹ் சட்டங்கள் தொடர்பான ஹதீஸ்கள் ஒருசேரத் தொகுக்கப் பட்டுள்ள நூல்கள். எடுத்துக்காட்டாக, ஸு னன் அபீ தாவூத், ஸு னன் நஸாஃ

அல்முஸ்னத்: ஸஹாபிகளின் நபிமொழி அறிவிப்புகள் அனைத்தும் அவரவரின் பெயரில் வரிசையாய்த் தொகுக்கப்பட்டுள்ள - அல்லது பிரபலமான ஓர் இமாமின் அறிவிப்புகள் அனைத்தும் ஒன்றுதிரட்டப்பட்டுள்ள நூல். எடுத்துக்காட்டாக, இமாம் அஹ்மத் பின் ஹன்பல் அவர்களின் முஸ்னத்

அல்முஃஜம்: அறிவிப்பாளர்களின் பெயர்கள் அல்லது ஷைகுகளின் பெயர்களை அனுசரித்து அரபி எழுத்துக்களின் வரிசைப்படி ஹதீஸ்கள் தொகுக்கப்பட்ட நூல்கள். எடுத்துக்காட்டாக, தபரானியின் முஃஜமுஸ் ஸஃகீர், முஃஜமுல் கபீர்

அல் ஜு ஸ்வு: குறிப்பிட்டதொரு ஃபிக்ஹ் சட்டம் தொடர்பான ஹதீஸ்கள் ஒன்று திரட்டப்பட்ட நூல். எடுத்துக்காட்டாக, இமாம் புகாரி அவர்களின் ஜு ஸ்வு ரஃபிஹ் யதைன் - جزء رفع اليد - தொழுகையில் ருகூவுக்குப் பிறகு கைகளை உயர்த்துதல்

இமாம் நவவி (ரஹ்) அவர்களின்

வாழ்க்கை வரலாறு

இமாம் ஹாபிழ் முஹ்யித்தீன் அபூ ஜகரீய்யா யஹ்யா பின் ஷரஃப் அந் - நவவி ஷஃபிஃ (ரஹ்) அவர்கள், ஷாம் தேசத்துச் சிற்றூர்களில் ஒன்றான நவா என்னும் ஊரில் பிறந்ததால் நவவி (நவாவைச் சேர்ந்தவர்) என்று அனைவராலும் அன்போடு அழைக்கப்பட்டார்கள். அவர்களின் இயற்பெயர் யஹ்யா. முஹ்யித்தீன் என்பது பட்டப்பெயர். அபூ ஜகரீய்யா என்பது குறிப்புப் பெயர்.

பிறப்பும் கல்வியும்

இமாம் நவவி அவர்கள் பிறந்தது ஹிஜ்ரி 631 ஆம் ஆண்டு முஹர்ரம் மாதம். பத்து வயதிலேயே குர்ஆனை முழுமையாகக் கற்று மனப்பாடம் செய்து முடித்தார்கள். அதன் பிறகு தங்கள் ஊரிலேயே கல்வியில் சிறந்த ஆசிரியர்களிடம் அரபி இலக்கணம், இலக்கியம், நபிமொழிகள், அறிவிப்பாளர்கள் வரலாறு, ஃபிக்ஹு சட்ட விளக்கம் போன்ற பல்வேறு கலைகளைக் கற்றார்கள்.

மராக்குஷ் மாநகரத்தைச் சேர்ந்த ஷைக் யாஸீன் பின் யூசுப் அவர்கள் ஒருதடவை நவா என்கிற அந்தச் சிற்றாருக்குச் சென்றிருந்தபொழுது ஒரு காட்சியைக் கண்டார். சிறுவர் யஹ்யாவை சம வயதுடைய சிறுவர்கள் விளையாட வருமாறு வற்புறுத்தி அழைத் துக் கொண்டிருக்கிறார்கள். ஆனால் அவருக்கு விளையாட்டில் ஆர்வமில்லை., அதிகமாக வற்புறுத்தியதால் அழுதுகொண்டே அவர்களை விட்டும் ஓடுகிறார். எங்கு செல்கிறார்? என்ன செய்கிறார்? என்று ஷைக் யாஸீன் பின்தொடர்ந்தபொழுது வீட்டிற்குச் சென்று குர்ஆனை எடுத்து ஓதினார் சிறுவர் யஹ்யா. உடனே அவரது தந்தை ஷரஃப் அவர்களைச் சந்தித்து, உங்கள் புதல் வரைக் கல்வி கற்பதிலேயே முழுமையாக ஈடுபடுத்துங்கள். இதோ! இந்தச் சிறுவயதில் விளையாட்டில் கூட ஆர்வம் இல்லாமல் குர்ஆன் ஓதுகிறார் உங்கள் புதல்வர் என்று கேட்டுக் கொண்டார்! தந்தையும் அதற்கு ஒப்புக் கொண்டுத் தம் புதல்வரின் படிப்புக்காக எல்லா உதவிகளும் செய்தார்! சிறுவர் யஹ்யா அவர்கள், தாருல் ஹதீஸ் மத்ரஸாவில் சேர்ந்து கல்வி கற்பதற்காக ஹஜ்ரீ 649 ஆம் ஆண்டு தம் தந்தையுடன் திமீஷ்க் மாநகரம் வந்து அங்கு கிழக்குத் திசையில் உமையா மஸ்ஜிதுடன் இணைந்த கட்டிடமான மத்ரஸா ரவாஹிய்யாவில் தங்கி கல்வி கற்றார்கள்.

கல்விப் பணி

இமாம் நவவி (ரஹ்) அவர்கள், ஹஜ்ரீ 665 ஆம் ஆண்டு திமீஷ்கில் புகழ்பெற்ற கல்விக் கூடமாகிய தாருல் ஹதீஸ் மத்ரஸாவில் தலைமை ஆசிரியராகப் பொறுப்பெற்றார்கள். அங்கு ஆசிரியர்களுக்கு அதிக ஊதியம் கிடைத்ததுதான். ஆயினும் இமாம் நவவி அவர்கள் எவ்வித ஊதியமும் பெற்றுப் பயனடையவில்லை. என்ன செய்தார்கள்? ஒவ்வொரு மாத ஊதியத்தையும் மத்ரஸா நிர்வாகி யிடமே சேமித்து வருவார்கள். ஓராண்டில் பெருந்தொகை ஒன்று சேர்ந்ததும் ஏதேனும் சொத்து வாங்கி அதனை மத்ரஸா பெயரில் வக்ஃப் செய்து விடுவார்கள். அல்லது நூல்கள் வாங்கி அங்கிருந்த நூலகத்திற்கு கொடுத்துவிடுவார்கள். தேவையான பண உதவியை அவர்களின் தந்தை அனுப்பிக்கொண்டிருந்தார்கள். ஆடைகள் தேவையெனில் தங்கள் தாயாரிடம் இருந்து தருவித்துக் கொள்வார்கள்.

யானேயும் அன்பளிப்போ சன்மானமோ வழங்கினால் அந்த நபர் மார்க்கப் பற்றுள்ளவராக இருந்தால் மட்டுமே - அந்த அன்பளிப்பு தமக்குத் தேவை என்றால்தான் பெற்றுக்கொள்வார்கள். மரணம் அடையும் வரையில் தாருல் ஹதீஸ் மத்ரஸாவிலேயே ஆசிரியராகப் பணியாற்றினார்கள்.

பேணுதலான - தூய வாழ்வு

வரலாற்றாசிரியர்கள் அனைவரும் ஒருமித்துக் கூறுவது இதுதான்: இமாம் நவவி (ரஹ்) அவர்கள் உலகப் பற்றில்லாத, பேணு தலான வாழ்வை மேற்கொள்பவர்களாக இருந்தார்கள்! கல்விப் பணியில் முழு ஈடுபாடு கொண்டிருந்ததுடன் பொதுமக்களுக்கு வழி காட்டுவதிலும் நன்மையைக் கடைப்பிடிக்குமாறு ஏவுதல் - தீமையைத் தடுத்தல் போன்ற பெரும் பணிகளிலும் நல்லார்வமும் ஈடுபாடும் கொண்டிருந்தார்கள். இதேபோல் ஆட்சியாளர்களின் தவறான போக்கைத் தக்கமுறையில் கண்டிப்பதற்கும் அவர்கள் தயங்கியதில்லை.

இமாம் அவர்கள் எந்தச் சூழ்நிலையிலும் ஆடம்பரமான வாழ்க் கையை விரும்பியதில்லை. எளிய உணவுகள், எளிமையான ஆடைகளிலேயே வாழ்வைக் கழித்தார்கள். திருமணத்திலும் கூட அவர்க ளது மனம் நாட்டம் கொள்ளவில்லை. அந்த அளவுக்கு கல்விப் பணியில் தங்களை அர்ப்பணித்திருந்தார்கள்!

நடுத்தரமான வாழ்க்கைச் சூழ்நிலையில் இருந்து திமீஷ்க் மாநகரம் சென்ற இமாம் அவர்களை எல்லா வசதி வாய்ப்புகளும் தேடிவந்தன! இளமையின் வசந்த காலத்தில்- அனைத்து ஆரோக்கியமும் சக்தியும் நிரம்பி இருந்தும் கூட அவர்கள் இன்ப வாழ்வையும் வசதிவாய்ப்புகளையும் - கல்விப் பணிக்காகவே தியாகம் செய்து விட்டு சாதாரணமான - எளிய வாழ்க்கையிலேயே மன நிறைவு கண்டார்கள்!

எழுத்துப் பணி

இமாம் அவர்கள் எழுதிய முக்கியமான நூல்களில் சில: ஸஹீஹ் முஸ்லிமின் விரிவுரை, அல் மஜ்மூஃ (அல் முஹத்தஃப் விரிவுரை), ரியானூஸ் ஸாலிஹீன், அல் அத்கார், அல் அர்பஈனுந் நவவிய்யா, தஹ்தீபுல் அஸ்மாவல் லுகாத், அல் மின்ஹாஜ் - இவை தவிர இன்னும் ஏராளமான நூல்களை அவர்கள் இயற்றி யுள்ளார்கள்.

மரணம்

இமாம் நவவி(ரஹ்) அவர்கள் நிறைவேற்றிய ஹஜ் இரண்டு. மரணம் அடைவதற்கு சிலகாலம் முன்பு தங்கள் சொந்த ஊருக்குத் திரும்பினார்கள். வக்ஃப் நிர்வாகத்தில் இருந்து எடுத்த எல்லா நூல்களையும் திரும்ப ஒப்படைத்தார்கள். தங்கள் ஆசிரியர்களின் மண்ணறைகளைத் தரிசித்து அவர்களுக்காக அல்லாஹ் விடம் அழுது அழுது பிரார்த்தனை செய்தார்கள். தங்கள் நண்பர்களை யெல்லாம் சந்தித்து விடை பெற்றார்கள். பிறகு தங்கள் தந்தையின் கப்றை ஜியாரத் செய்துவிட்டு பிறகு பைத்துல் முகத்தஸ் மற்றும் கலீல் ஆகிய இடங்களையும் ஜியாரத் செய்தார்கள். பிறகு நவா திரும்பி அங்கே பிணியுற்ற இமாம் அவர்கள் ஹஜ்ரீ 676 ஆம் ஆண்டு ரஜப் பிறை 24 இல் மரணம் அடைந்தார்கள்!

இதுவே இலட்சியத்தை அடையும் பாதை!

~ مقدمة الامام النووي رحمه الله ~

இமாம் நவவி அவர்களின் முன்னுரை

بسم الله الرحمن الرحيم

الْحَمْدُ لِلَّهِ الْوَاحِدِ الْقَهَّارِ الْعَزِيزِ الْعَفَّارِ مُكَوِّرِ اللَّيْلِ عَلَيَّ الْتَهَارِ تَذَكِّرَةَ لِأُولِي الْقُلُوبِ وَالْأَبْصَارِ وَتَبْصِرَةَ لِدَوِي الْأَبَابِ وَالْإِعْتِبَارِ
الَّذِي أَبْقَطَ مِنْ خَلْقِهِ مَنْ اصْطَفَاهُ فَزَهَّدَهُمْ فِي هَذِهِ الدَّارِ وَشَغَلَهُمْ بِمُرَاقِبَتِهِ وَإِدَامَةِ الْأَفْكَارِ وَمَلَازِمَةِ الْإِتْعَاطِ وَالْأَدِّ كَارٍ وَفَقَّهُمْ

لِلدُّوْبِ فِي طَاعَتِهِ وَالتَّأَهُبِ لِدَارِ الْقَرَارِ وَالْحَذَرِ مِمَّا يُسْحِطُهُ وَيُوجِبُ دَارَ الْبُورَارِ وَالْمُحَافَظَةَ عَلَيَّ ذَلِكَ مَعَ تَغَايُرِ الْأَحْوَالِ وَالْأَطْوَارِ
அளவிலாக் கருணையும் நிகரிலாக் கிருபையும் உடைய அல்லாஹ்வின் திருப்பெயரால் ...

எல்லாப் புகழும் அல்லாஹ்வுக்கே! அவன் தனித்தவன்., அனைத்தையும் அடக்கியாளுபவன்., யாவரையும் மிகைத்தவன்., பெரும் மன்னிப்பாளன்., பகலின் மீது இரவைச் சற்றிவரச் செய்ப வன். இவ்வாறு செய்வதன் நோக்கம், - இதயமும் அகப்பார்வை யும் உடையோர்க்கு ஓர் நினைவுட்டியாகவும் - அறிவும் சிந்தனையும் உடையோர்க்கு ஓர் அறிவுரையாகவும் படிப்பினையாகவும் அது திகழ வேண்டும் என்பதுதான்!

தனது படைப்பினமாகிய மனிதர்களில் (தனது தீனுக்காக) யாரை அவன் தேர்ந்தெடுத்தானோ அவர்களுக்கு விழிப்புணர்வு ஊட்டினான்., உலகில் அவர்களைப் பற்றற்றவர்களாய் ஆக்கினான். மேலும் தனது கண்காணிப்பு குறித்து அஞ்சவும் சதாவும் தன்னை நினைவு கூர்ந்து கொண்டிருக்கும்படியும் அவர்களைச் செய்தான். (பேரண்டத்தில் பரவிபுள்ள இறைச்சான்றுகளிலிருந்து) தக்க படிப்பினைகள் பெற்று அவனை நினைவு கூர்ந்து சதாவும் அவனுக்குக் கீழ்ப்படிந்து வாழவும் நிலையான மறுமை வீட்டிற்காகத் தயாரிப்புச் செய்யவும் அவர்களுக்கு நல்லருள் புரிந்தான். மேலும் இரட்சகனுக்குக் கோபமுட்டுகிற - நரகத்திற்கு உரியவர்களாய் அவர்களை ஆக்கக்கூடிய தீமைகள் குறித்து அவர்களை எச்சரிக்கையுடன் இருக்கச் செய்தான்., எத்தகைய இக்கட்டான சூழ்நிலைகள், காலநிலைகள் வந்தாலும் சரியே! தன்னுடைய நேர்வழியில் நிலைத் திருக்க அவர்களுக்கு நல்லருள் புரிந்தான்.

أَحْمَدُهُ أَبْلَغَ حَمْدٍ وَأَزْكَاهُ وَأَشْمَلَهُ وَأَنَمَاهُ

وَأَشْهَدُ أَنْ لَا إِلَهَ إِلَّا اللَّهُ الْبَرُّ الْكَرِيمُ ، الرَّؤُوفُ الرَّحِيمُ ، وَأَشْهَدُ أَنَّ مُحَمَّدًا عَبْدُهُ وَرَسُولُهُ ، وَحَبِيبُهُ وَخَلِيلُهُ ، أَلْهَادِيَّ إِلَى صِرَاطٍ مُسْتَقِيمٍ ،
وَالدَّاعِيَّ إِلَى دِينٍ قَوِيمٍ صَلَوَاتُ اللَّهِ وَسَلَامُهُ عَلَيْهِ ، وَعَلَى سَائِرِ النَّبِيِّينَ ، وَآلِ كُلِّ وَ سَائِرِ الصَّالِحِينَ

அல்லாஹ்வை நான் புகழ்கிறேன்., பொருளாழமிக்க, தூய புகழாக., ஒருங்கிணைந்த, வளமிக்க புகழாக! (புகழ்கிறேன்)

மேலும் திண்ணமாக வணக்கத்திற்குரிய இறைவன் அல்லாஹ்வைத் தவிர வேறில்லை என்று சாட்சி சொல்கிறேன். அவன் உபகாரி., கண்ணியமிக்கவன்., பரிவுமிக்கவன்., கருணையாளன்! மேலும் திண்ணமாக முஹம்மத் நபி, அல்லாஹ்வின் அடியார்., தூதர் என்றும் சாட்சி சொல்கிறேன். அவர்கள், அல்லாஹ் வின் அன்புக்கு உரியவராகவும் அவனுடைய நேசராகவும் நேரான வழியின் பக்கம் வழிகாட்டக்கூடியவராகவும் செம்மையான மார்க்கத்தின்பால் அழைக்கக் கூடியராகவும் திகழ்கிறார்கள்.

அல்லாஹ்வின் நல்வாழ்த்துக்களும் ஈடேற்றமும் அவர்கள் மீதும் அனைத்து நபிமார்கள் மீதும் அவர்கள் அனைவரின் குடும்பத்தினர் மீதும் நல்லோர்கள் அனைவர் மீதும் பொழியட்டுமாக!

أَمَّا بَعْدُ : فَقَدْ قَالَ اللَّهُ تَعَالَى : وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُونِ (سورة الداريات الآية: ٥٦-٥٧)

وَهَذَا تَصْرِيحٌ بِأَنَّهُمْ خُلِقُوا لِلْعِبَادَةِ فَحَقٌّ عَلَيْهِمُ الْإِعْتِنَاءُ بِمَا خُلِقُوا لَهُ وَالْإِعْرَاضُ عَنْ حُطُوطِ الدُّنْيَا بِالرَّهَادَةِ ، فَإِنَّهَا دَارُ نَفَادٍ لَا مَحَلَّ لِإِخْلَادٍ وَمَرَكَبٌ غَيْرُ لَا مَنَزَلَ حُبُورٍ وَمَشْرَعٌ أَنْفِصَامٍ لَا مَوْطِنُ دَوَامٍ ، فَلِهَذَا كَانَ الْإِتْقَانُ مِنْ أَهْلِهَا هُمُ الْعِبَادُ ، وَاعْقَلُ النَّاسِ فِيهَا هُمُ الرَّهَادُ ، قَالَ اللَّهُ تَعَالَى : إِنَّمَا مَثَلُ الْحَيَاةِ الدُّنْيَا كَمَاءٍ أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ مِمَّا يَأْكُلُ النَّاسُ وَالْأَنْعَامُ حَتَّى إِذَا أَخَذَتِ الْأَرْضُ زُخْرُفَهَا وَازْبَيَّتْ وَظَنَّ أَهْلُهَا أَنَّهُمْ قَادِرُونَ عَلَيْهَا أَتَاهَا أَمْرٌ لَيْلًا أَوْ نَهَارًا فَجَعَلْنَاهَا حَصِيدًا كَأَنْ لَمْ تَغْنِ بِالْأَمْسِ كَذَلِكَ نُفَصِّلُ الْآيَاتِ لِقَوْمٍ يَتَفَكَّرُونَ (سورة

يونس الآية : ٢٤) وَ الْآيَاتُ فِي هَذَا الْمَعْنَى كَثِيرَةٌ

இறைப் புகழுக்கும் நபி ஸலவாத்துக்கும் பிறகு சொல்லவருவது என்னவெனில்-

அல்லாஹ் கூறுகிறான்: ஜின்களையும் மனிதர்களையும் நான் படைத்தது, அவர்கள் என்னை வணங்கி வழிபட வேண்டும் என்பதற்காகத்தான். நான் அவர்களிடமிருந்து எந்த வாழ்வாதாரத்தையும் நாடவில்லை., அவர்கள் எனக்கு உணவளிக்க வேண்டும் என்றும் நான் நாடவில்லை " (51: 56-57)

திண்ணமாக மனிதர்கள் படைக்கப்பட்டதன் நோக்கம் இறை வழிபாடுதான் என்பதை இந்த வசனம் தெளிவாகக் கூறுகிறது. எனவே அவர்கள் படைக்கப்பட்டதன் நோக்கத்திற்கு முக்கியத்து வம் கொடுப்பதும் உலகின் வசதி வாய்ப்புகளைப் புறக்கணித்துப் பற்றற்ற நிலையை மேற்கொள்வதும் அவர்களுக்குக் கடமை ஆகிவிட்டது!

ஏனெனில், இது அழியும் உலகமே தவிர நிலைத்திருக்கும் வீடல்ல., கடந்து செல்லும் வாகனமே தவிர இன்பம் துய்க்கும் இல்லமல்ல! வற்றும் நீரோடையே தவிர நிலையாகத் தங்கும் நாடல்ல!

இதனால்தான் உலகில் வாழும் மக்களில் விழிப்புணர்வு அடைந்த தவர்கள் இறைவனை வணங்கி வழிபடுவோராய் உள்ளனர்., அறிவிற்குரிய மக்கள் உலகப் பற்றில்லாதவர்களாய் இருக்கின் றனர். அல்லாஹ் கூறுகிறான்:

(எந்த உலக வாழ்வின் போதையில் மயங்கி நம் சான்றுகள் குறித்து நீங்கள் அலட்சியமாக இருக்கிறீர்களோ அந்த) உலக வாழ்க்கையின் உதாரணம் இதைப் போன்றதாகும் : வானத்தில் இருந்து மழையை இறக்கினோம். பின்னர் அதன் மூலம் - மனிதர்களும் கால்நடைகளும் உண்ணக்கூடிய பூமியின் விளைபொருள்கள் நன்கு அடர்த்தியாய் வளர்ந்தன., இவ்வாறாக, பூமி அழகாகவும் செழுமையாகவும் காட்சியளிக்கத் தொடங்கியபோது - அதன் பலனை அடைந்திட தங்களுக்கு ஆற்றலுள்ளதென அதன் உரிமையாளர்களும் எண்ணியபொழுது திடீரென இரவிலோ பகலிலோ நமது கட்டளை அங்கு வந்தது. நேற்றைய தினம் எதுவும் விளைந்திருக்காததுபோன்று அதனை நாம் முற்றாக அழித்து விட்டோம். சிந்தித்துணரும் மக்களுக்குச் சான்றுகளை இவ்வாறு தெளிவாக விளக்குகிறோம் (10 : 24) இந்தக் கருத்தில் இறைவசனங்கள் ஏராளமாய் உள்ளன.

وَلَقَدْ أَحْسَنَ الْقَائِلُ :

إِنَّ لِلَّهِ عِبَادًا فُطِنًا طَلَقُوا الدُّنْيَا وَخَافُوا الْفِتْنَةَ

نَظَرُوا فِيهَا فَلَمَّا عَلِمُوا أَنَّهُا لَيْسَتْ لِحَيٍّ وَطَنًا

جَعَلُوهَا لِحَاجَةً وَآخِذُوا صَالِحَ الْأَعْمَالِ فِيهَا سُنُنًا

ஒரு கவிஞர் ஓர் அழகிய கவிதை பாடினார்:

கூறிய பெற்றஇறை அடியா ரிங்கே

கொடுத்திட்டார் மணவிலக்கு உலகத் திற்கே!

பாருலக வாழ்வினிலே பயந்தார் குழப்பம்!

பகுத்தாய்ந்தார்., உலகத்தின் உண்மை பற்றி!

யாருக்கும் இவ்வுலகு நிலைதள மில்லை

என்றறிந்து ஆழ்கடலாய் அதனை ஆக்கி

சீரமல்களைக் கப்பல்களாய்ச் செலுத்தி னார்கள்!

சீறப்புடன்றை யருள்பெற்றே வென்றார் உலகில்!

فَإِذَا كَانَ حَالُهَا مَا وَصَفْتُهُ ، وَحَالُنَا وَ مَا خُلِقْنَا لَهُ مَا قَدَّمْتُهُ ، فَحَقُّ عَلَيَّ الْمُكَلَّفِ أَنْ يَذْهَبَ بِنَفْسِهِ مَذْهَبَ الْأَخْيَارِ ، وَ يَسْأَلُكَ مَسْأَلَةَ أَوْلَى النَّهْيِ وَ الْأَبْصَارِ ، وَ يَتَأَهَّبَ لِمَا أَشْرَتْ إِلَيْهِ ، وَ يَهْتَمُّ بِمَا نَبَّهْتُ عَلَيْهِ . وَ أَصُوبُ طَرِيقٍ لَهُ فِي ذَلِكَ ، وَ أَرْشُدُ مَا يَسْأَلُكَ مِنَ الْمَسْأَلِ : التَّأْدِبُ بِمَا صَحَّ عَنْ نَبِيِّنَا ﷺ سَيِّدِ الْأَوْلِيَيْنِ وَ الْآخِرِينَ ، وَ أَكْرَمِ السَّابِقِينَ وَ الْآلِاحِقِينَ . صَلَوَاتُ اللَّهِ وَ سَلَامُهُ عَلَيْهِ وَ عَلَيَّ سَائِرِ النَّبِيِّينَ .

எனவே உலகத்தின் யதார்த்த நிலை நான் விளக்கியதாகவே இருக்கும்பொழுது - நமது நிலையும் நாம் படைக்கப்பட்டதன் நோக்கமும் சற்று முன் நான் எடுத்துரைத்ததாகவே இருக்குமானால், அறிவும் பருவ வயதும் உடைய ஒவ்வொருவரின் கடமை இதுதான்: சான்றோர்சென்ற வழியிலேயே அவர் தன்னைச் செலுத்த வேண்டும்., அகப்பார்வையும் விவேகமும் உடைய மக்களின் பாதையிலேயே அவரும் நடைபோட வேண்டும்., மேலும் நான் எதைச் சட்டிக்காட்டினேனோ அதற்கு அவர் தயாராக வேண்டும்., எதைக் குறித்து எச்சரிக்கை செய்தேனோ அதைக் குறித்து அவர் அக்கரை கொள்ள வேண்டும்!

இந்த விஷயத்தில் மிகவும் சரியான வழி - இலட்சியத்தின் பால் கொண்டு சேர்க்கும் மிகவும் சீரான பாதை எதுவெனில், நம் முடைய நபி முஹம்மத் (ஸல்) அவர்கள் அருளியதாக ஆதாரப் பூர்வமாகப் பதிவாகியுள்ள ஹதீஸ்களை எடுத்து நடப்பதுவே! - அவர்கள் முன்னோர், பின்னோர்களின் தலைவர்., முற்கால, பிற்கால மக்கள் அனைவரின் கண்ணியமிக்கவர்கள்! அல்லாஹ்வின் ஸலவாத் (வாழ்த்துரை)களும் ஸலா(மும்ஈடேற்ற) மும் அவர்கள் மீதும் அனைத்து நபிமார்கள் மீதும் பொழியட்டுமாக!

وَقَدْ قَالَ اللَّهُ تَعَالَى: وَتَعَاوَنُوا عَلَيَّ الْبُرُوكَ الْتَفْوِي (سورة المائدة الآية : ٢)

وَقَدْ صَحَّ عَنْ رَسُولِ اللَّهِ ﷺ أَنَّهُ قَالَ: وَاللَّهِ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ وَأَنَّهُ قَالَ: مَنْ دَلَّ عَلَيَّ خَيْرٍ فَلَهُ مِثْلُ أَجْرِ فَاعِلِهِ وَأَنَّهُ قَالَ: مَنْ دَعَا إِلَى هُدًى كَانَ لَهُ مِنَ الْأَجْرِ مِثْلُ أُجُورٍ مَنْ تَبِعَهُ لَا يَنْقُصُ ذَلِكَ مِنْ أُجُورِهِمْ شَيْئًا) وَأَنَّهُ قَالَ: لِعَلِّي ﷺ: فَوَاللَّهِ لَأَنْ يَهْدِيَ اللَّهُ بِكَ رَجُلًا وَاحِدًا خَيْرٌ مِنْ حُمْرِ النَّعَمِ

அல்லாஹ் கூறுகிறான்: நன்மையான காரியத்திலும் இறையச்சத்திலும் ஒருவருக்கொருவர் உதவி செய்யுங்கள் (6 : 2) மேலும் நபி (ஸல்) அவர்கள் அருளியதாக ஆதாரப்பூர்வமாகப் பதிவாகியுள்ளது:

☞ ஒருமனிதன் தன் சகோதரனுக்கு உதவி செய்வதில் ஈடுபட்டிருக்கும் காலெமெல்லாம் அல்லாஹ் அவனுக்கு உதவி செய்து கொண்டிருக்கிறான்

☞ எவர் நற்காரியத்திற்கு வழிகாட்டினாரோ அவருக்கு அதனைச் செய்தவர் பெறுவது போன்ற கூலி உண்டு

☞ எவர் நேர் வழியின் பால் அழைக்கிறாரோ அவருக்கு - அவரைப் பின்பற்றியவர்கள் பெறும் நற்கூலிகளைப் போல் கிடைக்கிறது., அவர்களின் கூலிகளில் எதையும் அது குறைத்து விடாது

☞ அலீ(ரல)அவர்களை நோக்கி நபியவர்கள் கூறினார்கள்: அல்லாஹ்வின் மீது சத்தியமாக! உங்கள் மூலம் அல்லாஹ் ஒரு மனிதனுக்கு நேர்வழிகாட்டுவது செந்நிற ஓட்டகங்களை விடவும் சிறந்ததாகும்

فَرَأَيْتُ أَنْ أَجْمَعَ مُخْتَصِرًا مِنَ الْأَحَادِيثِ الصَّحِيحَةِ ، مُشْتَمِلًا عَلَيَّ مَا يَكُونُ طَرِيقًا لَصَاحِبِهِ إِلَى الْآخِرَةِ ، وَمُحْصَلًا لِأَدَابِهِ الْبَاطِنَةِ وَالظَّاهِرَةِ ، جَامِعًا لِلتَّرْغِيبِ وَالتَّرْهِيْبِ وَ سَائِرِ أَنْوَاعِ آدَابِ السَّالِكِينَ : مِنْ أَحَادِيثِ الرَّهْدِ ، وَ رِيَاضَاتِ التَّنْفُوسِ ، وَ تَهْدِيْبِ الْإِخْلَاقِ ، وَ طَهَارَاتِ الْقُلُوبِ وَ عِلَاجِهَا ، وَ صِيَانَةِ الْجَوَارِحِ وَ اِزَالَةِ اِعْوَجَاجِهَا وَ غَيْرِ ذَلِكَ مِنْ مَقَاصِدِ الْعَارِفِينَ

(இந்த குர்ஆன் வசனம் மற்றும் ஹதீஸ்களின் ஒளியில்) எனது சிந்தனை சென்றது., அதாவது, ஆதாரப் பூர்வமான ஹதீஸ்களின் சருக்கமான தொகுப்பு ஒன்றை நாம் உருவாக்க வேண்டும்., படிப்போருக்கு மறுமைக் கான பாதையாக அமையும் கருத்துகளை உள்ளடக்கியதாகவும் - அகத்தையும் புறத்தையும் சீர்படுத்தக்கூடிய - நல்லொழுக்கங்களை வழங்கக் கூடிய அம்சங்களை உள்ளடக்கியதாகவும் அது திகழ வேண்டும். மேலும் ஆர்வம் ஊட்டுதல், அச் சறுத்தல் மற்றும் சான்றோர்களின் நெறிமுறைகள் அனைத்தையும் ஒருங்கிணைத்ததாகவும் அது திகழ்ந்திட வேண்டும். உலகப் பற்றின்மை தொடர்பான நபிமொழிகளுடன் - மனப்பயிற்சி, குண ஒழுக்கம், உள்ளங்களைத் தூய்மைப்படுத்துதல், அவற்றின் நவாரணம், உறுப்பு(களின் செயல்பாடு)களைப் பாதுகாத்தல், அவற்றின் பாதிப்புகளை எடுத்துரைத்தல் மற்றும் இறைவனைப் பற்றி நன்கு அறிந்த மேலோர் களின் இலட்சியங்கள் ஆகிய அனைத்தையும் அந்த ஹதீஸ் திரட்டு உள்ளடக்கியிருக்க வேண்டும் (என்று நாடினேன்)

وَأَلْتَزِمُ فِيهِ أَنْ لَا أذْكَرُ إِلَّا حَدِيثًا صَحِيحًا مِنَ الْوَأَضِحَاتِ ، مُضَافًا إِلَى الْكُتُبِ الصَّحِيحَةِ الْمَشْهُورَاتِ ، وَأُصَدِّرُ الْاِبْوَابَ مِنَ الْقُرْآنِ الْعَزِيْزِ بِآيَاتِ كَرِيْمَاتٍ ، وَأَوْشَحَ مَا يَحْتَجُّجُ إِلَيَّ ضَبْطٍ أَوْ شَرَحٍ مَعْنِي خَفِيِّ بِنَفَائِسِ التَّنْبِيْهَاتِ . وَإِذَا قُلْتُ فِي آخِرِ حَدِيثٍ : مُتَّفَقٌ عَلَيْهِ ، فَمَعْنَاهُ : رَوَاهُ الْبُخَارِيُّ وَ مُسْلِمٌ

இந்நூலில் ஒரு நியதியை நான் கடைப்பிடிக்கிறேன்., அதாவது, தெளிவான, ஆதாரப்பூர்வமான நபி மொழியை மட்டும்தான் நான் சொல்வேன்., அதுவும் ஆதாரப்பூர்வமான நூல்களென்று பிரபலமான நபிமொழித் தொகுப்பு ஒன்றுடன் அது இணைத்துச் சொல்லப்படும். பாடங்களின் தொடக்கத்தில் சங்கமைக்கு குர்ஆனின் திருவசனங்களைக் கூறுவேன். உச்சரிப்பு தேவை எனும் பொழுது - உள்ளடங்கிய அர்த்தத்துக்கு விளக்கம் தேவை எனும் இடத்தில் நுணுக்கமான, எச்சரிக்கையான விளக்கத்தை அணிவிக்கிறேன். நபிமொழியின் முடிவில் முத்தஃபுடன் அலைஹ் عليه என்று நான் கூறினால் அதன் பொருள், இமாம் புகாரி, இமாம் முஸ்லிம் இருவரும் இந்த நபிமொழியை அறிவித்துள்ளார்கள் என்பதாகும்.

وَأَرْجُو أَنْ تَمَّ هَذَا الْكِتَابُ أَنْ يَكُونَ سَائِقًا لِّلْمُعْتَبِي بِهٖ إِلَيَّ الْخَيْرَاتِ ، حَاجِرًا لَهُ عَنِ أَنْوَاعِ الْقَبَائِحِ وَالْمُهْلِكَاتِ . وَ أَنَا سَائِلٌ
 أَخَا ائْتَفَعَ بِشَيْءٍ مِنْهُ أَنْ يَدْعُوَ لِي ، وَ لِوَالِدِيَّ ، وَ مَشَائِخِي ، وَ سَائِرِ أَحْبَابِنَا ، وَ الْمُسْلِمِينَ أَجْمَعِينَ ، وَعَلَيَّ اللَّهُ الْكَرِيمِ اعْتِمَادِي ،
 وَ إِلَيْهِ تَفْوِيضِي وَ اسْتِنَادِي ، وَ حَسْبِي اللَّهُ وَ نِعْمَ الْوَكِيلُ ، وَ لَا حَوْلَ وَ لَا قُوَّةَ إِلَّا بِاللَّهِ الْعَزِيزِ الْحَكِيمِ

இந்நூல் நிறைவடைந்தால், கவனத்துடன் படிப்போருக்கு நன்மைகளின் பக்கம் வழிநடத்திச் செல்லக் கூடிய தாக இந்நூல் திகழும் என்றும் எல்லா வகையான தீமைகள் - நாசகார பாவங்களை விட்டும் அவர்களைத் தடுக்கும் என்றும் நான் ஆதரவு வைக்கிறேன்.

இந்நூலிலிருந்து பயன் பெறும் சகோதரரிடம் நான் கேட்டுக் கொள்வது என்னவெனில், அவர் எனக்காக துஆ (பிரார்த்தனை) செய்ய வேண்டும்., மேலும் என் பெற்றோர்கள், ஆசிரியர்கள், அன்பர்கள் அனைவருக்காகவும் அனைத்து முஸ்லிம்களுக்காகவும் அவர் பிரார்த்தனை செய்ய வேண்டும் என்பதுதான்.

நான் நம்பியிருப்பது கண்ணியத்திற்குரிய அல்லாஹ்வைத்தான்., என் பணிகளை ஒப்படைத்திருப்பதும் அவனிடமே., நான் முழுவதுஞ் சார்ந்திருப்பதும் அவனையே! அல்லாஹ் எனக்குப் போதுமானவன்., அவனை சிறந்த முறையில் பொறுப்பேற்பவன்! நன்மைகள் மீது சக்தி பெறுவதும் தீமைகளிலிருந்து விலகுவதும் அல்லாஹ்வின் உதவி கொண்டே தவிர வேறில்லை! அவன் யாவரையும் மிகைத்தவன்., நுண்ணறிவாளன்!

بِسْمِ اللَّهِ الرَّحْمَنِ الرَّحِيمِ

பாடம் : 1

நிய்யத் - எண்ணமும் அதன் தூய்மையும்

۱ بَابُ الْإِخْلَاصِ وَ احْتِصَارِ النَّيَّةِ فِي جَمِيعِ الْأَعْمَالِ وَ الْأَقْوَالِ الْبَارِزَةِ وَ الْخَفِيَّةِ

قال الله تعالى : وَمَا أَمْرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَ ذَلِكَ دِينُ الْقِيَمَةِ (سورة البينة الآية : ٥) وَقَالَ تَعَالَى : لَنْ يَنَالَ اللَّهُ لُحُومَهَا وَ لَدِمَاءُهَا وَ لَكِنْ يَنَالُهُ التَّقْوَى مِنْكُمْ (سورة الحج الآية : ٣٧) وَقَالَ

تَعَالَى : قُلْ إِنْ تُخَفُّوْا مَا فِي صُدُورِكُمْ أَوْ تُبَدُّوْهُ يَعْلَمُهُ اللَّهُ (سورة آل عمران : ٢٩)

பாடம்:

வாய்மையுடனும் தூய எண்ணத்துடனும் இருத்தல்., வெளிப்படையான, மறைவான அனைத்து செயல்களிலும் சொற்களிலும்!

அல்லாஹ் கூறுகிறான்: மேலும் தங்களது கீழ்ப்படிதலை அல்லாஹ்வுக்கே உரித்தாக்கியவர்களாகவும் ஓர்மனப்பட்டுவர்களாகவும் அல்லாஹ்வை அவர்கள் வணங்கி வழிபட வேண்டும்., தொழுகையையும் நிலை நாட்ட வேண்டும்., ஜகாதும் கொடுக்க வேண்டும் என்பதைத் தவிர வேறெந்தக் கட்டளையும் அவர்களுக்கு இடப்படவில்லை. இதுவே சீரான - செம்மையான மார்க்கமாகும் (98 : 5) - மற்றோர் இடத்தில், அந்தப் பலப்பிராணிகளின் இரத்தமும் இறைச்சியும் அல்லாஹ்வைச் சென்றடையப் போவதில்லை. உங்களின் பயபக்தியே அவனிடம் போய்ச் சேர்கிறது (22 : 37) - இன்னோர் இடத்தில், உங்கள் உள்ளங்களில் உள்ளதை நீங்கள் மறைத்தாலும் வெளிப்படுத்தினாலும் சரியே அல்லாஹ் அதனை அறிகிறான் (3: 29)

الشرح தொள்ளுதல்

நிய்யத்தின் நிறைநிலை

இமாம் நவவி(ரஹ்) அவர்கள் கூறுகிறார்கள்: பாடம்: வாய்மை மற்றும் தூய எண்ணத்துடன் இருத்தல் ...
 நிய்யத் (எண்ணம்): இது எழுவது மனத்தில்தான். மனம்தான் அதற்குரிய இடம். எந்த ஓர் அமலானாலும் - எண்ணத்திற்கும் நாவுக்கும் தொடர்பில்லை. நிய்யத்தை நாவால் மொழிவதென்பது இல்லை. இதனால்தான் தொழுகை, நோன்பு, ஹஜ் அல்லது உளு போன்ற அமல்களை செய்யும்பொழுது நிய்யத்தை நாவால்

மொழிபவன் பித்தர்த் எனும் புதிய நடைமுறையைக் கடைப்பிடித்த வன் ஆகிறான். அல்லாஹ்வின் மார்க்கத்தில் - அதில் இல்லாத ஒன்றைச் சொன்னவனாகிறான்!

நபி (ஸல்) அவர்கள் உளு, தொழுகை, தர்மம், நோன்பு, ஹஜ் போன்ற இபாதத் - வழிபாடுகளை நிறைவேற்றியபொழுது நிய்யத்தை நாவால் சொன்னதில்லை., அதாவது, யா அல்லாஹ், நான் உளு செய்ய நிய்யத் செய்கிறேன் என்றோ, யா அல்லாஹ், நான் தொழுகை வதற்கு நிய்யத் செய்கிறேன் என்றோ, யா அல்லாஹ், நான் தர்மம் கொடுக்க நிய்யத் செய்கிறேன் என்றோ, யா அல்லாஹ், நான் நோன்பு வைக்க நிய்யத் செய்கிறேன் என்றோ, யா அல்லாஹ், நான் ஹஜ் செய்ய நிய்யத் செய்கிறேன் என்றோ நபியவர்கள் சொன்னதில்லை. ஏனெனில் நிய்யத் - எண்ணத்திற்கான இடம் மனமே தவிர., நாவல்ல.

மனிதனின் உள்ளத்தில் எழுகிற எல்லா எண்ணங்களையும் அல்லாஹ் அறிகிறான்., அவனுக்குத் தெரியாத தென்று எதுவுமே இல்லை. இமாம் நவவீ அவர்கள் சுட்டிக்காட்டிய வசனம் ஒன்றில் இறைவன் குறிப்பிடுவது போன்று: உங்கள் உள்ளங்களில் உள்ளவற்றை நீங்கள் மறைத்தாலும் சரி, வெளிப்படுத்தினாலும் சரி அல்லாஹ் அவற்றை அறிகிறான்

அனைத்து வணக்க வழிபாடுகளை நிறைவேற்றும்பொழுதும் மனத்தில் எண்ணத்தாய்மை - அதாவது, அல்லாஹ்வுக்காக மட்டுமே நிறைவேற்றுகிறோம் என்கிற வாய்மைநிலை இருக்க வேண்டும்., அவனது திருப்பொருத்தத்தையும் மறுமை வெற்றியையும் தவிர வேறெவும் மனத்தில் இருக்கக் கூடாது.

மேற்சொன்ன இன்னொரு வசனத்தின் கட்டளையும் இதுவே: "தங்களது கீழ்ப்படிதலை அல்லாஹ்வுக்கே உரிதாக்கியவர்களாய்...அவனை வழிபட வேண்டும் என்றுதான் அவர்களுக்குக் கட்டளை இடப்பட்டது" - அதாவது தங்களது அமல்களை அவனுக்கு மட்டுமே சமர்ப்பித்தவர்களாய் ...

எல்லா வணக்கவழிபாடுகளிலும் நிய்யத் - மனதில் நினைத்தல் இணைந்திருப்பது அவசியம். எடுத்துக் காட்டாக, உளு செய்கிற பொழுது - அல்லாஹ்வுக்காகச் செய்கிறோம்., அவனது கட்டளைக் குக் கீழ்ப்படிந்து செய்கிறோம் எனும் எண்ணம் இருக்க வேண்டும்.

ஆக, முன்று விஷயங்களை மனத்தில் நினைக்க வேண்டும்.

- 1) அந்த வழிபாட்டை நினைப்பது
- 2) அதை அல்லாஹ்வுக்காகவே நிறைவேற்றுவதாக நினைப்பது
- 3) அவனது கட்டளைக்குக் கீழ்ப்படிந்து நிறைவேற்றுவதாக

நினைப்பது. இதுவே நிய்யத்தின் நிறைநிலை!

இவ்வாறே தொழுகையிலும்! உதாரணமாக நீங்கள் எந்தத் தொழுகையைத் தொழப்போகிறீர்களோ அந்தத் தொழுகையை நினைக்க வேண்டும். அது ஞஹர் அல்லது அஸர் அல்லது மஃகரீப் அல்லது இஷா அல்லது ஃபஜர் என்று நினைக்க வேண்டும். இரண்டாவதாக அத்தொழுகையை அல்லாஹ்வுக்காவே தொழுவ தாக நினைக்க வேண்டும். முகஸ்துதியையோ பிறர் உங்கள் தொழுகையைப் புகழ வேண்டுமென்றோ அல்லது பணத்தை, உலக நன்மையை அடைந்திட வேண்டும் என்றோ நீங்கள் எதிர்பார்க் கக்கூடாது. முன்றாவதாக - **"தொழுகையை நிலைநாட்டுங்கள் "** என்றும் **"நீங்கள் அச்சமற்ற நிலைக்கு வந்தால் தொழுகையை நிலைநாட்டுங்கள்., ஐகாத் கொடுங்கள் "** என்றும் பல வசனங் களில் அல்லாஹ் இட்ட கட்டளைகளுக்குக் கீழ்ப் படிந்தே அந்தத் தொழுகையை நீங்கள் நிறைவேற்றுவதாக நினைக்க வேண்டும்.

வாய்மையும் நாமும்

இமாம் நவவீ அவர்கள் குர்ஆனின் பல வசனங்களை இங்கு குறிப்பிட்டார்கள். அவை அனைத்தும் உணர்த்துவது இதையே: அதாவது, மனம்தான் எண்ணத்திற்கான இடம்., மேலும் மனிதனின் எண்ணங்களை அல்லாஹ் நன்கு அறிகிறான்.

சீலபொழுது மனிதன் செய்யும் ஒருசெயல் மக்களின் பார்வையில் நல்ல செயலாகத் தெரியலாம். ஆனால் அது கெட்ட செயல். நிய்யத் எனும் எண்ணம் அதனைக் கெடுத்துவிடுகிறது. உள்ளத்து எண்ணங்களையும் அல்லாஹ் அறிந்துகொண்டிருக்கி றான் என்பதே அதற்குக் காரணமாகும். மறுமை நாளில் ஒரு மனிதனுக்கு நற் கூலியோ தண்டனையோ வழங்குவதென்பது நிய்யத் எனும் எண் ணத்தின் அடிப்படையில்தான்! அல்லாஹ் கூறுகிறான்: திண்ணமாக (இறைவனாகிய) அவன் மனிதனை மீண்டும் படைப்பதற்கு ஆற்றல் உள்ளவனாக இருக்கிறான். எந்நாளில் உள்ளத்தின் இரகசியங் களெல்லாம் சோதனையிடப்படுமோ அந்நாளில் மனிதனிடம் எந்த சயவலிமையும் இருக்காது. அவனுக்கு உதவி செய்பவர் எவரும் இருக்கமாட்டார்! (86 : 8 - 11)

ஆக, மறு உலகில் நற்கூலி, தண்டனை என்பது உள்ளத்து எண்ணங்களைப் பொறுத்து! ஆனால் இவ்வுல கில் வெளிப்படையான நிலைகளைக் கொண்டே மனிதன் நடத்தப்படுவன். ஆனாலும் இந்த வெளிப்படையான நிலைகள் அந்தரங்கமான நிலைகளுக்கு ஏற்ப அமைந்தால் - அவனது அகமும் புறமும் சீர்பெறுகின்றன.

நபிமொழிகளையும் குறிப்பிட் டார்கள். உமர் (ரலி) அவர்கள் அறிவித்த இந்த ஹதீஸை முதலில் கொணர்ந்தார்கள். உமர் அவர்கள் கூறுகிறார்கள்: நபி (ஸல்) அவர்கள் இவ்வாறு கூறநான் கேட்டிருக்கிறேன்: **☞ செயல்கள் அனைத்தும் எண்ணங்களைப் பொறுத்தே உள்ளன.**

☞ ஒவ்வொரு மனிதனுக்கும் - அவன் எதை எண்ணினானோ அதுவே கிடைக்கும்.

இந்த இரு வாக்கியங்கள் குறித்து நபிமொழி ஆய்வாளர்கள் இடையே பல கருத்துகள் நிலவுகின்றன. சிலர் கூறுவர்: இந்த இரண்டு வாக்கியங்களும் ஒரே பொருள் கொண்டவை. முதல் வாக்கியத்தின் பொருளையே இரண்டாம் வாக்கியமும் வலியுறுத்திக் கூறுகிறது!

இந்தக் கருத்து சரியானதல்ல. இரண்டாவது வாக்கியம் புதியதொரு கருத்தைக் கொடுப்பதே தவிர முந்தைய வாக்கியத்தின் கருத்தையே மீண்டும் கூறுவதல்ல.

சற்று ஆழமாகச் சிந்தித்தால் இவ்விரண்டு வாக்கியங்களுக்கு இடையே பெருத்த வேறுபாடு இருப்பதைப் புரிந்துகொள்ளலாம்.

☞ முதல் வாக்கியம் காரண அடிப்படையிலானது.

☞ இரண்டாம் வாக்கியம் விளைவாய் வருவது.

முதல் வாக்கியத்தில் - ஒவ்வொரு செயலுக்கும் எண்ணம் இருப்பது அவசியம் என்று நபியவர்கள் விளக்குகிறார்கள். மனிதன் அறிவும் செயல் சதந்திரமும் உடையவனாக இருந்தால் அவன் செய்யும் ஒவ்வொரு செயலின் பின்னணியில் எண்ணம் இருக்கத்தான் செய்யும். அறிவும் சதந்திரமும் உள்ள எந்த மனிதனின் செயலும் எண்ணமின்றி அமையாது. அப்படி அமைவது இயலாத ஒன்று!

அறிஞர் சிலர் கூறியதைக் கவனியுங்கள்: எண்ணுதல் இன்றி அமல் செய்யுமாறு அல்லாஹ் நம்மைப் பணித்திருந்தால் அது நம்மால் முடியாது. நமது சக்திக்கு அப்பாற்பட்டதை அல்லாஹ் நம்மீது சமத்தியதாக ஆகி விடும்!

இந்தக் கருத்து முற்றிலும் சரியானது. நீங்கள் அறிவும் சதந் திரமும் பெற்றிருந்து - எவருடைய நிர்பந்தமும் இல்லாத நிலையில் ஒருசெயலைச் செய்யும்பொழுது எந்த ஓர் எண்ணமும் இல்லாமல் எப்படிச் செயல்படுவீர்கள்? அது நடைமுறைக்கு இயலாதது. நாட்டம் மற்றும் ஆற்றலில் இருந்து பிறப்பதே செயல்., நாட்டமே எண்ணம் என்பது!

இப்பொழுது பாருங்கள். முதல்வாக்கியம் - ஒரு செயலைச் செய்வருக்கு ஓர் எண்ணம் இருப்பது அவசியம் எனும் பொருளைத் தருகிறது.

இங்கு இன்னொரு கருத்தை அறிந்து கொள்ள வேண்டும். எண்ணங்கள் பலவிதமாய் உள்ளன. ஓர் எண்ணத்திற்கும் மற்றோர் எண்ணத்திற்கும் வானம் - பூமி அளவு வேறுபாடு உள்ளது.

சிலரின் எண்ணம் நல்லதாக இருக்கும். அவர்களுடைய அமல்களில் மேலான - உன்னதமான குறிக்கோள் இருக்கும். வேறு சிலரின் எண்ணம் கீழ்த்தரமானதாய் இருக்கும். மட்டரகமான - கெட்ட நோக்கமே அவர்களின் உள்ளத்தில் ஒளிந்திருக்கும்.

நீங்கள் இரண்டு மனிதர்களைப் பார்க்கலாம்! இருவரும் ஒரே செயலைத்தான் செய்வார்கள்., அதன் தொடக்கம் - முடிவு, அமைதி, அசைவு எனும் அனைத்து அம்சங்களிலும் இருவரும் ஒன்றுபோல் தெரிவார்கள்! ஆனால் அவ்விருவருக்கும் வானம் - பூமி அளவு வித்தியாசம்! ஏன்? எண்ணத்தின் வேறுபாட்டினால்தான்!

ஆக, எண்ணமின்றி எந்த ஒருசெயலும் இல்லை., ஆனால் எண்ணங்கள் பலவிதம் என்பது ஓர் அடிப்படை ஆகும்.

இந்தக் கருத்தின் எதிர் விளைவைச் சுட்டிக்காட்டும் வகையில் நபியவர்கள் கூறினார்கள்: “ மனிதன் எதை எண்ணினானோ அதுவே அவனுக்குக் கிடைக்கும் ” என்று!

அவன் மேற்கொள்ளும் ஷரீஅத்தின் எல்லாச் செயல்களிலும் அல்லாஹ்வின் திருப்பொருத்தத்தையும் மறுமை நலனையும் அவன் நாடினால் அவை அவனுக்குக் கிடைக்கும். அவற்றின் முலம் உலக நலனை நாடினால் அது அவனுக்குக் கிடைக்கவும் செய்யலாம். கிடைக்காமலும் போகலாம்! அல்லாஹ் கூறுகிறான்:

من كان يريد العاجلة عجلنا له فيها ما نشاء لمن نريد

“விரைவில் கிடைக்கக்கூடிய உலகப் பலன்களை ஒருவன் விரும்புகிறான் எனில் அவனுக்கு உலகிலேயே கொடுத்து விடுகிறோம்., நாம் நாடுவதை! நாம் நாடுபவருக்கு மட்டும்” (17: 18)

- அதாவது அவன் நாடுவதை அவனுக்குக் கொடுத்து விடுகிறோம் என்று சொல்லவில்லை. மாறாக, “அவனுக்கு உலகிலேயே கொடுத்து விடுகிறோம்., நாம் நாடுவதை” என்றே கூறுகிறான். அவன் நாடிவதை அல்ல! இதேபோல், நாம் நாடுபவருக்கு மட்டும்! எல்லாருக்கும் அல்ல என்றே சொல்கிறான்! உலகிலேயே கொடுக்கிறோம் என்றால் யாருக்கு., எதனை என்பதைக் குறிப்பிட்டே கூறுகிறான். அதாவது, சிலருக்கு - அவர்கள்

நாடுவது அனைத்தும் உலகிலேயே வழங்கப்படுகிறது. வேறு சிலருக்கு ஏதோ சில கொடுக்கப்படுகிறது. இன்னும் சிலருக்கு எதுவும் கொடுக்கப்படு வதில்லை., எப்பொழுதும் கொடுக்கப்படுவதில்லை!

ஆனால் மறு உலகின் சுவனப் பேறுகள் அவ்வாறல்ல. அல்லாஹ் கூறுகிறான்:

وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا

“யார் மறுமையை விரும்புகிறாரோ - இறைநம்பிக்கை கொண்ட வராக இருந்து அதற்காகப் பாடுபடுகிற முறைப்படி பாடுபடுகிறாரோ அத்தகைய ஒவ்வொருவரின் முயற்சியும் மதிக்கப்படக்கூடியதாகவே இருக்கும்” (17 : 19)

ஆம்! இறைவனின் திருப்பொருத்தத்தையும் மறு உலகின் சுவனப் பேறுகளையும் நாடி நற்செயல் ஆற்றுவார் கண்டிப்பாக அதற்கான நற்பயன்களை- கனிகளைப் பறித்து மகிழ்வார்! ஆக, **ஒவ்வொரு மனிதனுக்கும் - அவன் எதை எண்ணினானோ அதுவே கிடைக்கும்.**

செயல்கள் அனைத்தும் எண்ணங்களைப் பொறுத்தே உள்ளன என்று தொடங்குகிற இந்த நபிமொழி, செயலுக்கு அளவுகோலாய்த் திகழ்கிறது., ஆனால் இது அந்தரங்க நிலையைப் பொறுத்தது! இதேபோல் - இமாம் புகாரியும் இமாம் முஸ்லிமும் ஆயிஷா (ரலீ) அவர்களிடம் இருந்து அறிவித்துள்ள

مَنْ عَمِلَ عَمَلًا لَبِيسَ عَلَيْهِ أَمْرًا فَهُوَ رَدٌّ

“நமது வழிகாட்டல் இல்லாத அமலை ஒருவர் செய்வாராயின் அது ரத்து செய்யப்படும்” எனும் நபிமொழி வெளிப்படையான செயல்களுக்கு அளவு கோலாய்த் திகழ்கிறது. இதனால்தான் நபிமொழி ஆய்வாளர்கள் - இந்த இரண்டு நபிமொழிகளும் தீன்-இறைமார்க்கம் முழுவதையும் உள்ளடக்கியுள்ளன என்று கூறியுள்ளார்கள்!

நிய்யத்தும் ஹிஜ்ரத்தும்

பிறகு நபி (ஸல்) அவர்கள் இந்த ஹதீஸ் க்குப் பொருத்தமான ஓர் எடுத்துக்காட்டு தந்தார்கள். கூறுகிறார்கள். ஒருவன் அல்லாஹ் மற்றும் அவனுடைய தூதரை நோக்கி ஹிஜ்ரத் மேற்கொண்டால் அவனது ஹிஜ்ரத் அல்லாஹ் - ரஸூலுக்காக மேற்கொள்ளப்பட்டதாக அமையும். ஒருவன் உலகச் செழிப்பை அடைவ தற்காக அல்லது ஒரு பெண்ணைத் திருமணம் செய்வதற்காக ஹிஜ்ரத் மேற்கொண்டால், அவனது ஹிஜ்ரத் - எதனை நோக்கி மேற்கொண்டானோ அதனை நோக்கியே அமையும்

ஹிஜ்ரத்: இறைநிராகரிப்பு நாட்டை விட்டு வெளியேறி இஸ்லாமிய நாட்டிற்கு குடிபெயர்வது ஹிஜ்ரத் ஆகும்! எடுத்துக்காட்டாக, அமெரிக்காவில் வாழும் ஒருவர் இஸ்லாத்தை ஏற்றுக்கொள்கிறார் - அமெரிக்கா நிராகரிப்பு நாடு - தனது இறைமார்க்கத்தைப் பகிரங்கமாக அங்கு கடைப்பிடித்து வாழ்வது அவருக்குச் சாத்தியமில்லை என்றால் அங்கிருந்து வெளியேறி இஸ்லாமிய நாடுகளுக்கு அவர் குடிபெயர வேண்டும். இதுதான் ஹிஜ்ரத்.

ஹிஜ்ரத்தை மேற்கொள்பவர்கள் நிய்யத் - எண்ணத்தைப் பொறுத்து பல வகைப்படுவர்.

1) அவர்களில் சிலர் தனது நாட்டைத் துறந்து அல்லாஹ் - ரஸூலின் பக்கம் அதாவது அல்லாஹ்வும் ரஸூலும் வழங்கிய ஷரீஅத்தின் பக்கம் ஹிஜ்ரத்தை மேற்கொள்கிறார்கள். இவர்கள்தாம் நன்மையை அடைப வர்கள். தமது நோக்கம் நிறை வேறப்பெற்ற வர்கள். அதனால்தான் அது அல்லாஹ் - ரஸூலின் பக்கம் மேற் கொள்ளப்பட்ட ஹிஜ்ரத் என்று நபியவர்கள் குறிப்பிட்டார்கள். அதாவது அவர் எதை எண்ணினாரோ அதை அடைந்துவிட்டார்.

2) உலக செழிப்பை எதிர்பார்த்து ஹிஜ்ரத் மேற்கொள்பவர்கள். எடுத்துக்காட்டாக, ஒருவன் பொருள் சம்பாதிக்க விரும்புகிறான். இஸ்லாமிய நாடுகளில் செல்வச் செழிப்பு அதிகம் உள்ளது., அதிக அளவு பணம் சம்பாதிக்க வாய்ப்புள்ளது என்று கேள்விப்படுகிறான். உடனே இறைநிராகரிப்பு நாட்டைத் துறந்து இஸ்லாமிய நாட்டில் குடிபெயர்கிறான். இவனுக்குப் பொருளீட்டுவதுதான் ஒரே குறிக்கோள்! தீனை- இறைமார்க்கத்தை முழுமையாகக் கடைப்பிடித்து வாழ வேண்டும் எனும் நோக்கம் எதுவும் இல்லை.

3) இறைநிராகரிப்பு நாட்டைத் துறந்து இஸ்லாமிய நாட்டிற்கு ஒருவன் ஹிஜ்ரத் மேற்கொள்கிறான்., அதன் நோக்கம் ஒரு பெண்ணைத் திருமணம் செய்வதுதான்! அதாவது, அவனிடம் சொல்லப்பட்டது: நீ எங்கள் (இஸ்லாமிய) நாட்டிற்கு குடிபெயர்ந்துவந்தால் இன்ன பெண்ணை உனக்குத் திருமணம் செய்து தருவோம். அதன் பிறகு நிராகரிப்பு நாட்டிற்கு அவளை அழைத்துச் செல்லக்கூடாது என்று! உடனே எப்படியாவது அந்தப் பெண்ணைத் திருமணம் செய்ய வேண்டும் எனும் ஆசையில் இறைநிராகரிப்பு நாட்டை விட்டு வெளியேறி இஸ்லாமிய நாட்டிற்கு குடிவந்து விட்டான்.

முதலாமவன் உலகின் சுகவாழ்வை நாடிவந்தவன், இவனோ பெண்ணைத் திருமணம் செய்வதற்காக வந்தவன். இவ்விருவரும் அல்லாஹ் - ரஸூலை நோக்கி ஹிஜ்ரத்தை மேற்கொள்ளவில்லை.

அதனால்தான் இது பற்றி நபியவர்கள் குறிப்பிடும்போது - அவர்களது ஹிஜ்ரத், அவர்கள் அடையும் உலகச் செழிப்பை நோக்கி அமையும் என்றோ அல்லது அவன் திருமணம் செய்யும் பெண்ணை நோக்கி அமையும் என்று குறிப்பிடவில்லை. - எதனை நோக்கி மேற்கொண்டானோ அதனை நோக்கியே அமையும் என்று நபியவர்கள் குறிப்பிட்டார்கள். என்ன காரணம்?

வாசகம் நீளும் என்பதே இதற்குக் காணரம் என்பர் சிலர். அதாவது அவன் அடையவிருக்கும் உலகச் செழிப்பை நோக்கி அல்லது அவன் திருமணம் செய்யும் பெண்ணை நோக்கி அவனது ஹிஜ்ரத் அமையும் என்று கூறினால் வாசகம் நீண்டு கொண்டே போகும் என்பதனால்தான் நபியவர்கள் சுருக்கமாகக் கூறினார்கள் என்பர்.

இன்னொரு கருத்தும் உண்டு. அவ்விரு நோக்கங்களையும் குறிப்பிட்டுச் சொல்லாமல் புறக்கணித்ததன் காரணம் அந்த நோக்கங்கள் அற்பமானவை என்று குறிப்பால் உணர்த்துவது ஆகும். உன்னத வழிபாடாகிய ஹிஜ்ரத்தின் நோக்கம், உலகச் செழிப்பை அடைவதும் ஒரு பெண்ணைத் திருமணம் செய்வதும் தான் என்றால் அதுபோல கீழ்த்தரமான, மட்டரகமான நோக்கம் வேறெதுவும் இருக்க முடியாது!

ஆக, ஹிஜ்ரத்தின் நோக்கம் இது அல்லது அது அல்லது இரண்டும் தான் என்றால் அது மிக கீழ்த்தரமானது, மட்டரகமானது! ஆனால் ஹிஜ்ரத் என்பது அல்லாஹ், ரஸூலுக்காக என்றால் அது, மிகவும் உன்னதமான நோக்கம் என்பதில் எவ்வித ஐயமும் இல்லை.

ஹிஜ்ரத் முன்று வகைப்படும்:

- 1) ஹிஜ்ரதுல் ம(க்)கான் - இடத்தை வெறுப்பது
- 2) ஹிஜ்ரதுல் அமல் - செயலை வெறுப்பது
- 3) ஹிஜ்ரதுல் ஆமில் - செயல்படுபவரை வெறுப்பது

இடத்தை வெறுப்பது

பாவங்களும் தீமைகளும் நிறைந்த இடத்தை - சிலபோது அது நிராகரிப்பு நாடாகவும் இருக்கலாம் - அத்தகைய நாட்டை விட்டு வெளியேறி நல்ல சூழ்நிலையுள்ள நாட்டிற்கு குடிபெயருவதாகும்.

அனைத்தினும் மகத்தான ஹிஜ்ரத் எதுவெனில், நிராகரிப்பு நாட்டைத் துறந்து இஸ்லாமிய நாட்டிற்கு ஹிஜ்ரத் செய்வதுதான். கல்வியாளர்கள் கூறுகிறார்கள்: ஒரு மனிதன் தனது தீனை - இறைமார்க்கத்தை வெளிப்படையாகக் கடைப்பிடித்து வாழ்ந்திட முடியவில்லை என்றால் நிராகரிப்பு நாட்டிலிருந்து இஸ்லாமிய நாட்டிற்கு ஹிஜ்ரத் செய்வது அவன் மீது கடமையாகும்.

ஆனால் தனது தீனை வெளிப்படையாகக் கடைப்பிடித்து வாழ்வதற்கு அவனால் முடியும் என்றால் - இஸ்லாத்தின் சின்னங்களை நிலைநாட்டுவதை யாரும் ஆட்சேபிக்கவில்லை என்றால் ஹிஜ்ரத் செய்வது அவன் மீது கடமையாகாது. ஆனால் அது முஸ்தஹப் - விரும்பத்தக்கது ஆகும். இதன் அடிப்படையில் இங்கு தங்கி யிருப்பதைக் காட்டிலும் பெரும் தவறாக ஆகிவிடும் ஒருவன் நிராகரிப்பு நாட்டிற்குச் சென்று குடியேறுவது! ஒரு மனிதனின் தாய்நாடே நிராகரிப்பு நாடாக இருந்தால், தனது தீனை கடைப்பிடித்து வாழ்வதற்கு அவனால் இயலவில்லை என்றால் அந்நாட்டைத் துறந்து ஹிஜ்ரத் செய்வது அவன் மீது கடமையாகும்.

இவ்வாறே ஒருமனிதன் இஸ்லாத்தை முழுமையாகக் கடைப் பிடிப்பவனாகவும் முஸ்லிம்களின் நாட்டைச் சேர்ந்தவனாகவும் இருந்தால் நிராகரிப்பு நாட்டிற்கு அவன் பயணம் செய்வது கூடாது. ஏனெனில் அவனது தீன் வாழ்க்கைக்கும் குணவொழுக்கத்திற்கும் அதில் ஆபத்து இருக்கிறது. மேலும் அது பணத்தை வீண்விரயம் செய்வதாகவும் நிராகரிப்பாளர்களின் பெருளாதாரத்தை வலுப்படுத்தி துவதாகவும் இருக்கிறது. மேலும் நிராகரிப்பாளர்களுடன் - நம்மால் முடிந்த எல்லா வழிகளிலும் கடினமான போக்கை மேற்கொள்ள நமக்குக் கட்டளை யிடப்பட்டிருக்கிறது. அல்லாஹ் குர்ஆனில் கூறுகிறான்: “இறைநம்பிக்கை கொண்டவர்களே, இறைமறுப்பாளர்களில் யார் உங்களை அடுத்திருக்கிறார்களோ அவர்களுடன் போர் புரியுங்கள். அவர்கள் உங்களிடம் கடினமான போக்கைக் காண வேண்டும். அல்லாஹ் இறையச்சமுள்ளவர்களுடன் இருக்கிறான் என்பதை அறிந்து கொள்ளுங்கள்” (9 : 123)

மேலும் அல்லாஹ் கூறுகிறான்: “சத்தியத்தை நிராகரிப்பவர்களுக்கு வெறுப்பாக இருக்கும் பாதையில் எந்த ஓர் அடியை அவர்கள் எடுத்துவைத்தாலும், மேலும் எந்தப் பகைவனிடமும் (சத்திய விரோதப் போக்கிற்காக) எந்தப் பழியை அவர்கள் வாங்கினாலும் அவை ஒவ்வொன்றுக்கும் பகரமாக அவர்களின் பெயரில் ஒரு நன்மை எழுதப்படாமல் ஒருபோதும் விடப்படமாட்டாது. நிச்சமாக அல்லாஹ் நற்பணி ஆற்றுவோரின் கூலியை வீணாக்குவ தில்லை” (9 : 120)

(அந்நாடுகளில் உள்ள) நிராகரிப்பாளன், கிறிஸ்தவனாக அல்லது யூதனாக, நாத்திகனாக எப்படி இருந்தாலும், அவன் தனக்கு இஸ்லாத்தின் பெயரைச் சூட்டியிருந்தாலும் சூட்டாதிருந்தாலும் சரியே - அவன் அல்லாஹ்வுக்கு விரோதத்தான். அவனது வேதத்திற்கும் அவனுடைய தூதருக்கும் நம்பிக்கையாளர்கள் அனை

வருக்கும் அவன் விரோதிதான். அவனுடன் எவ்வளவு தொடர்புகள், பழக்கங்கள் இருந்தாலும் சரியே, அவன் பகைவன்தான்!

எனவே நிராகரிப்பு நாட்டிற்குப் பயணம் செல்வது யாருக்கும் கூடாது., பின் வரும் மூன்று நிபந்தனைகள் இருந்தாலே தவிர!

1) ஐயங்களை அகற்றிட உதவக் கூடிய கல்வி ஞானம் அவனிடம் இருக்க வேண்டும். ஏனெனில் முஸ்லிம் கள் மத்தியில் பல்வேறு ஐயங்களை எதிரிகள் கிளறுகிறார்கள். அவர்களின் தீன் (இறைமார்க்கம்) அவர்களின் தூதர், அவர்களின் வேதம், அவர்களின் குணநலன்கள் குறித்து - முஸ்லிம்கள் தொடர்பான எல்லா விஷயங்கள் குறித்தும் பற்பல ஐயங்களைக் கிளறுகிறார்கள். மனிதன் ஐயத்திற்கும் தடுமாற்றத்திற்கும் ஆளாகிட வேண்டும் என்பதற்காக! உறுதிகொள்ள வேண்டிய விஷயங்களில் ஒரு மனிதனுக்கு ஐயம் ஏற்பட்டுவிட்டால், அவன் கடமைகளை நிறைவேற்ற மாட்டான் என்பது திண்ணம். அல்லாஹ்வின் மீதும் மலக்குகள், வேதங்கள், தூதர்கள், மறுமை நாள், விதி ஆகிய விஷயங்கள் மீது உறுதியான நம்பிக்கை கொள்வது கடமையாகும். ஒரு மனிதன் இவற்றில் ஐயம் கொண்டிருந்தால் அவன் நிராகரிப்பாளன் ஆகிவிடுவான்.

முஸ்லிம்கள் மத்தியில் பல்வேறு ஐயங்களைக் கிளப்புகிறார்கள் நிராகரிப்பாளர்கள். அவர்களில் சில தலைவர்கள் இப்படி வெளிப்படையாகக் கூறுகிறார்கள்:

ஒரு முஸ்லிமை அவனது மதத்தை விட்டும் வெளியேற்றி கிறிஸ்துவ மதத்தில் சேர்க்க வேண்டும் என்று நீங்கள் முயற்சி செய்யாதீர்கள். அவனது மதத்தில் அவனுக்குச் சந்தேகத்தை ஏற்படுத்துங்கள். அது போதும்! அப்படிச் செய்து விட்டாலே அவனிடம் இருந்து அவனது மதத்தைப் பறித்து விடலாம்.

இன்னும் கூறுகிறார்கள்: உயர்வு, கண்ணியம், கொரவம் ஆகியவை எந்தக் கொள்கைப் பிடிப்பில் இருக்கிறதோ அந்தக் கொள்கைப் பிடிப்பை விட்டும் முஸ்லிமை வெளியேற்றுங்கள்., அது போதும். வழிகேடு மற்றும் மெளட்டிகத்தின் மீது அமைந்த கிறிஸ்தவ மதத்தில் அவனைச் சேர்க்க வேண்டும் என்று முயற்சி செய்தால் அது நடக்கும் காரியமல்ல. (என்றுதான் சொல்கிறார்கள்)

ஏனெனில் கிறிஸ்தவர்கள் வழிகெட்டவர்கள் (என்பது எல்லோரும் அறிந்தது) நபிமொழியில்⁴ வந்திருப்பது போன்று! ஈஸா நபி போதித்த மார்க்கம் சத்தியமானதே. ஆனால் அந்நிலை ஈஸா நபி வாழ்ந்த காலத்தில் தான்., முஹம்மத் நபியவர்களின் தூதுத்துவம் வந்த பிறகு அது மாற்றப்பட்டு விட்டது. இப்போது நேர்வழியும் சத்தியமும் நபி (ஸல்) அவர்கள் கொண்டு வந்த மார்க்கத்தில்தான் உள்ளது.

2) ஐயங்களை விட்டும் அவனைப் பாதுகாக்கும் அளவுக்கு மார்க்கம் அவனிடம் உறுதியாக இடம்பெற்றிருக்க வேண்டும். ஏனெனில் அதன் மூலம்தான் ஒரு மனிதன் ஐயங்களைக் களைந்திட முடியும். எந்த மனிதனிடம் மார்க்கம் உறுதியாக இல்லையோ அவன் நிராகரிப்பு நாட்டிற்குச் சென்றால் அதில் முழுகிவிடுவான். உலகின் செழுமையை அவன் காண்கிறான். மது, மாது, ஓர்னச்சேர்க்கை போன்ற இச்சையைத் தூண்டக் கூடியவையும் அனைத்துப் பாவங்களும் நிராகரிப்பு நாட்டில் மலிந்துள்ளன. எனவே அந்த நாடுகளுக்கு அவன் சென்றுவிட்டால் இந்தச் சகதிகளில் அவன் வழக்கி விழுந்துவிடுவானோ என்று அச்சம் ஏற்படும் சூழ்நிலை தான் உள்ளது. ஆனால் அவற்றில் இருந்து அவனைக் காப்பாற்றும் அளவுக்கு மார்க்கப்பிடிப்பு அவனிடம் இருந்தால் அங்கு பயணம் செய்யலாம்! மனம்போன போக்கில் செல்லவிடாமல் தடுக்கும் மார்க்கப்பிடிப்பு ஒருவனிடம் இருப்பது அவசியமாகும்.

3) அந்நாடுகளுக்குச் செல்ல வேண்டிய தேவை இருக்க வேண்டும். எடுத்துக்காட்டாக, ஒரு நோயாளி, நிராகரிப்பு நாட்டிற்குச் சென்று சிகிச்சை செய்யுத்தான் வேண்டும். அல்லது ஒரு மாணவன் மேற்படிப்புக்காக அங்கு செல்ல வேண்டிய தேவை உள்ளது. அதற்கான வசதி இல்லாமிய நாட்டில் இல்லை. எனவே அப்படிப்பட்ட மாணவன் அந்நாடுகளுக்குச் சென்று கல்வி கற்கத்தான் வேண்டும். அல்லது ஒரு வியாபாரி வணிகத் தேவைகளுக்காக அங்கு செல்ல வேண்டியுள்ளது. அப்படிப்பட்டவர் அங்கு சென்று வணிகம் செய்து திரும்ப வேண்டியதுதான்.

முக்கியம் எதுவெனில், ஏதேனும் தேவை இருக்க வேண்டும். அதனை முன்னிட்டு நிராகரிப்பு நாடுகளுக்குப் பயணம் செய்யலாம். எனவேதான் நான் சொல்கிறேன்:

சுற்றிப்பார்க்கும் நோக்குடன் அந்நாடுகளுக்குப் பயணம் செய்பவர்கள் பாவிகள் ஆவர். இப்படிப்பட்ட பயணத்திற்குச் செலவு செய்யும் ஒவ்வொரு காசும் அவர்களுக்கு ஹராம் - விலக்கப்பட்டதாகும். பணத்தை விரயம் செய்வதாகத்தான் ஆகும். அது பற்றி மறுமை நாளில் அவர்களிடம் கேள்வி - கணக்கு கேட்கப்படும். அது

⁴ தீர்மானி இதைப் பதிவு செய்துள்ளார்கள். பகுதி: குர்ஆன் விர்ஷரை. பாடம்: .பாத்தீஹா அத்தியாயத்தல் சேர்ந்தது. (எண் 2953, 2954) அதன் வாசகம்: யூதர்கள் இறைச்சினத்திற்கு ஆளானவர்கள். கிறிஸ்தவர்கள் வழிகெட்டவர்கள். முஸ்லிம் அஹ்மதில் (எண் 378- 4) அதன் வாசகம்: நிச்சயமாக இறைச்சினத்திற்கு ஆளானவர்கள் யூதர்கள், நிச்சயமாக வழிகெட்டவர்கள் கிறிஸ்தவர்கள் மேலும் தீர்மானி இமாம் கூறுகிறார்கள்: இது ஹஸன் .கரீப் தரத்திலான ஹதீஸ் ஆகும். ஸஹீஹு ல் ஜாமீஉ வில் இது கடைசி ஹதீஸ் ஆக பதிவாகியுள்ளது.

எப்படிப்பட்ட நாள்? அங்குச் சுற்றித் திரியவோ உல்லாசம் போகவோ எந்த இடத்தையும் அவர்கள் காண முடியாது. உலகத்தில் தாங்கள் செய்த அமல்களைத்தான் அந்த மறுமை நாளில் காண்பார்கள்!

ஏனெனில், இப்படிப்பட்டவர்கள் தங்கள் நேரங்களை வீணாக்குகிறார்கள்., பணத்தைப் பாழாக்குகிறார்கள். தங்கள் குணவொழுக்கத்தையும் கெடுத்துக் கொள்கிறார்கள். சில நேரங்களில் அவர்களின் குடும்பத்தினரும் அவர்களுடன் செல்வார்கள்.

ஆச்சரியம் என்னவெனில், இவர்கள் செல்லக்கூடிய அந்த நிராகரிப்பு நாடுகளில் பாங்கு சப்தத்தைக் கேட்க முடியாது. திகர்-இறைநினைவு தொடர்பாக எந்த வார்த்தையையும் கேட்க முடியாது. இங்கு அவர்கள் கேட்பதெல்லாம் யூதர்களின் சங்கு சப்தத்தையும் கிறிஸ்தவர்களின் நகரா ஓசையும்தான்! இந்நிலையில் அங்கு மனைவி - மக்களுடன் மாதக்கணக்கில் - வருடக்கணக்கில் தங்கி இருக்கிறார்கள். இதனால் ஏற்படும் தீமைகளுக்கு அளவே இல்லை. அல்லாஹ்தான் நம்மைப் பாதுகாக்க வேண்டும்.

இது எப்படிப்பட்ட சோதனை எனில், இதனால்தான் அல்லாஹ் துன்பங்கள் கொடுத்துக் கொண்டிருக்கிறான். என்னென்ன துன்பங்கள் நமக்கு வர இருக்கின்றனவோ, என்னென்ன துன்பங்களை நாம் சகித்துக் கொண்டிருக்கிறோமோ அவை அனைத்திற்கும் காரணம் பாவங்களும் தீமைகளும் தான்! குர்ஆனில் அல்லாஹ் கூறுகிறான்: உங்களுக்கு ஏற்பட்ட எந்தத் துன்பமானாலும் அது உங்கள் கைகள் சம்பாதித்தவைதான். மேலும் அவன் (இறைவன்) பெரும் பாலான பாவங்களைப் பொருட்படுத்தாமல் விட்டுவிடுகிறான் (42: 30)

த.வத் - அழைப்புப் பணிக்காக ஹிஜ்ரத்

இங்கு இன்னொன்றையும் கவனத்தில் கொள்ள வேண்டும். ஒருவர் நற்கல்வியாளராகவும் இஸ்லாத்தின் அடிப்படைக் கொள்கைகளில் தெளிவும் உறுதியும் உடையவராகவும் அவரது சொல் - செயலுக்குப் பிற மத மக்களை இஸ்லாத்தின்பால் ஈர்க்கும் ஆற்றல் உள்ளவராகவும் இருந்தால் - இப்படிப்பட்டவர் அழைப்புப் பணியின் நோக்கத்திற்காக நிராகரிப்பு நாட்டிற்கு ஹிஜ்ரத் செல்வது கூடும். அதற்கு அனுமதி உண்டு என்பது மட்டுமல்ல இறைமார்க்க ரீதியான ஒரு தேவையுமாகும் அது!

ஏனெனில் இப்படிப்பட்ட நாடுகளில் வாழும் மக்களுக்கு - குறிப்பாக யூத, கிறிஸ்தவ மக்களுக்கு இஸ்லாத்தைப் பற்றி எந்த விவரமும் தெரியாது என்பது ஒருபுறம் இருக்க இஸ்லாத்தைப் பற்றிய தவறான கருத்தே பெரும்பாலான மக்களின் உள்ளங்களில் ஊட்டப்பட்டுள்ளன. இஸ்லாம் என்றால் ஒழுங்கற்ற - நெறுமுறை களில்லாத-காட்டுமிராட்டத்தனமான மதம் என்றுதான் அவர்களுக்கு மத்தியில் திட்டமிட்டுப் பரப்பப்பட்டுள்ளது., பரப்பப்பட்டு வருகிறது!

குறிப்பாக மேலைநாட்டு மக்களை எடுத்துக் கொள்ளுங்கள். இஸ்லாத்தின் அடிப்படை கொள்கை, அதன் சிறப்பு, இறுதித்தூதர் முஹம்மத் நபி (ஸல்) அவர்களின் தூயவாழ்வு, அருளார்ந்த ஆளுமை ஆகியவை பற்றி எதுவும் தெரியாது. அதேநேரத்தில் - முஸ்லிம்களில் சில வழிதவறிகள், மன இச்சைக்கு அடிமைப்பட்டு வாழும் தீயவர்கள் தங்களையும் முஸ்லிம்கள் என்று சொல்லிக் கொண்டு இஸ்லாத்திற்கெதிரான காரியங்களைச் செய்கிறார்கள்., இஸ்லாத்திற்கு முரணான கருத்துக்களைப் பேசுகிறார்கள். இவற்றைப் பார்க்கிற மேலைநாட்டு மக்கள் இவர்களின் மதம்தான் இஸ்லாமா? இஸ்லாம் என்றால் காட்டுமிராண்டிகளின் கூடாரமா? என்று கருத்து மயக்கம் கொள்கிறார்கள். இவர்கள் இஸ்லாத்தை வெறுப்பதற்கு என்ன காரணம்? இறைவாக்கான குர்ஆனையும் நபிகளாரின் தூய வாழ்வையும் அறிந்து கொள்ள முன்வராததற்கு தடையாக இருப்பது எது? இப்படிப்பட்ட வழிதவறிய முஸ்லிம்களும் அவர்களின் தவறான நடத்தைகளும் நடவடிக்கைகளும் தான் காரணம்!

இந்நிலையில், அந்த நாடுகளுக்குச் சென்று அங்குள்ள மக்களுக்கு இஸ்லாத்தின் அழகிய போதனைகளையும் அடிப்படைகளையும் புரிய வைப்பது முஸ்லிம்களின் மீது கடமை. த.வா - அழைப்புப்பணியில் ஆற்றலும் ஆர்வமும் உள்ளவர்கள் இந்நோக்கத்திற்காக அந்த நாடுகளுக்குச் செல்வது அவசியமாகும். அதற்காக ஹிஜ்ரத் மேற்கொண்டு அங்கேயே குடியேறிட வேண்டும். இது இஸ்லாமிய அழைப்புப் பணியின் இன்றியமையாத தேட்டமாகும்.

இங்கு வந்திருப்பவர்கள் வராதவர்களுக்கு எனது செய்தியை எட்டச்செய்யுங்கள் என்று நபி (ஸல்) அவர்கள் தமது இறுதி ஹஜ்ஜில் இட்ட கட்டளைக்கு ஏற்ப நபித்தோழர்கள் உலகின் பலபாகங்களை நோக்கி ஹிஜ்ரத் மேற்கொண்டார்கள்., ஆங்காங்கே குடியேறி இஸ்லாத்தின் இனிய செய்தியை மக்களுக்குப் போதித்தார்கள். இதேபோல் அதற்கடுத்தடுத்த தலைமுறைகளில் தோன்றிய ஆன்றோரும் சான்றோரும் அழைப்புப் பணிக்காக இத்தகைய ஹிஜ்ரத்தை மேற்கொண்டார்கள். இவையாவும் இங்கு நினைவு கூரத் தக்கவையாகும்.

செயலை வெறுப்பது

இதுஅல்லாஹ் விலக்கிய பாவங்களையும் தீமைகளையும் வெறுப்பதாகும். நபிகள் நாயகம் (ஸல்) அவர்கள் கூறினார்கள் :

كما قال النبي ﷺ : الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ وَ الْمُهَاجِرُ مَنْ هَجَرَ مَا نَهَى اللَّهُ عَنْهُ - متفق عليه

எவனது நாவிலிருந்தும் கையிலிருந்தும் பிற முஸ்லிம்கள் நிம்மதி பெற்றிருக்கிறார்களோ அவன்தான் முஸ்லிம்! மேலும் அல்லாஹ் விலக்கிய தீமைகளை எவன் வெறுத்தொதுக்கினானோ அவன்தான் ஹிஜ்ரத் செய்தவன்” (நூல்: புகாரி, முஸ்லிம்)

எனவே அல்லாஹ் விலக்கியுள்ள எல்லாத் தீமைகளிலிருந்தும் நாம் விலகிடவேண்டும்., அவற்றை வெறுத்திட வேண்டும். அல்லாஹ்வுக்குச் செலுத்தும் கடமைகளில் அலட்சியம் செய்வதும் தீமைதான். மனிதர்களின் உரிமைகளைப் பறிப்பதும், அவர்களுக்குச் செலுத்த வேண்டிய கடமைகளைப் புறக்கணிப்பதும் தீமைகள்தான்! இவ்விருவகை தீமைகளில் இருந்தும் விலகிட வேண்டும்!

திட்டுவது, ஏசுவது,கொலை, கொள்ளை,திருட்டு, மோசடி, பிறர் பொருளை அநியாயமாக உண்பது, பெற்றோரை நிந்திப்பது, இரத்த பந்தங்களைத் துண்டிப்பது போன்ற எல்லாத் தீமைகளையும் நாமும் தவிர்த்திட வேண்டும்., மனித சமுதாயத்திலிருந்தும் அவற்றைக் கெல்லி எறிந்திட வேண்டும்.

செயல்படுபவரை வெறுப்பது

யார் தீமைகள் - பாவங்கள் புகிறார்களோ அவர்களை வெறுப்பதும் அவர்களுடைய தொடர்பை நிறுத்து வதாகும் இது.

மார்க்க அறிஞர்கள் சொல்வர்: ஒருவன் பாவத்தை வெளிப்படையாகச் செய்கிறானெனில்,அதற்கு வெட்கப் படுவதில்லையெனில், அவனுடன் யாரும் பேசாமல் - எவ்விதத் தொடர்பும் வைக்காமல் அவனை வெறுத்து ஒதுக்கிட வேண்டும். இது ஷரீஅத்தின் கட்டளையாகும்.,

ஆனால் ஒன்று: அப்படி வெறுப்பதனால் பயனேதும் விளையும் நிலை இருக்க வேண்டும். எல்லோரும் அவனை வெறுத்தால் அவன் திருந்திவிடுவான்., தனது தவறினை உணர்ந்து பாவம் புரிவதை விட்டுவிடுவான் என்றிருக்க வேண்டும்.

எடுத்துக்காட்டாக, சமுதாயத்தில் வெளிப்படையாக வட்டித் தொழில் செய்யும் மனிதனை எல்லோரும் வெறுத்தால், யாருமே அவனுடன் பேசாமல், ஸலாம்சூட சொல்லாமல் விலகிச் சென்றால் அவன் வெட்கப் பட்டு அல்லது விரக்தி அடைந்து திருந்தும் நிலை இருக்க வேண்டும். அந்தத் தீய தொழிலைக் கைவிடும் நிலை இருக்க வேண்டும்.

அப்படி வெறுத்தொதுக்குவதால் எவ்விதப்பயனும் இல்லையெனில் அதில் சற்றுதளர்வு காட்டலாம். சற்று நெளிவுசளிவான போக்கை மேற்கொள்ளலாம். அண்ணல் நபி (ஸல்) அவர்கள் அருளினார்கள்:

كما قال النبي ﷺ : لَا يَجِلُّ لِمُؤْمِنٍ أَنْ يَهْجُرَ أَخَاهُ فَوْقَ ثَلَاثِ يَلْتَقِيَانِ فَيَعْرِضُ هَذَا وَيَعْرِضُ هَذَا وَ خَيْرُهُمَا الَّذِي يَبْدَأُ بِالسَّلَامِ

– متفق عليه

தன் சகோதரனை மூன்று நாட்களுக்கு மேல் வெறுத்தொதுக்குவது இறைநம்பிக்கையாளனுக்கு ஆகுமானதல்ல. இருவரும் சந்திக்கும்பொழுது இவர் இப்படியும் அவர் அப்படியுமாக முகத்தைத் திருப்பிக் கொண்டு செல்வது கூடாது. இருவரில் யார் முந்திக் கொண்டு ஸலாம் சொல்கிறாரோ அவர்தான் சிறந்தவர்” (நூல்: புகாரி, முஸ்லிம்) - ஆனாலும் தொடர்ந்து சீர் திருத்தத்திற்கான முயற்சியை மேற்கொள்ள வேண்டும்.

பாவம் புரிந்தவர்கள் மீது நடவடிக்கை எடுக்கப்பட்டு அது பயனளித்தது என்பதற்கு நபித்தோழர்களின் வாழ்வில் ஓர் அழகிய எடுத்துக்காட்டு உண்டு. கஅப் பின் மாலிக், ஹலால் பின் உமைய்யா, மிறாறா பின் ரபீஃ (ரலியல்லாஹு அன்ஹு ம்) ஆகிய மூன்று நபித்தோழர்களும் தபூக் போரில் கலந்து கொள்ளாமல் மதீனாவிலேயே தங்கிவிட்டார்கள். அவர்களின் சோம்பலும் பொடுபோக்கும்தான் அதற்குக்காரணம். போர்க் களத்தில் இருந்து திரும்பி வந்த நபியவர்கள் அம்மூன்று தோழர்கள் மீதும் ஒழுங்கு நடவடிக்கை எடுத்தார்கள். அவர்களைச் சமூகத்தை விட்டும் ஒதுக்கி வைத்தார்கள். யாரும் அவர்களுடன் பேசக்கூடாது., ஸலாம் கூட சொல்லக்கூடாது என்று கட்டளை பிறப்பித்தார்கள். நபி (ஸல்)அவர்கள் எடுத்த இந்நடவடிக்கை நற் பயனளித்தது. அம்மூன்று தோழர்களும் திருந்தினார்கள். வாய்மையான முஸ்லிம்களாய் மீண்டும் திகழ்ந்தார்கள்.

அறிவிப்பாளர் அறிமுகம்

உமர் பின் கத்தாப் (ரலி)

உமர்(ரலி)அவர்கள் குறைஷி குலத்து சிறப்புமிகு தலைவர்களுள் ஒருவர். அறியாமைக் காலத்தில் பிரச்சனைக்குரிய விவகாரங்களில் சமரசம் செய்து வைக்கும் பொறுப்பு உமர் அவர்களிடமே ஒப்படைக்கப் பட்டிருந்தது. நபித் துவ 6 ஆம் ஆண்டில் இவர்கள் இஸ்லாத்தைத் தழுவிய பொழுது சமார் 40 பேர் மட்டுமே முஸ்லிம்களாகி இருந்தார்கள். உமர் அவர்களது வருகையால் இஸ்லாத்திற்குக் கண்ணியமும் உதவியும் கிடைத்தது! மதீனாவை நோக்கி முதன் முதலில் ஹிஜ்ரத்தை மேற்கொண்டவர்களுள் உமர் (ரலி) அவர்கள் குறிப்பிடத்தக்கவர்கள், பற்று போரிலும் பைஅதுர் ரிள்வான் என்ற போர்ப் பிரமாண நிகழ்ச்சியிலும் கலந்து கொண்டார்கள். தவிர நபிகளாரின் தலைமையில் நடந்த எல்லாப் போர்களிலும் உமர் அவர்கள் பங்கேற்றார்கள்.

அபூபகர் (ரலி) அவர்களுக்குப் பிறகு ஃகிலாஃபத் ஆட்சிப் பொறுப்பு உமர் (ரலி) அவர்களிடம் ஒப்படைக்கப் பட்டது. மகச் சிறந்த ஆட்சியை வழங்கினார்கள். சிரியா, ஈராக் மற்றும் எகிப்து போன்ற நாடுகளை வெற்றி கொள்ளும் பேற்றை அவர்களுக்கு அல்லாஹ் வழங்கினான். அபூபகர் (ரலி) அவர்களுக்குப் பிறகு ஸஹாபாக்களிலேயே சிறந்தவர்கள் உமர் (ரலி) அவர்கள்தாம்!

உமர் (ரலி) அவர்கள், ஃபஜர் தொழுகையின்பொழுது அபூ லுஃலுஆ என்ற அடிமை ஒருவனால் குத்தப்பட்டு ஷஹீதானார்கள்! நபி (ஸல்) அவர்கள் அடக்கம் செய்யப்பட்டுள்ள வீட்டிலேயே அபூ பகர் (ரலி) அவர்களுக்கு அடுத்து நல்லடக்கம் செய்யப்பட்டுள்ளார்கள்! உமர் (ரலி) அவர்களின் முலமாக சமார் 537 நபிமொழிகள் அறிவிக்கப்பட்டுள்ளன!

அருஞ்சொற்கள் - شرح الكلمات

1) எண்ணத்தூய்மை, வாய்மை. இது அல்லாஹ்வின் உவப்பை மட்டுமே உள்ளத்தில் நாடும் நிலை யாகும். அமல்கள் ஒப்புக் கொள்ளப் படுவதற்கு இது நிபந்தனையாகும்!	1) الاخلاص: مصدر اخلص وهو عمل القلب الذي يراد به وجه الله تعالى لا غيره وهو شرط لقبول الاعمال
2) ஓர்மனப்பட்டவர்கள்: அசத்தியமான மதங்கள் அனைத்தை விட்டும் விலகி தீனூல் இஸ்லாத்தின் பக்கம் சாய்ந்தவர்.	2) حنفاء: جمع حنيف أي مانلين عن الاديان الباطلة الي دين الاسلام 3) دين القيمة: نعت لموصوف محذوف: أي دين الملة المستقيمة او دين الامة القيمّة بالحق أي القائمة به
3) சீரான மார்க்கமாகும்: இரு விதமாக பொருள் கொள்ளலாம்: சீரான நெறியை போதிக்கும் மார்க்கமாகும். அல்லது சத்தியத்தை நிலை நாட்டும் சமுதாயத் தின் மார்க்கமாகும்.	4) لن ينال الله لحومها : لن تصل اليه وهو تعبير مجازي عن عدم القبول وفي الآية رد لما كان يفعله أهل الجاهلية من تلطيخ البيت الحرام بدماء البدن
4) அவற்றின் இறைச்சிகள் அல்லாஹ் வைச் சென்றடையமாட்டா. அதாவது, அவற்றை அவன் ஒப்புக் கொள்ள மாட்டான். (அறியா மைக் காலத்து மக்கள் குர்பானி கொடுத்த ஒட்டகங்களின் ரத்தத்தை கபாவின் சவரு களில் தேய்த்துக் கொண்டிருந்தனர். அதற்கான மறுப்பு இதிலுள்ளது.	5) الحفص: الاسد وأبو حفص كنية لعمر بن الخطاب
5) சிங்கம். அபு ஹப்ஸ் என்பது உமர் (ரலி) அவர்களின் குறிப்புப்பெயர்!	6) إمامًا المُحدَثين: هُمَا أَبُو عَبْدِ اللَّهِ مُحَمَّدُ بْنُ إِسْمَاعِيلَ بْنِ أَبِيهِمْ بْنِ الْمُغِيرَةِ بْنِ بَرْدِزْبَةَ الْجُعْفِيُّ الْبُخَارِيُّ ، وَ أَبُو الْحُسَيْنِ مُسْلِمُ بْنُ الْحَجَّاجِ بْنِ مُسْلِمِ الْقَشِيرِيِّ النَّيْسَابُورِيِّ
6) ஹதீஸ் தொகுப்பாளர்களின் இரு இமாம்கள்: அவர்கள்தாம் அபூ அப்தில் லாஹ் முஹம்மத் பின் இஸ் மாயீல் பின் இப்ராஹீம் பின் முஃகீரா பின் பர்திஸ்பா அல் ஜு அஃபி அல் புகாரி (ரஹ்) அவர்கள் மற்றும் அபுல் ஹு ஸைன் முஸ் லிம் பின் ஹஜ்ஜாஜ் பின் முஸ்லிம் அல்குஷைர் நஸாபூரி (ரஹ்) அவர்கள்!	7) بَرْدِزْبَةَ : كلمة فارسية معناها : الزَّرَّاعُ وكان بردزبه فارسيا علي دين قومه ثم اسلم ولده المغيرة علي يد اليمان الجعفي وانما قيل له الجعفي لذلك
7) பர்திஸ்பா: இது பார்ஸி வார்த்தை., இதன் பொருள்: விவசாயம் செய்பவர். இவர் தனது இனத்தாரின் மதத்தி லேயே இருந்தார். பிறகு அவரது மகன் முஃகீரா என்பவர்தான் யமான் -அல் ஜு அஃபி என்பவரின் கரம்பிடித்து இஸ்லாம் மார்க்கம் ஏற்றார்., அதனால் அவருக்கு ஜு அஃபிய்யு என்று வழங்கலாயிற்று!	8) القشيري: نسبة الي قبيلة بني قشير
8) அல் குஷைர்: பனூ குஷைர் என்ற குலத்தில் பிறந்ததால் இமாம் முஸ்லிம் (ரஹ்) அவர்கள் அல் குஷைர் என்று சொல்லப்பட்டார்கள்!	9) النيسابوري: نسبة الي بلدة نيسابور
9) நைஸாபூரி: நைஸாபூர் என்ற ஊரில் பிறந்ததால் அவர்களுக்கு அவ்வாறு வழங்கப்படலாயிற்று!	

الاسئلة - கேள்விகள்

- 1) வணக்கவழிபாட்டில் நிய்யத் எப்படி அமைய வேண்டும்?
- 2) நிய்யத்தை நாவால் மொழிவதன் சட்ட நிலை என்ன?
- 3) பித்தத் என்பது என்ன?
- 4) அமல்கள் ஒப்புக்கொள்ளப்படுவதற்கு இக்லாஸ் அவசியம் என்பதை 20 வரிகளில் விளக்கவும்.
- 5) ஹஜ்ரத் என்றால் என்ன?
- 6) உமர் (ரலி) அவர்களைப்பற்றி நீ அறிந்திருப்பதென்ன?
- 7) அழைப்புப் பணியின் அவசியத்தைச் சருக்கமாக விளக்கிக் கூறவும்.

கஅபாவை இடிக்க வரும் கயவர் கூட்டம்!

۲ - وعن ام المؤمنين أم عبد الله عائشة رضي الله عنها قالت : قال رسول الله ﷺ : يَغْزُو جَيْشَ الكَعْبَةِ فَإِذَا كَانُوا بَيْبِدَاءَ مِنَ الأَرْضِ يُخَسَفُ بِأَوْلِهِمْ وَآخِرِهِمْ . قَالَتْ : يَا رَسُولَ اللهِ كَيْفَ يُخَسَفُ بِأَوْلِهِمْ وَآخِرِهِمْ وَفِيهِمْ أَسْوَأُهُمْ وَمَنْ لَيْسَ مِنْهُمْ! قَالَ : يُخَسَفُ بِأَوْلِهِمْ وَآخِرِهِمْ ثُمَّ يُبْعَثُونَ عَلَيَّ نِيَّاتِهِمْ - متفق عليه هذا لفظ البخاري

ஹதீஸ் 2

உம்முல் முஃமினின் ஆயிஷா (ரலி) அவர்கள் அறிவிக்கிறார்கள்: நபி(ஸல்) அவர்கள் கூறினார்கள்: பெரும்படையொன்று கஅபாவுக்கு எதிராகப் போர் தொடுத்துவரும். அப்படையினர் பரந்து வீரந்த ஒரு மைதானத்தில் நிலை கொண்டிருக்கும் பொழுது அப்படையின் முதலாமவரும் இறுதியானவரும் -அனைவரும் பூமியினுள் விழுங்கப்பட்டு விடுவார்கள்,- அப்பொழுது நான் கேட்டேன்: அல்லாஹ்வின் தூதரே! அவர்களில் முதலாமவரும் இறுதி யானவரும்- அனைவரும் பூமியினுள் எப்படி விழுங்கப்படுவார்கள்? அங்கே வியாபாரத்தில் ஈடுபட்டவர்களும் அந்தப் படையில் சேராத சாமானியர்களும் இருப்பார்களே என்று! அதற்கு நபியவர்கள் சொன்னார்கள்: அவர்களில் முதலாமவரும் இறுதியானவரும் - அனைவரும் பூமியினுள் விழுங்கப் படத்தான் செய்வார்கள். பின்னர் மறுமை நாளில் அவரவரின் நிய்யத் - எண்ணத்திற்கு ஏற்ப எழுப்பப்படுவார்கள்” (நூல் : புகாரி, முஸ்லிம்)

الشرح - தெளிவுரை

கஅபா என்பது திருமக்கா நகரிலுள்ள தொன்மையானதோர் இறையாலயம் ஆகும். மனிதர்கள் இறை வனை வழிபடுவதற்காக உலகில் முதன் முதலில் கட்டியெழுப்பப்பட்ட மஸ்ஜித் - பள்ளிவாசல் இதுவே! உலக முஸ்லிம்கள் அனைவரும் இதனை முன்னோக்கியே அல்லாஹ்வை தொழுது வருகிறார்கள். மேலும் ஆண்டு தோறும் இந்த ஆலயத்திற்கு நேரில் சென்று ஹஜ் எனும் புனிதக் கடமையை நிறைவேற்றுகிறார்கள். இத்தகைய சிறப்பு மிக்க இறையாலயத்தை இடித்துத் தகர்க்க இறுதிக் காலத்தில் ஒரு முயற்சி மேற்கொள்ளப்படும் என்றும் அது முறியடிக்கப் படுவதோடு அதை மேற்கொள்ளும் கயவர் கூட்டம் கடும் தண்டனைக்கு ஆளாக்கப்படும் என்றும் முன்னறிவிப்புச் செய்கிறது இந்நபிமொழி.

இந்த கஅபா ஆலயத்தை இப்ராஹீம் நபியவர்களும் அவர்களின் இன்னுயிர் மைந்தர் இஸ்மாயீல் நபி (அலை) அவர்களும் கட்டினார்கள். அவ்விருவரும் கஅபாவின் அடித்தளத்தில் சற்றுச்சவர் எழுப்பி முழுமை யாகக்கட்டி முடித்தபொழுது இறைவனிடம் இவ்வாறு இறைஞ்சினார்கள்:

எங்கள் இறைவனே! எங்களுடைய இந்தப்பணியை ஏற்றுக் கொள்வாயாக! நிச்சயமாக நீயே எல்லாம் செவியுறுபவன்., எல்லாம் அறிபவன்” (2:127)

இத்தகைய சிறப்புமிக்க புனித கஅபாவின் நீண்ட நெடிய வரலாற்றில் அதனை இடிப்பதற்கான தீய முயற்சி முன்னொரு சந்தர்ப்பத்தில் நடை பெற்றதுண்டு. யமன் தேசத்தின் அப்ரஹா என்ற மன்னன் கஅபா ஆலயத்தை இடித்துத் தகர்ப்பதற்குத் திட்டமிட்டுப் பெரும் அளவில் படை திரட்டிக்கொண்டு வந்தான். அந்தப் படை முன்னே பிரமாண்டமான யானை ஒன்று தலைமை வகித்து வந்தது. அநீதியிழைக்க நாடிவந்த அப்ரஹாவின் ஆனைப்படை மக்காநகரில் நுழைந்து கஅபா ஆலயத்தை நோக்கி நெருங்கி வந்தது. அல் முகம்மஸ் என்ற இடத்தை அடைந்தபோது - அந்தப் படைக்கு முன்னால் பவனி வந்துகொண்டிருந்த யானை கீழே படுத்து விட்டது. தொடர்ந்து முன்னேறிச் செல்லவில்லை.

கஅபாவை நோக்கிச் செல்லுமாறு எப்படியெல்லாமோ அதை உசப்பிப் பார்த்தார்கள், அப்ரஹாவின் கூலிப் படையினர். ஊஹூம் ...! யானை தன் இடத்தை விட்டு ஓரடிகூட நகரவில்லை! ஆனால் யமன் தேசத்தை நோக்கித் திரும்பிச் செல்லும்போது யானை எழுந்தோடுகிறது, எல்லோருக்கும் முன்னால்!

இதுதொடர்பான - இதேபோன்ற ஆச்சரியமான நிகழ்ச்சி ஒன்று ஹு தைபிய்யா உடன்படிக்கையின் போது நடந்தது. அப்பொழுது நபி (ஸல்) அவர்கள் ஓட்டகத்தின் மீது அமர்ந்திருந்தார்கள். திடீரென அது கீழே படுத்துக் கொண்டது. இதனைக் கண்ட நபித்தோழர்கள் - காரணம் எதுவுமின்றி ஓட்டகம் கீழே படுத்துக் கொண்டது! காரணம் எதுவுமின்றி ஓட்டகம் கீழே படுத்துக்கொண்டது! என்று கூறினார்கள். சீலர் அந்த ஓட்டகத்தை உசப்பி எழுப்பவும் அடித்துத் துன்புறுத்தவும் முனைந் தார்கள். அப்பொழுது நபி (ஸல்) அவர்கள் கூறினார்கள்: நமது ஓட்டகம் காரணமில்லாமல் கீழே படுக்கவில்லை. அப்படிச் செய்வது அதன் வழக்கமு மில்லை!”

மேலும் சொன்னார்கள்: நமது ஓட்டகம் காரணமில்லாமல் கீழே உட்காரவில்லை., (கஅபாவை இடிக்க வந்த அப்ரஹா மன்னன் படைதிரட்டி வந்தபொழுது) அந்த யானையைத் தடுத்து நிறுதிய இறைவன்தான் இப்பொழுது இந்த ஓட்டகத்தையும் தடுத்து வைத்துள்ளான்”

என் உயிர் எந்த இறைவன் கைவசம் உள்ளதோ அந்த இறைவன் மீது சத்தியமாக! குறைஷிகள் எந்த ஒரு சமாதானத் திட்டத்தை என்னிடம் கேட்டாலும் அதை நான் ஏற்றுக்கொள்வேன். ஆனால் இறைவனால் நிர்ணயிக்கப்பட்ட வரம்புகளை மீறாத வகையில் அது இருக்க வேண்டும்” (நூல்: புகாரி)

‘ஓட்டகம் கீழே உட்கார்ந்தது குறித்து நபியவர்கள் இவ்வாறு கூறியதன் கருத்து என்னவெனில், அந்த சந்தர்ப்பத்தில் குறைஷிகளுடன் ஒருசமாதான ஒப்பந்தம் செய்துகொள்ள வேண்டும்., போர் தவிர்க்கப்பட வேண்டும் என்று இறைவன் உணர்த்துகிறான். அதற்காகவே ஓட்டகத்தை தடுத்துவைத்து விட்டான் என்பதாகும். - அவ்வாறே அன்று ஹு தைபிய்யா ஒப்பந்தம் கைமுடித்திடப்பட்டது.

ஊ ஹு தைபிய்யாவின் வரலாற்றில் ஓட்டகத்தை இறைவன் தடுத்து வைத்தது, குறைஷிகளுடன் ஒப்பந்தம் செய்ய வேண்டுமென வலியுறுத்தி!

ஊ மக்காவின் வரலாற்றில் யானையைத் தடுத்து வைத்தது, கஅபா ஆலயத்தின் பாதுகாப்பை உறுதி செய்தி!

ஆம்! யானை எழுந்திட மறுத்தபொழுது அப்ரஹா மன்னனும் அவனுடைய கூலிப்படையினரும் அவ்விடத் திலேயே தடைபட்டு நின்றனர். அப்பொழுது அவர்கள்மீது பறவைக் கூட்டங்களை அல்லாஹ் அனுப்பினான். அவை தத்தம் கால்களில் கற்களைச் சமந்துவந்து அநீதியாளனாகிய அப்ரஹா மீதும் அவனுடைய படை பட்டாளத்தின் மீதும் அவற்றை எறிந்தன. அந்தக் கற்கள் அவர்களின் உச்சந்தலையைத் தாக்கி உடலைத் துளைத்துக் கொண்டு பிந்துவாரத்ததின் வழியாக வெளியேறின! இவ்வாறாக அவர்களின் உடல்களைச் சீதைத்துச் சின்னாப் பின்னமாக்கி விட்டான், இறைவன். குர்ஆன் குறிப்பிடுவது போன்று!

பிறகு (கால்நடைகளால்)மென்று தின்னப்பட்ட வைக்கோல் போன்று அவர்களை ஆக்கிவிட்டான்” (105: 5)

அரபிக் கவிஞர் உமைய்யா பின் ஸல்த் என்பார் பாடுகிறார்:

حَسَّ الْفَيْلَ بِالْمُغَمَّسِ حَتَّى
صَارَ يَحْبُو كَأَنَّهُ مَمْفُورٌ

இறைவன் அந்த யானையை

அல்முஃகம்மஸில் தடுத்தான் - அது

தவழ ஆரம்பித்தது.

குதிங்கால்கள் வெட்டப்பட்டது போன்றானது”

- இவ்வாறாக கெடுமதிகொண்ட அப்ரஹாவின் தீய சூழ்ச்சியில் இருந்து தனது ஆலயத்தை அல்லாஹ் பாதுகாத்தான்.

புனித கஅபாவில் யார்-எப்பொழுது எவ்வித அநீதி இழைக்க நாடினாலும் அவர்கள் இறைவனால் தண்டிக்கப் படுவார்கள் என்பதை குர்ஆன் இவ்வாறு குறிப்பிடுகிறது:

எவர்கள் இந்தப் பள்ளிவாசலில் நேர்மை தவறிக் கொடுமை இழைக்க நாடுகிறார்களோ அத்தகைய வர்களுக்கு நாம் துன்புறுத்தும் வேதனையைச் சவைக்கும்படிச் செய்வோம்” (22 : 25)

- இவ்வாறுதான் இறுதிக் காலத்தில் கெடுமதி கொண்ட கயவர் கூட்டம் ஒன்று கஅபாவை இடிக்க வரும்., அப்பொழுது அனைவரையும் பூமி விழுங்கிவிடும். அவர்கள் தங்கியிருக்கும் மைதானத்தில் வியாபாரம் செய்ய வந்தவர்களும் அழிந்துபோவர்! வேடிக்கை பார்க்க வந்தர்களும் தப்பிக்க முடியாது! - எனும் வாசகங்களில் இருந்து, மக்கள் கூட்டம் கடலென அங்கு திரண்டிருக்கும் என்று தெரியவருகிறது!

நபியவர்கள் இவ்வாறு முன்னறிவிப்புச் செய்தபொழுது ஆயிஷா (ரலி) அவர்களுக்கு ஒரு சந்தேகம். அந்த மைதானத்தில் குழுமியிருக்கும் எல்லோருமே தண்டனைக்கு ஆளாவார்கள் என்றால் நிரபராதிகளும் அதில்

சிக்கிக் கொள்வார்களே! அவர்களையும் தண்டிக்கவேண்டியது வருமே! தீயோரைத் தண்டிக்க வேண்டியது தான். நிரபராதிகளைத் தண்டிப்பது எப்படி நியாயம் ஆகும் என்பதுதான் அந்தச் சந்தேகம்!

நபியவர்கள் சொன்ன விளக்கம் இதுதான்: அங்கு கூடியிருக்கும் எல்லோரையும் பூமி விழுங்கும்பொழுது நிரபராதிகளும் அதில் சிக்கத்தான் வேண்டியது வரும். ஆனால் மறுமையில் எழுப்பப்படுவது அவரவரின் நியதி - எண்ணத்தின்படி அமையும்! நிரபராதிகள் எனில் தண்டனை கிடையாது!

இந்த நபிமொழி வழங்கும் படிப்பினை இதுதான்: அசத்தியவாதிகளுடன் யார்யாரெல்லாம் சேர்ந்திருக்கிறார்களோ- அந்த இழைக்க, அக்கிரமம் செய்யத் துணைபோகிறார்களோ அவர்கள் அதற்கான தண்டனையின் பொழுதும் உடன் இருந்துதான் ஆகவேண்டும்., தீயோரைத் தீண்டும் தண்டனை எல்லோரையும் சூழ்ந்து கொள்ளும். யாரையும் விட்டுவைக்காது.

குர்ஆனில் அல்லாஹ் கூறுகிறான்: உங்களில் அந்த இழைத்தோரை மட்டும் பிடிப்பதோடு நின்று விடாத குழப்பத்தை அஞ்சிக்கொள்ளுங்கள்., நிச்சயமாக அல்லாஹ் கடுமையாகத் தண்டிப்பவன் என்பதை அறிந்து கொள்ளுங்கள்” (8 : 25)

அறிவிப்பாளர் அறிமுகம் ஆயிஷா (ரலி) அவர்கள்

நபி(ஸல்)அவர்களின் மனைவியும் அபூபக்ர்(ரலி) அவர்களின் மகளாருமான ஆயிஷா (ரலி) அவர்கள், நபித்துவ நான்காம் ஆண்டு பிறந்தார்கள். இவர்கள் சிறுமியாக இருந்தபொழுதே இஸ்லாத்தைத் தழுவினார்கள். ஆறு வயதின் போது இவர்களை நபியவர்கள் திருமணம் முடித்து ஒன்பது வயதின்போது வீடுகூடினார்கள். நபியவர்கள் மரணம் அடைந்தபொழுது இவர்களுக்கு வயது பதினெட்டு. அதன் பிறகு நாற்பது ஆண்டுகள் வாழ்ந்த ஆயிஷா (ரலி)அவர்கள் ஹிஜ்ரி 57 ஆம் ஆண்டு மரணம் அடைந்தார்கள். அவர்களின் ஜனாஸாவுக்குத் தொழுகை நடத்தியது அபூஹு ரைரா (ரலி) அவர்கள்! ஆயிஷா (ரலி) அவர்களிடம் இருந்து 1210 நபிமொழிகள் அறிவிக்கப்பட்டுள்ளன.

அருஞ்சொற்கள் شرح الكلمات

1)வெட்டவெளி,புற்பூண்டுகளோ-குன்று குழிகளோ இல்லாத பொட்டல் பூமி	1) البيداء : المفازة وجمعها بيداء وهي الارض المساء التي لا شيء فيها
2) பூமி உள்வாங்குதல், பூமியில் புதையுண்டு போகுதல்	2) الخسف : الذهاب في الارض
3) வாங்கவும் விற்கவும் வந்திருப்பவர்கள்., கஅபாவை இடிக்கும் தீய நோக்கம் இல்லாதவர்கள்.	3) أسواقهم : الذين جأؤوا للبيع و الشراء ليس لهم قصد سيء في غزو الكعبة
4) அவர்களின் அடக்கத்தலங்களில் இருந்து அல்லாஹ் அவர்களை எழுப்புவான்., பிறகு அவரவரின் எண்ணங்களுக்கு ஏற்ப அவர்களிடம் கேள்விகளுக்கு வாங்கப்படும்.	4) يعثون علي نياتهم : يبعثهم الله من قبورهم و يحاسبون علي مقاصدهم
5)யானை கீழே படுத்துத் தவழலானது.	5) يحبو : (أي الفيل) يربك و يزحف
6) கால் வெட்டப்பட்டது., ஓட்டகத்தின் கால் களில் ஒன்றை வெட்டினான்., அது கீழே விழ வேண்டும்., அதை அறுப்பது சாத்தியமாக வேண்டும் என்பதற்காக!	6) معقور: عقر البعير: قطع احدي قوائمه ليسقط و يتمكن من ذبحه

கேள்விகள் الاسئلة

- 1) கஅபா எங்கு உள்ளது? அதன் சிறப்பு என்ன?
- 2)அப்ரஹாவும் அவனுடைய கூலிப்படையினரும் தோற்றது எப்படி?
- 3) கஅபாவை இடிக்கவரும் கயவர்க்கூட்டம் தண்டிக்கப்படுவார்கள் என்று நபியவர்கள் சொன்னபோது ஆயிஷா(ரலி)அவர்களுக்கு ஏற்பட்ட சந்தேகம் என்ன? அதன்பதில் என்ன?
- 4) இந்த நபிமொழி தரும் படிப்பினை என்ன?
- 5) ஹு தைபியா உடன்படிக்கை பற்றி சருக்கமாக விளக்கி எழுதவும்.
- 6) ஆயிஷா (ரலி) அவர்களைப் பற்றி நீ அறிந்திருப்பதென்ன?

ஜிஹாத் ஏன்? எதற்கு?

۳ - وَعَنْ عَائِشَةَ رَضِيَ اللَّهُ عَنْهَا قَالَتْ: قَالَ النَّبِيُّ ﷺ: { لَا هِجْرَةَ بَعْدَ الْفَتْحِ وَ لَكِنْ جِهَادٌ وَ نِيَّةٌ وَ إِذَا اسْتَنْفَرْتُمْ فَأَنْفِرُوا } مُتَّفَقٌ عَلَيْهِ وَ مَعْنَاهُ: لَا هِجْرَةَ مِنْ مَكَّةَ لِأَنَّهَا صَارَتْ دَارَ إِسْلَامٍ

ஹதீஸ் 3

ஆயிஷா(ரலி) அவர்களிடம் இருந்து அறிவிக்கப்படுகிறது: நபி (ஸல்) அவர்கள் கூறினார்கள்: வெற்றிக்குப் பிறகு ஹிஜ்ரத் இல்லை. ஆயினும் ஜிஹாத் - இறைவழிப்போரும் நிய்யத் - தூய எண்ணமும் உண்டு. நீங்கள் புறப்பட வேண்டுமென அழைக்கப்பட்டால் புறப்படுங்கள்” (புகாரி, முஸ்லிம்)

இமாம் நவவீ(ரஹ்)அவர்கள் சொல்கிறார்கள்: இதன் பொருள் மக்கா நகரில் இருந்து ஹிஜ்ரத் செய்தல் கிடையாது என்பதே! ஏனெனில் அது இஸ்லாமிய நாடாக ஆகிவிட்டது”

التشريح - தெளிவுரை

ஹிஜ்ரத் என்பது - முன்னர் குறிப்பிட்டது போன்று - இறைவழிகாட்டலுக்கு ஏற்ப வாழவும் அதன்பால் மக்களை அழைக்கவும் இடம் தராத நாட்டிலிருந்து வெளியேறிவிடுவதாகும்.

நபி (ஸல்)அவர்கள் மக்காவைத் துறந்து மதீனாவுக்கு ஹிஜ்ரத் சென்றார்கள்.,எதனால்? அங்கு ஓரிறைக் கொள்கையைப் பிரச்சாரம் செய்யவும் இறைநெறியைப் பின்பற்றி வாழவும் மக்கத்து குறைஷிகள் அனுமதிக்க வில்லை. மேலும் அந்த மார்க்கத்தை ஏற்றுக்கொண்ட ஏழைஎளிய முஸ்லிம்கள் மீது கொடுமைகளைக் கட்ட விழ்த்து விட்டார்கள்! ஒருகட்டத்தில் அது எல்லை மீறிப்போயிற்று! இதனால் நபியவர்கள் மக்காவை விட்டு வெளியேறி-இஸ்லாத்தின் பாதுகாப்புக்கும் பிரச்சாரப் பணிக்கும் உத்தரவாதம் அளிக்க முன்வந்த மதீனா மாநகரில் குடியேறினார்கள்! நபித்தோழர்களும் சிறுகச்சிறுக மக்காவைத் துறந்து மதீனாவில் குடியேறிய வண்ணம் இருந்தார்கள்!

✽ இந்த ஹிஜ்ரத் பயணம் பல ஆண்டுகள் தொடர்ந்தது!

மதீனா சென்ற மாநபி (ஸல்) அவர்கள் எட்டு ஆண்டுகளுக்குப் பிறகு மக்காவின் மீது போர் தொடுத்து அங்கே வெற்றிக் கொடி நாட்டினார்கள். சிலைவணக்கத்தின் ஆதிக்கத்திலிருந்த அந்நாட்டை மீட்டு ஓரிறைக் கொள்கை கோலோச்சம் புண்ணிய பூமியாய் மாற்றினார்கள். யுத்தமின்றி, ரத்தமின்றியே இந்தச் சாதனை நடந்தேறியது! இவ்வாறு புனித மக்காநகர் இஸ்லாமிய நாடாய் மலர்ந்த பிறகு அங்கிருந்து வெளியேறி வேறுநாடு செல்வதற்கு - ஹிஜ்ரத் செய்வதற்கு என்ன இருக்கிறது? எனவேதான் வெற்றிக்குப்பின் ஹிஜ்ரத் இல்லை என்று நபி (ஸல்) அவர்கள் அறிவித்தார்கள். அதாவது, இனி யாரும் மக்காவிலிருந்து ஹிஜ்ரத் செய்து மதீனாவுக்கு வரவேண்டியதில்லை என்றார்கள்!

ஆகவே இது பொதுவான கட்டளை அல்ல. அதாவது, இனி எந்நச் சூழ்நிலையிலும் - எந்நாட்டிலிருந்தும் ஹிஜ்ரத் செய்ய வேண்டியதில்லை என்பதல்ல இதன் பொருள்., இமாம் நவவீ (ரஹ்) அவர்கள் சென்னது போன்று-மக்காவிலிருந்து ஹிஜ்ரத் செய்தல் இல்லை என்பதே கருத்தாகும்.

தௌபா பாவமன்னிப்புக்கான அவகாசம் முடிவடையாதவரை ஹிஜ்ரத் முடிவடையாது. சூரியன் மேற்கில் இருந்து உதிக்காதவரை (அதாவது யுகமுடிவு நாள் வரையில்) பாவமன்னிப்பு முடிவடையாது என்று மற்றொரு நபிமொழி கூறுகிறது.

அது மட்டுமல்ல, மக்கத்திருநகர் இனி மறுமைநாள் வரையில் அல்லது அல்லாஹ் நாடும் காலம் வரையில் இஸ்லாமிய நாடாகவே நீடிக்கும்.,இனி ஒருபொழுதும் நிராகரிப்பு நாடாய் அது மாறாது என்பதும் இதிலிருந்து தெரிய வருகிறது.

ஆயினும் ஜிஹாத்- இறைவழிப்போரும் நிய்யத் எனும் எண்ணமும் உண்டு”

அதாவது இதன் பிறகு செய்யவேண்டியது ஜிஹாத் ஆகும். மக்காவில் வசிக்கும் முஸ்லிம்கள் ஜிஹாதுக் கான சூழ்நிலை வரும்பொழுது அங்கிருந்து வெளிக்கிளம்பத்தான் வேண்டும். எப்பொழுதும் அதற்குத் தயார் எனும் தூய்மையான எண்ணம் இருந்துகொண்டிருக்க வேண்டும்.

நீங்கள் புறப்படவேண்டுமென அழைக்கப்பட்டால் புறப்பட வேண்டும்”

அதாவது, உங்களில் ஆட்சியதிகாரம் வழங்கப்பட்டவர்கள் அல்லது உங்களின் தலைவர்கள் உங்களை இறைவழியில் ஜிஹாத் செய்யுமாறு உங்களை அழைத்தால் நீங்கள் புறப்படத்தான் வேண்டும். அது உங்கள் மீது கடமை! இங்கு ஜிஹாத் என்றால் என்ன?அதன் இலட்சியம் என்னஎன்பதை அறிந்துகொள்வது அவசியம்.

ஜஹாத் என்றவுடன் இறைநிராகரிப்பாளர்களை எதிர்த்து யுத்தம் செய்வது என்று மட்டும் பெரும்பாலோர் புரிந்து வைத்துள்ளனர். ஜஹாத் என்பது இதனைவிடவும் விரிவான பொருள்கொண்ட வார்த்தையாகும். எதிரிகளுடன் மோதுவது யுத்தம் செய்வது என்பதற்கு முதலில் பல்வேறு நிலைகளைக் கடந்து வருவது அவசியமாகும். ஷைத்தானிய உணர்வுகளை எதிர்த்துப் போரிட்டு நமது மனத்தை அடக்குதல் - அநீதி யாளர்களை எதிர்த்துப் போரிடுதல், பித்தம் எனும் நூதன அனுஷ்டானங்களை ஒழிப்பதற்காகப் போரிடுதல், இஸ்லாத்திற்கெதிரான சடங்கு சம்பிரதாயங்களைக் கெல்லியெறியப் பாடுபடுதல், இதேபோல் எல்லா வகையான தீமைகளை எதிர்த்து மேற் கொள்ளும் சீர்திருத்த நடவடிக்கைகள் யாவும் அதில் அடங்கும்.

மனத்தின் தீய எண்ணங்களை எதிர்ப்பதும் ஜஹாதின் பொருளில் அடங்கும் என்பதுபோல் அதனை நல் வழியில் ஈடுபடுத்தும் முயற்சியும் அதற்கு இன்றியமையாததே. ஆம்! இறைமார்க்கத்தைக் கற்கும் வழியில் மனத்தைப் பக்குவப்படுத்துவது, அதன்படி அமல் செய்யப் பண்படுத்துவது, இறை நெறியின்பால் அழைக்கும் பணியில் மனத்தைப் பொறுமையுடன் ஈடுபடுத்துவது, அவ்வழியில் நேரிடும் கஷ்டங்களையும் துன்பங்களையும் பொறுமையுடன் சகித்துக்கொள்ளுமாறு பழக்குவது ஆகிய அனைத்தும் ஜஹாதில் அடங்கும்.

ஒரு மனிதன் இறைவன் மீதும் இறைத்தூதர் மீதும் நம்பிக்கை கொண்டதாக அறிவித்து இஸ்லாத்தை ஏற்ற பிறகு அனைத்திற்கும் முதலில் தனது தனி வாழ்க்கையையும் சமூக வாழ்க்கையையும் இறை வழிகாட்ட லுக்கு ஏற்ப அமைத்திட வேண்டும் என்பதும் ஜஹாதின் தேட்டமாகும்.

ஆனால் எதிரிகளை எதிர்த்துக் களத்தில் போர் புரியவேண்டிய சந்தர்ப்ப சூழ்நிலை வந்தால் மனத்தின்மை யுடன் அதில் குதித்தாக வேண்டும். இறைவன் கூறுகிறான்:

இறைநம்பிக்கை கொண்டவர்களே! உங்களுக்கு என்ன நேர்ந்து விட்டது? அல்லாஹ்வின் பாதையில் போர் புரியுங்கள் என்று கூறப்பட்டால் பூமியிலேயே அமிழ்ந்து கிடக்கிறீர்களே! மறுமையைவிட உலக வாழ்க்கை யில் நிறைவடைந்து விட்டீர்களா? உலக வாழ்க்கையின் இன்பங்கள் யாவும் மறுவுலக வாழ்க்கைக்கு முன் னால் மிகஅற்பமானவைதான்! நீங்கள் (இறைவழியில்) புறப்படவில்லையாயின் அல்லாஹ் உங்களுக்குத் துன்புறுத்தும் தண்டனை அளிப்பான். மேலும் உங்களுக்குப் பதிலாக வேறொரு சமூகத் தினரைக் கொண்டு வருவான். மேலும் அல்லாஹ்வுக்கு நீங்கள் எந்தத்தீங்கும் செய்ய முடியாது. அல்லாஹ் யாவற்றின் மீதும் பேராற்றல் கொண்டவன்”

இன்னோர் உண்மையையும் புரிந்து கொள்ளவேண்டும். இறைவனுக்காகவே - அவனது மார்க்கத்தை உலகில் மேலோங்கச் செய்வதற்காகவே எனும் நியயத் - எண்ணம் ஜஹாதில் இருந்திட வேண்டும். மாறாக, இனம், நிறம், மொழி, தேசியம் என குறுகிய மாச்சரியங்களுக்குள்ளாகி போர் புரிந்தால் அல்லது பகட்டுக்காக, பட்டம் - பதவிகளுக்காக யுத்தம் செய்தால் அது ஜஹாத் ஃபீஸபீல்லாஹ் என்கிற இறைவழிப்போராகாது. அதில் கொல்லப் படுவர் ஷஹீத் - இறைமார்க்கத்தியாகி எனும் உயர் பதவியை அடையமுடியாது!

ஒருதடவை நபி (ஸல்) அவர்களிடம் வினவப்பட்டது: ஒரு மனிதர் மன மாச்சரியத்திற்காகப் போர் புரிகிறார்., மற்றொருவர் வீரத்தைக் காட்டுவதற்காகப் போர் புரிகிறார்., இன்னொருவர் முகஸ்துதிக்காகப் போர் புரிகிறார்., இவர்களில் யார் இறைவழியில் போர் புரிந்தவர்? அதற்கு நபியவர்கள் பதிலளித்தார்கள்: இறைமார்க்கம் மேலோங்குவதற்காக யார் போர் புரிந்தாரோ அவர்தான் இறை வழியில் போர் புரிந்தவர் ஆவார். (நூல்: புகாரி, முஸ்லிம்)

எனவே ஜஹாத் போன்ற உன்னதமான தியாகமாகவும் வழிபாடாகவும் திகழ்கிற பணிகளிலேகூட - இஸ் லாத்தின் பாதுகாப்புக்கும் வளர்ச்சிக்கும் தேவையான அறப்பணிகளிலேகூட நியயத் எனும் வாய்மையான எண் ணம் அவசியம். இல்லையெனில் எல்லாம் பாழாகிவிடும்!

வாய்மையுடன் நிறைவேற்றப்படும் ஜஹாதின் சிறப்பைப் பின்வரும் நபிமொழி எடுத்துரைப்பதைப் பாருங்கள்: எவர் (அல்லாஹ்வின் பாதையில் போரிட்டுக்) காயப்படுத்தப்படுகிறாரோ அவனது பாதையில் காயப் படுத்தப் படுபவர் யார் என்பதை அவனே மிக அறிந்தவன் - அவர் மறுமை நாளில் தன் காயத்திலிருந்து இரத்தம் வழியும் நிலையில் வருவார்., நிறம் சிவப்பாய் இருக்கும்., மணமோ கஸ்தூரி மணமாக இருக்கும்!” (புகாரி, முஸ்லிம்)

شرح الكلمات

அருஞ்சொற்கள்

1) மக்கா வெற்றிக்குப் பிறகு: அது ஹிஜ்ரி 8 ஆம் ஆண்டில் நடைபெற்றது.	1) بعد الفتح: بعد فتح مكة. وكان فتحها سنة ثمان بعد الهجرة
2) இறைநிராகரிப்பாளர்களை எதிர்த்துப் போர் செய்வது - முடிந்த வரையில் எல்லா சக்திகளையும் ஆற்றல்களையும் ஒன்று திரட்டி முழு முச்சடன் உழைப்பது, சொல்	2) جهاد: محاربة الكفار، وهو المبالغة واستفراغ ما في الوسع والطاقة من قول أو فعل

லாலும் செயலாலும் அதனைச் சாதிப்பது.	
3) வழிபாடுகளை அல்லாஹ்வுக்காக மட்டுமே நிறைவேற்றும் தூய எண்ணம்	3) نية : اخلاص العمل لله تعالى
4) ஜஹாதுக்காக வெளிக்கிளம்புமாறு உங்க ளிடம் வேண்டப்பட்டால்	4) اذا استنفرتم: اذا طلب منكم الخروج الى الجهاد

الاسئلة كهللوك

- 1) ஹிஜ்ரத் என்பதன் கருத்து என்ன? வெற்றிக்குப் பின் ஹிஜ்ரத் இல்லை என்பதன் கருத்து என்ன?
- 2) ஜஹாத் என்றால் என்ன என்று விளக்கவும்.
- 3) இறைவழிப் போர் (அல் ஜஹாத் ஃபி ஸபீலில்லாஹ்) என்பதற்கு நபியவர்கள் அளித்த இலக்கணம் என்ன?

நல்லெண்ணமும் நற்கூலியும்

4 - وعن أبي عبد الله جابر بن عبد الله الأنصاري رضي الله عنهما قال: كنا مع النبي ﷺ في غزاة فقال: إن في المدينة لرجالا ما سيرتهم مسيرا ولا قطعتم واديا إلا كانوا معكم حبسهم المرض وفي رواية: إلا شركوكم في الأجر رواه مسلم
 ورأوا البخاري عن أنس رضي الله عنه قال: رجعنا من غزوة تبوك مع النبي ﷺ فقال: إن أقواما خلفنا بالمدينة ما سلكنا شعبا ولا واديا إلا وهم معنا حبسهم العذر

நபிமொழி 4

ஜாபிர் பின் அப்துல்லாஹ்-அன்ஸாரி (ரலி) அவர்கள் அறிவிக்கிறார்கள்: நாங்கள் நபி (ஸல்) அவர்களுடன் ஒரு போருக்காகச் சென்றிருந்தோம். நபியவர்கள் கூறினார்கள்: சிலபேர் (நம்முடன் புறப்பட இயலாமல்) மதீனாவில் உள்ளனர். நீங்கள் எந்த ஒரு பாதையில் நடந்தாலும் எந்த ஓர் ஓடையைக் கடந்தாலும் அவர்கள் உங்களுடன் இல்லாமல் இல்லை., நோய் அவர்களைத் தடுத்து விட்டது,, - மற்றோர் அறிவிப்பில்: கூலியில் உங்களுடன் அவர்கள் கூட்டாகாமல் இல்லை” என உள்ளது.

இமாம் புகாரி (ரஹ்) அவர்கள் பதிவு செய்துள்ள அனஸ் (ரலி) அவர்களின் அறிவிப்பில், நாங்கள் தழுக் யுத்தத்திலிருந்து நபி (ஸல்) அவர்களுடன் திரும்பி வந்து கொண்டிருந்தோம். அப்பொழுது நபி (ஸல்) அவர்கள் கூறினார்கள்: கொஞ்சம் பேர் நம்முடன் வர இயலாமல் மதீனாவில் உள்ளனர். அவர்களும் நம்முடன் உள்ள நிலையிலேயே தவிர நாம் எந்த ஒரு கணவாயிலும் எந்த ஓர் ஓடையிலும் நடந்து செல்வதில்லை. அவர்களைத் தக்க காரணம் தடுத்து விட்டது”

الشرح-அறிவுரை

ஹிஜ்ர 9 ஆம் ஆண்டு நபி(ஸல்) அவர்களும் முஸ்லிம்களும் ரோமானியர்களை எதிர்த்துப் போர் புரிவதற்காகப் புறப்பட்டிருந்தார்கள்., இதற்கு தழுக் யுத்தம் என்று பெயர். நோய், முதுமை போன்ற காரணத் தாலும் வாகன வசதியின்மையாலும் முஸ்லிம்கள் சிலர் மதீனாவிலேயே தங்கி விட்டனர். ஆனால் அவர்களின் உள்ளத்தில் வாய்மை இருந்தது. அதிமுக்கியமான இந்தப் போரில் நம்மால் பங்கேற்க முடியவில்லையே என்ற ஆதங்கம் இருந்தது! ஆரம்பத்தில் பலர் நபியவர்களின் சமூகம் வந்து-போருக்குப் புறப்படுவதற்காக, இரவலாக வாகனம் தந்து உதவுமாறு வேண்டி நின்றனர். சிலருக்குத்தான் நபியவர்களால் வாகனம் வழங்க முடிந்தது. வாகனம் கிடைக்காதவர்களோ அழுதுகொண்டே திரும்பிச் சென்றார்கள். இத்தகைய வாய்மையான முஸ்லிம்களை நினைவுகூர்ந்தே நபி (ஸல்) அவர்கள் இவ்வாறு கூறினார்கள்., தழுக்கில் இருந்து திரும்பும் வழியில்!

இந்த நபிமொழியின் கருத்து இதுதான்: ஒரு மனிதன் நல்ல அமல் ஒன்றை-பணியைச் செய்ய வேண்டுமென நாடினான்., பிறகு ஏதேனும் தடை ஏற்பட்டு அதைச் செய்ய இயலவில்லை என்றால் அதற்கான கூலி அவனுக்கு உண்டு. அதாவது, ஒரு நல்ல பணியைச் செய்திட நியயத் - எண்ணம் வைத்தான் எனும் வகையில் அவன் பெயரில் நற்கூலி பதிவு செய்யப்படும்.

ஆனால் முன்னரே அந்த அமலை செய்து வருவது அவனுக்கு வழக்கமாக இருந்து- அதைச் செய்ய இயலா வண்ணம் தற்போது தடை ஏற்பட்டு விட்டது என்றால் அந்த அமலைச் செய்ததற்கான முழுக் கூலியுமே அவனுக்குக் கிடைக்கும்.

ஏனெனில் மற்றொரு தடவை நபி(ஸல்) அவர்கள் கூறினார்கள்: ஓர் அடியான் நோயுற்று விட்டாலோ பயணம் புறப்பட்டு விட்டாலோ - முன்னர் ஆரோக்கியமாக-ஊரில் தங்கியிருந்த பொழுது அவன் செய்து வந்த அமல்களின் கூலி அவன் பெயரில் எழுதப்படும்” (நூல்: புகாரி)

எடுத்துக்காட்டாக, ஒருவன் எல்லாத் தொழுகைகளையும் பள்ளிவாசல் சென்று ஜமாஅத்துடன் சேர்ந்து தொழுவது வழக்கம். ஆனால் ஒரு பொழுது அயர்ந்து தூங்கிவிட்டான். அல்லது நோயுற்றுவிட்டான். அதனால் ஜமாஅத் தொழுகையில் கலந்து கொள்ள இயலவில்லையானால் - ஜமாஅத் தொழுகைக்கான முழுக்கூலியும் - எவ்விதக் குறைவுமின்றி அவன் பெயரில் எழுதப்படும்.

இதேபோல் ஸுன்னத் தொழுகைகளை நிறைவேற்றுவது அவனது வழக்கம். ஆனால் ஒருபோது ஏதோ காரணத்தால் அவற்றை விடவேண்டிய தாயிற்று என்றால் ஸுன்னத் தொழுகைக்கான முழுக்கூலியும் - எவ்விதக் குறைவுமின்றி அவன் பெயரில் எழுதப்படும்!

ஆனால் முன்னர் அதனைச் செய்யும்வழக்கம் இல்லையாயின் தற்பொழுது நிய்யத்-எண்ணம் வைத்ததற்கான கூலிமட்டும் அவன் பெயரில் எழுதப்படும். நபியவர்களின் காலத்தில் நடைபெற்ற நிகழ்ச்சி ஒன்று இதற்கு ஆதாரமாக உள்ளது.

ஒருதடவை ஏழைத் தோழர்கள் சீலரின் உள்ளத்தில் ஓர் எண்ணம் பிறந்தது. நம்முடைய செல்வந்த சகோதரர்கள் அதிக அளவு தானதர்மங்கள் செய்கிறார்கள்., நற்பணிகளுக்குச் செல்வத்தை அள்ளிக்கொடுக்கிறார்கள்., அடிமைகளை விலைக்கு வாங்கி விடுதலை செய்கிறார்கள்! நமக்கும் இறைவன் செல்வத்தை வழங்கினால்நாமும் இவ்வாறு செய்யலாமே! அதிக நற்கூலிகளைப் பெறலாமே என்கிற நல்லார்வம் எழுந்தது.

நபி(ஸல்)அவர்களிடம் வந்து கேட்டனர்: அல்லாஹ்வின் தூதரே! செல்வம் படைத்தவர்கள் நற்கூலியையும் நிலையான மறுமைப் பேறுகளை யும் அடைவதில் எங்களை முந்திவிட்டனர்!

அதற்கு நபியவர்கள் கூறினார்கள்: நான் உங்களுக்கு ஒன்றை அறிவித்துத் தரட்டுமா? அதனை நீங்கள் செயல்படுத்தினால் உங்களை முந்திச் சென்றவர் களை நீங்கள் அடைந்துவிடுவீர்கள். பின்னர் வருபவர்களில் நீங்கள் செயல்பட்டதுபோன்று செயல்பட்டவர்களைத் தவிர வேறு யாரும் உங்களை வந்து சேர்ந்திட முடியாது! நபி(ஸல்) அவர்கள் சொன்னார்கள்: ஒவ்வொரு தொழுகைக்குப் பிறகும் ஸு ப்ஹானல்லாஹ் என்று 33 தடவையும் அல்லாஹு அக்பர் என்று 33 தடவையும் அல்லாஹ் என்று 33 தடவையும் சொல்லி வாருங்கள்

- அவ்வாறே அந்த ஏழை முஸ்லிம்கள் ஒவ்வொரு தொழுகைக்குப் பிறகும் ஓதி வந்தார்கள். இதனைச் செல்வந்தர்கள் அறிந்தபொழுது அவர்களும் அதைப்போன்று செய்யலானார்கள்.

அதனால் அந்த ஏழை முஸ்லிம்கள் மீண்டும் நபியவர்களிடம் வந்து சொன்னார்கள்: அல்லாஹ்வின் தூதரே! நாங்கள் என்ன செய்கிறோம் என்பதை செல்வந்தர்களான எங்கள் சகோதரர்கள் கேள்விப்பட்டார்கள். பிறகு அவர்களும் அவ்வாறு செய்யத் தொடங்கி விட்டார்களே!,,

அதற்கு நபியவர்கள் சொன்னார்கள்: இது அல்லாஹ்வின் அருட்கொடை. தான் நாடுபவர்களுக்கு அதனை அவன் வழங்குகிறான். அல்லாஹ் மகத்தான அருட்கொடையானன்,, (நூல்: புகாரி, முஸ்லிம்)

- அந்தச் செல்வந்தர்கள் செய்த தர்மங்களுக்கான கூலியை ஏழைகளாகிய நீங்களும் பெற்றுவிட்டீர்கள் என்று நபியவர்கள் சொல்லவில்லை. ஆனால் அமல் செய்யவேண்டுமென நிய்யத் - எண்ணம் வைத்ததற்கான கூலி நிச்சயம் அவர்களுக்கு உண்டு.

இன்னொரு நபிமொழியில் இதனை இன்னும் தெளிவாகக் காணமுடிகிறது. அதில் வருகிறது: இருமனிதர்கள் உள்ளனர். ஒருவருக்கு அல்லாஹ் அதிக செல்வம் வழங்கியுள்ளான். அதனை அவர் நன்மையான காரியங்களில் செலவு செய்கிறார். இன்னொருவர் ஏழை. அவர் எண்ணுகிறார்: எனக்கும் இவ்வாறு அதிகச் செல்வங்கள் இருந்தால் இந்த மனிதரைப் போல் நானும் நற்பணிகளுக்கு வாரி வழங்குவேனே! என்று கூறுகிறார். இந்த இரு மனிதர்களைப் பற்றி நபியவர்கள் கூறினார்கள்:

இந்த (ஏழை) மனிதர் தனது எண்ணத்தின் பிரதிபலனைப் பெறுகிறார். இருவரும் சமமான கூலியைப் பெறுகின்றனர்” (நூல்: திர்மதி)

அதாவது, நிய்யத் - எண்ணத்திற்கான கூலியில் இருவரும் சமமானவர்களே! ஆனால் செயலைப் பொறுத்து அதனை வழக்கமாக செய்து வந்தால்தான் - இடையே ஏதேனும் தடை ஏற்பட்டாலும் - செயல்பட்டதற்கான கூலி எழுதப்படும்.

மேற்சொன்ன நபிமொழியிலிருந்து மேலும் தெரியவருகிறது: அல்லாஹ்வின் பாதையில் போர்புரியச் செல்பவருக்கு - அவர் எடுத்துவைக்கும் ஒவ்வொரு நடைக்கும் எட்டுக்கும் கூலி உண்டு.

நீங்கள் எந்த ஒருபாதையில் நடந்தாலும் எந்த ஓர் ஓடையைக் கடந்தாலும் அவர்கள் உங்களுடன் இல்லாமல் இல்லை,, எனும் வாசகம் இந்த உண்மை யைத்தான் உணர்த்துகிறது. குர்ஆனில் அல்லாஹ் கூறுகிறான்:

قال تعالى: ذَلِكَ بِأَنَّهُمْ لَا يُصِيبُهُمْ ظَمَأٌ وَلَا نَصَبٌ وَلَا مَخْمَصَةٌ فِي سَبِيلِ اللَّهِ وَلَا يَطْؤُونَ مَوْطِئًا يَغِيظُ الْكُفَّارَ وَلَا يَنَالُونَ مِنْ عَدُوِّ نِيْلًا إِلَّا كُتِبَ لَهُمْ بِهِ عَمَلٌ صَالِحٌ إِنَّ اللَّهَ لَا يُضِيعُ أَجْرَ الْمُحْسِنِينَ وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا كُتِبَ لَهُمْ لِيَجْزِيَهُمْ أَحْسَنَ مَا كَانُوا يَعْمَلُونَ (سورة التوبة 120-121)

அது எதற்காகவெனில், அல்லாஹ்வின் பாதையில் பசி, தாகம் மற்றும் களைப்பின் எந்தத் துன்பத்தை அவர்கள் சகித்துக் கொண்டாலும் மேலும் சத்தியத்தை நிராகரிப்பவர்களுக்கு வெறுப்பாக இருக்கும் பாதையில் எந்த ஓர் அடியை அவர்கள் எடுத்துவைத்தாலும் மேலும் பகைவனிடம் (அவனது சத்திய விரோதப்போக்கிற்காக) எந்தப் பழியை அவர்கள் வாங்கினாலும்- அவை ஒவ்வொன்றிற்கும் பகரமாக அவர்களின் பெயரில் நன்மை எழுதப்படாமல் விடப்படமாட்டாது. நிச்சயமாக அல்லாஹ் நற்பணியாற்றுவோரின் கூலியை வீணாக்கு வதில்லை. மேலும் அவர்கள் (அல்லாஹ்வின் பாதையில்) சிறிய அளவிலோ பெரிய அளவிலோ செலவு செய்யும் எதுவும் மேலும் (ஜஹாதுக்காக) ஏதேனும் பள்ளத்தாக்கை அவர்கள் கடந்து செல்வதும் அவர்களின் பெயரில் பதிவு செய்யப்படாமல் விடப்படவேமாட்டாது. எதற்காகவெனில் இவர்கள் செய்து கொண்டிருந்த அமல்களில் சிறப்பானவற்றிற்கான கூலியை அல்லாஹ் இவர்களுக்கு வழங்கிட வேண்டும் என்பதற்காகத்தான்” (9 : 119 - 120)

இதுபோன்றுதான் தொழுகையிலும். உரூ செய்குகொண்டு தொழுகைக்காகப் பள்ளிவாசல் நோக்கிச் செல்பவனின் ஒவ்வொரு எட்டுக்கும் பகரமாக ஓர் அந்தஸ்து உயர்த்தப்படுகிறது., ஒருபாவம் மன்னிக்கப்படுகிறது.

இவ்வாறாக- ஒருநற்செயலைச் செய்வதற்கும் நற்கூலி உண்டு., அதற்குத் தூண்டுதலாகவும் துணையாகவும் உள்ள காரணிகளுக்கும் நற் கூலி உண்டு எனும் ஷரீஅத்தின் நியதி அல்லாஹ்வின் பெரும் அருட் கொடை என்றுதான் சொல்ல வேண்டும்.

அறிவிப்பாளர் அறிமுகம்

ஜாபிர் பின் அப்துல்லாஹ் (ரலி) அவர்கள்

அபூ அப்துல்லாஹ் என்பது இவர்களது குறிப்புப்பெயர். மதீனாவாழ் அன்ஸாரிகளில் ஒருவராகிய இவர்கள், நபியவர்களின் அன்புக்குரியவர்கள். ஸஹாபாக்களிலே இவர்கள்தாம் வயதால் இளையவர்கள் என்பது குறிப்பிடத்தக்கது. ஃபிக்ஹ் சட்ட நுணுக்கங்களில் திறமைபெற்றுத் திகழ்ந்த ஜாபிர் பின் அப்துல்லாஹ் (ரலி) அவர்கள் தலைமைப் பதவிக்குரிய தகுதியும் சிறப்பும் பெற்றிருந்தார்கள். ஹிஜ்ரி 74 ஆம் ஆண்டு 91 வது வயதில் மரணம் அடைந்தார்கள்!

شرح الكلمات

அருஞ்சொற்கள்

1) அன்ஸார் (உதவியாளர்கள்) எனும் மதீனத்து மக்களைச் சேர்ந்தவர் என்று பொருள். அரபிமொழி வழக்கின் அசல், (நாஸிரீ என்று) ஒருமையுடன் சேர்த்துத் சொல்வதே. ஆனால் அன்ஸார் என்பது - நபியவர்களுக்கும் இஸ்லாத்திற்கும் உதவி செய்தவர்களுக்குப் சூட்டப்பட்ட பெயராகப் பிரபலமாகி விட்டதால் அதனுடன் சேர்த்துச் சொல்வது வழக்கமாகி விட்டது!	1) الانصاري : نسبة الي الانصار، مفردة ناصر وكان الاصل أن ينسب الي المفرد الا انه نسب الي الجمع لان لفظ الجمع قد صار علما بالغلبة علي الذين نصروا رسول الله ﷺ ودينه فصارت النسبة اليه
2) சில ஆண்கள், சில பேர் என்று பொருள். ஏனெனில் இதன் ஒருமையாகிய கௌம் என்பது அந்தப் போரில் கலந்து கொண்ட ஆண்களை மட்டுமே குறிக்கும்.	2) اقواما : رجالا لان القوم مختصون بالرجال
3) மலைப் பாதை. கணவாய்	3) شِعْبًا : بكسر الشين طريقا في الجبل
4) ஓடை. காழிஸில் உள்ளது: இது மலைகள், குன்றுகள் அல்லது மணல் மேடுகள் மத்தியில் அமைந்த பாதை, தண்ணீர் வழிந்தோடும் படுகை	4) واديا: في القاموس: مفرج ما بين جبال أو تلال أو آكام وهو الموضع الذي يسيل الماء

கேள்விகள் - الاسئلة

- 1) இந்த நபிமொழியில், கூலியில் உங்களுடன் அவர்கள் கூட்டாகாமல் இல்லை” எனும் வாசகத்தின் கருத்து என்ன?
- 2) தபுக் யுத்தத்தில் முஸ்லிம்கள் சிலர் கலந்து கொள்ளாமல் பின்தங்கி விட்டதற்கு என்ன காரணம்?
- 3) ஏழை நபித்தோழர்கள் சிலர் நபியவர்களிடம் வந்து என்ன கோரிக்கை வைத்தார்கள்? நபி (ஸல்) ஆவர்கள் அதற்கு என்ன பதில் சொன்னார்கள்? அந்நிகழ்ச்சியில் நமக்குள்ள படிப்பினைகள் என்ன?

சொந்த மகனுக்கு ஜகாத் கொடுக்கலாமா?

5 - وَعَنْ أَبِي يَزِيدَ مَعْنِ بْنِ يَزِيدَ بْنِ الْأَخْنَسِ رَضِيَ اللَّهُ عَنْهُ وَهُوَ وَأَبُوهُ وَجَدُهُ صَحَابِيُونَ قَالَ: كَانَ أَبِي يَزِيدُ أَخْرَجَ دَنَائِيرَ يَتَصَدَّقُ بِهَا فَوَضَعَهَا عِنْدَ رَجُلٍ فِي الْمَسْجِدِ فَجِئْتُ فَأَخَذْتُهَا فَقَالَ: وَاللَّهِ مَا آيَاكَ أَرَدْتُ فَخَاصَمْتُهُ إِلَى رَسُولِ اللَّهِ ﷺ فَقَالَ: لَكَ مَا نَوَيْتَ يَا يَزِيدُ وَ لَكَ مَا أَخَذْتَ يَا مَعْنُ (رَوَاهُ الْبُخَارِيُّ)

ஹதீஸ் 5

மஅன் பின் யஜீத்(ரலி) அவர்கள் அறிவிக்கிறார்கள்: (இவருடைய தந்தையும் பாட்டனாரும் நபித்தோழர் களாவர்) என் தந்தை யஜீத் (ரலி) அவர்கள் சில தங்க நாணயங்களைத் தர்மம் செய்வதாக எடுத்துச் சென்று பள்ளிவாசலில் இருந்த ஒரு மனிதரிடம் (யாராவது தேவையுடையோருக்கு வழங்குமாறு) கொடுத்து வைத்தார். நான் சென்று அவற்றை வாங்கிக் கொண்டேன். அந்தத் தங்க நாணயங்களுடன் என் தந்தை யிடம் வந்தேன். அவரோ அல்லாஹ்வின் மீது சத்தியமாக! நான் உனக்கென நினைக்க வில்லையே! என்றார். நான் இறைத்தூதர் (ஸல்)அவர்களிடம் இந்தப் பிரச்சனையைக் கொண்டு சென்றேன். அப்பொழுது நபி (ஸல்)அவர்கள் சொன்னார்கள்: யஜீதே! நீ நினைத்தது உனக்கு., மஅனே! நீ பெற்றுக் கொண்டது உனக்கு (நூல்: புகாரி)

التشريح - தெளிவுரை

இந்த நபிமொழி சவையானதும் சிந்தனைக்குரியதுமான நிகழ்ச்சி ஒன்றை எடுத்துரைக்கிறது.

நபித்தோழராகிய யஜீத் சில தங்க நாணயங்களை எடுத்துக்கொண்டு தர்மம் செய்வதற்காக பள்ளிவாசல் சென்றபோது அங்கு ஏழைகள் யாரும் இல்லை. அங்கே அமர்ந்திருந்த ஒருவரிடம் சென்று யாராவது ஏழை எளியவர் வந்தால் அவருக்கு என் சார்பாக இவற்றை வழங்கவும் என்று சொல்லிக் கொடுத்துவிட்டு வந்தார்.

சற்று நேரத்தில் அவருடைய மகனாரின் கையிலேயே அந்தத் தர்மம் வந்து சேர்ந்தது. அது எப்படி?

நாணயங்களை வாங்கிச் செல்பவர் - அவற்றைக் கொடுத்த யஜீதின் மகனார்தான் என்பதை அந்தமனிதர் அறியாதிருக்கலாம். அல்லது மஅன்கூட ஓர் ஏழைதானே என்பதால் அவருக்குக் கொடுத்திருக்கலாம்!

ஆனால் தாம் கொடுத்துவைத்திருந்த தர்மத்தைத் தம் மகனே வாங்கி னார் எனும் விவரம் யஜீத்(ரலி) அவர்களுக்குத் தெரியவந்ததும் -உன்னை நான் நினைக்கவில்லையே என்று அங்கலாய்க்கிறார். அதாவது, வேறெவருக் காவது கொடுக்க வேண்டும் என்றுதானே பணத்தைக் கொடுத்தேன். உனக்குத் தரவேண்டும் என்று நான் கொடுக்கவில்லையே” என்கிறார்.

நபி (ஸல்) அவர்கள் தீர்ப்பளித்தார்கள். அது, ஓர் அடிப்படை உண்மையை உணர்த்துகிறது. அமல் களெல்லாம் எண்ணங்களைப் பொறுத்தே உள்ளன., ஒருமனிதன் நல்லது செய்ய நாடினால் அது அவனுக்கு நற்கூலியாகவே அமையும் என்பதே அந்த உண்மை! இதனால்தான் இந்நிகழ்ச்சியை இந்தப் பாடத்தின் கீழ் கொண்டு வந்துள்ளார்கள் இமாம் நவவி (ரஹ்) அவர்கள்.

இந்த நிகழ்ச்சியில் - தமது தர்மம் சொந்த மகனுக்கே போய்ச் சேர வேண்டுமென யஜீத் (ரலி) அவர்கள் நினைக்கவில்லை. யாரேனும் அந்நிய ஏழைக்குக் கிடைக்க வேண்டும் என்றே எண்ணினார். எனவேதான் யஜீதே! நீ நினைத்தது உனக்கு என்று நபியவர்கள் சொன்னார்கள். அதாவது, நீ எண்ணிய எண்ணத்தின்படி உனக்குக் கூலி உண்டு.

இந்த நபிமொழியின் வெளிச்சத்தில் பல சட்ட நுணுக்கங்கள் தெளிவாகின்றன.

✽ தந்தைக்கும் மகனுக்கும் ஏற்படுகிற இதுபோன்ற விஷயங்களில் தீர்ப்புக்காக நடுவர் ஒருவரை நாடிச் செல்வது பெற்றோரை நிந்திக்கும் குற்றமாகாது.

✿ செல்வந்தர் ஒருவர் ஒரு மனிதருக்கு ஜகாத் பணம் கொடுக்கிறார். அந்த மனிதர் ஏழைதான்., ஜகாத் வாங்கிடத் தகுதியானவர்தான் எனக் கருதியே கொடுக்கிறார். ஆனால் பிறகுதான் தெரியவருகிறது, அவர் ஏழை அல்ல என்பது இவரது ஜகாத் கூடுமா? கூடாதா?

கூடும்., அவர் மீதான கடமை நீங்கிவிடும். ஏனெனில் அவர் நினைத்தது ஓர் ஏழைக்கு ஜகாத் வழங்கிட வேண்டுமென்றுதான். எனவே அவரது நிய்யத் - எண்ணத்தின்படி அவருக்கு நிச்சயம் கூலி கீடைக்கும்.

✿ ஒருவர் தனது சிறிய தோட்டம் ஒன்றை அல்லாஹ்வின் பாதையில் வக்ஃப் செய்ய எண்ணினார். ஆனால் எனது இன்ன தோட்டத்தை வக்ஃப் செய்கிறேன் என்று அவர் சட்டிக்காட்டியது அவரது பெரிய தோட்டத்தை! அவரது சொல், எண்ணத்திற்கு மாறானது. ஆனாலும் அவர் எண்ணியது போல் சிறிய தோட்டம்தான் வக்ஃப் செய்யப்பட்டதாக ஆகும். தவறாகச் சட்டிக் காட்டியதால் எந்தப் பாதிப்பும் வராது.

✿ ஒருவர் ஹஜ் - உம்ரா இரண்டையும் வேறுபடுத்தி அறியாதவர்., மக்களோடு சேர்ந்து அவரும் ஹஜ்ஜு க்காகப் புறப்பட்டார்., எல்லோரும் முதலில் உம்ரா செய்துவிட்டு இஹ்ராம் களைந்தனர். அவரும் அதுபோலவே செய்ய நாடினார்., செய்தார்! ஆனால் தல்பியா சொல்லும் பொழுது லப்பைக் ஹஜ்ஜன் - இதோ ஹஜ்ஜு க்காக ஆஜராகி விட்டேன்., என்று சொல்லிவிட்டார். இப்பொழுது இவரது நிய்யத் - எண்ணம் போல் அது உம்ராவாகவே நிறைவேறும். எல்லோரையும் போல் அவரும் உம்ரா செய்துவிட்டு இஹ்ராம் களைந்தது கூடும். லப்பைக் ஹஜ்ஜன் என்றதால் எந்தப் பாதிப்பும் ஏற்படாது. இவ்வாறு இந்நபிமொழியின் நிழலில் மேலும் பல உண்மைகள் வெளிச்சத்திற்கு வருகின்றன.

✿ இந்த நபிமொழியின் மூலம் மேலும் தெரிய வருகிறது: ஒருமனிதன் தன் சொந்த மகனுக்கும் தர்மம் வழங்கலாம். அது ஆகுமானதே!

இதற்கு இன்னொரு நிகழ்ச்சியும் ஆதாரமாக உள்ளது. அண்ணல் நபி (ஸல்) அவர்கள் ஏழை எளியோருக்குத் தர்மம் வழங்குமாறு தம் தோழர்களுக்கு கட்டளையிட்டார்கள். அதில் அதிக அளவு ஆர்வம் ஊட்டினார்கள்.

அப்பொழுது அப்துல்லாஹ் இப்னு மஸ்வூது (ரலீ) அவர்களின் மனைவி ஜைனப் (ரலீ) அவர்கள் தமது செல்வத்தில் சிறிது தர்மம் கொடுக்க நாடினார்கள்.

இதனை அறிந்த அவர்களின் கணவராகிய இப்னு மஸ்வூது (ரலீ) அவர்கள் - உனது தர்மத்தைப் பெற உன் கணவரும் (அதாவது நானும்) நம் பிள்ளைகளுமே மிகவும் தகுதியானவர்கள். - ஏனெனில் ஜைனபின் கணவராகிய இப்னு மஸ்வூத் (ரலீ) அவர்கள் ஏழையாக இருந்தார்கள். ஆனால் ஜைனப் (ரலீ) அவர்கள் அதனை ஏற்கவில்லை., நான் இதுபற்றி நபி(ஸல்) அவர்களிடம் விசாரித்துத்தான் எதுவும் செய்யமுடியும் என்று சொல்லி விட்டார்கள்.

நபி(ஸல்) அவர்களிடம் வந்து வினவியபொழுது அவர்கள் பதிலளித்தார்கள். அப்துல்லாஹ் சொன்னது சரிதான்.. நீ தர்மம் வழங்குபவர்களே லேயே உன் கணவரும் உன் பிள்ளைகளும் தாம் மிகவும் அருகதையானவர்கள்.

ஆனால் இன்னொன்றையும் இங்கு கவனிக்க வேண்டும். ஒருமனிதன் தன் மகனுக்கு ஜகாத் வழங்குவது கூடும். ஆனால் ஒருநிபந்தனை: அவ்வாறு மகனுக்கு ஜகாத் கொடுப்பதை தன் இன்னொரு கடமைக்கு ஈடாக்கக் கூடாது.

அதாவது, தாம் கொடுத்து வரும் ஜகாத் பணமே மகனின் செலவுக்குப் போதுமானது., அவனது செலவுக்கென கொடுத்து வரும் பணத்திற்கு இந்த ஜகாதத்தை ஈடாக்கிவிடலாம் எனும் நிலை இருக்கக் கூடாது.

ஆனால் மகன் தனியே வாழ்கிறான். அவன் மீது கடன் உள்ளது., அதனை அடைப்பதற்கு ஜகாத் வழங்கினால் அது கூடும். எடுத்துக்காட்டாக, மகன் ஓட்டிச் சென்ற வாகனம் விபத்துக்குள்ளாகி கடன்சமை அதிகமாகி விட்டது. அவ்வளவு பணம் அவனிடம் இல்லை. பெரும் சிரமத்திற்கு ஆளாகி விட்டான் என்றால் தந்தை தனது ஜகாத் பணத்தை மகனுக்குக் கொடுத்து மகனின் கடன் சமை தீர உதவலாம்., அது கூடும்.

அறிவிப்பாளர் அறிமுகம்

மஅன் பின் யஜீத் (ரலீ) அவர்கள்

மஅன் என்பது இவருடைய இயற்பெயர். இவரும் இவரது தந்தை யஜீதும் பாட்டனார் அக்னஸும் - மூவருமே ஸஹாபிகள் (நபித்தோழர்கள்) "நானும் என் தந்தையும் என் பாட்டனாரும் நபி(ஸல்) அவர்களிடம் வந்து (இஸ்லாத்தை ஏற்றுக்கொள்வதாக) சத்திய பிரமாணம் செய்து கொடுத்தோம்" என்று மஅன் (ரலீ) அவர்கள் நினைவு கூர்கிறார்கள். டமாஸ்கஸ் யுத்தத்தில் கலந்துகொண்ட இவர்கள் கூஃபா நகரில் தங்கி இருந்தார்கள். பிறகு எகிப்து வந்தார்கள். பிறகு டமாஸ்கஸில் குடியேறினார்கள்.

மர்வான் உடைய ஆட்சிக் காலத்தில் எஹ்ஹாக் பின் கைஸ் என்பாரின் தலைமையில் ஹிஜ்ரி 64 ஆம் ஆண்டு நடைபெற்ற மர்ஜ் ராஹத் என்ற போரில் பங்கேற்று அதிலே அவர்கள் ஷஹீத் ஆக்கப்பட்டார்கள்.

மஅன் பின் யஜீத் அவர்கள் முஆவியா(ரலி) அவர்களின் ஆட்சிக்காலத்தில் நடந்த யுத்தங் களில் முஆவியாவின் படைகளில் இருந்தார் என்று சொல்லப்படுகிறது. இவர்கள் மூலம் ஐந்து நபிமொழிகள் அறிவிக்கப்பட்டுள்ளன.

அருஞ்சொற்கள் شرح الكلمات

<p>1) நபி (ஸல்) அவர்களுடன் - அவர்களின் வாழ்நாளில், விசுவாசியாக உள்ள நிலை யில் சேர்ந்திருந்த மனிதர்., அதுசிறிது காலமே ஆயினும் சரியே! ஆனால் விசு வாசம் கொண்ட நிலையிலேயே அவர் மரணம் அடைந்திருக்க வேண்டும்! உஸூ ல் ஹதீஸின் வழக்கில் இன்னொரு நபந்தனை உண்டு. தோழர்என்றுபெயர் பெறும் வகையில் நபியவர்களுடன் நீண்ட காலம் அவர் நட்புகொண்டிருந்திருக்க வேண்டும்</p>	<p>١) الصحابيون: الصحابي من اجتمع من البشر بالنبي ﷺ حال حياته مؤمنا به و لو فترة واحدة ومات علي الايمان ، هذا عند الاطلاق واما عند الاصوليين : فهو ما ذكر بالاضافة الي انه لازم الرسول ﷺ ملازمة طويلة حتي اصبح عليه لفظ صاحب</p>
<p>2) நீ எண்ணியது உனக்கு உண்டு: எண்ணத்தின் நன்மை உனக்குண்டு.</p>	<p>٢) لك ما نويت: أي ثوابه</p>
<p>3) நீ பெற்றுக்கொண்டது உனக்கு: அதாவது நீ எடுத்த பணம் உனக்கே!</p>	<p>٣) لك ما أخذت: لك ملك ما أخذت</p>

கேள்விகள் - الاسئلة

- 1) ஸஹாபி - நபித்தோழர் என்றால் யார்? தாபிஈ என்றால் யார்?
- 2) இந்த நபிமொழி வழங்கும் நிகழ்ச்சியில் நீ பெற்ற படிப்பினைகள் என்ன?
- 3) அறிவிப்பாளர் குறித்து நீ அறிந்திருப்பதென்ன?
- 4) இந்தப் பாடத்திற்கும் இந்நபிமொழிக்கும் உள்ள தொடர்பை விளக்கவும்.

மரண சாஸனமும் வாரிசுகளின் உரிமையும்

٦ - وَعَنْ أَبِي اسْحَاقَ سَعْدِ بْنِ أَبِي وَقَّاصٍ مَالِكِ بْنِ أَيْبِ بْنِ عَبْدِ مَنَاةِ بْنِ زُهْرَةَ بْنِ كِلَابِ بْنِ مُرَّةَ بْنِ كَعْبِ بْنِ لُؤَيٍّ الْقُرَشِيِّ الزُّهْرِيِّ ﷺ أَحَدِ الْعَشْرَةِ الْمَشْهُودِ لَهُمْ بِالْحِجَّةِ رَضِيَ اللَّهُ عَنْهُمْ قَالَ : { جَاءَنِي رَسُولُ اللَّهِ ﷺ يَعُوذُنِي عَامَ حَجَّةِ الْوُدَاعِ مِنْ وَجَعِ اسْتِنْدَ بِي فَقُلْتُ : يَا رَسُولَ اللَّهِ إِنِّي قَدْ بَلَغَ بِي مِنْ أَلْوَجَعِ مَا تَرِي وَ أَنَا ذُو مَالٍ وَلَا يَرِثُنِي إِلَّا ابْنَةٌ لِي أَفَاتَّصَدَّقُ بِثُلْثِي مَالِي؟ قَالَ : لَا، قُلْتُ : فَالْشَطْرُ يَا رَسُولَ اللَّهِ ؟ قَالَ : لَا، قُلْتُ : فَالْثُلُثُ يَا رَسُولَ اللَّهِ ؟ قَالَ : أَلْثُلُثُ وَ الثُّلُثُ كَثِيرٌ - أَوْ كَبِيرٌ - أَلْثُلُثُ أَنْ تَذَرُ وَرَثَتَكَ أَغْنِيَاءَ خَيْرٌ مِنْ أَنْ تَذَرَهُمْ عَالَةً يَتَكَفَّفُونَ النَّاسَ ، وَأَنْتَ لَنْ تُنْفِقَ نَفَقَةً تَبْغِي بِهَا وَجْهَ اللَّهِ إِلَّا أَجَرْتَ عَلَيْهَا حَتَّى فِي فِي امْرَأَتِكَ قَالَ : فَقُلْتُ : يَا رَسُولَ اللَّهِ أَخْلَفَ بَعْدَ أَصْحَابِي؟ قَالَ : أَنْتَ لَنْ تُخْلَفَ فَتَعْمَلْ عَمَلًا تَبْغِي بِهِ وَجْهَ اللَّهِ إِلَّا أَرَدَدْتَ بِهِ دَرَجَةً وَرَفْعَةً وَ لَعَلَّكَ أَنْ تُخْلَفَ حَتَّى يَنْتَفِعَ بِكَ أَقْوَامٌ وَ يَصْرَّ بِكَ آخِرُونَ . اللَّهُمَّ أَمْضِ لِأَصْحَابِي هِجْرَتَهُمْ وَ لَا تَرُدَّهُمْ عَلَيَّ أَغْقَابِهِمْ لَكِنَّ الْبَائِسُ سَعْدُ بْنُ خَوْلَةَ يَرِثُنِي لَهُ رَسُولُ اللَّهِ ﷺ أَنْ مَاتَ بِمَكَّةَ . مُتَّفَقٌ عَلَيْهِ

ஹதீஸ் 6

ஸஅத் பின் அபீ வக்காஸ் (ரலி) அவர்கள் (சவனத்தைக் கொண்டு நற்செய்தி சொல்லப்பட்ட பத்துப் பேரில் ஒருவர்) அறிவிக்கிறார்கள்: இறுதி ஹஜ்ஜின் ஆண்டில் எனக்குக் கடுமையான நோய் ஏற்பட்டிருந்த காரணத் தால் நபி (ஸல்) அவர்கள் என்னை நலம் விசாரிக்க வந்தார்கள். அப்பொழுது நான் கேட்டேன்:

அல்லாஹ்வின் தூதரே! நான் எந்த அளவுக்கு நோய்வாய்ப்பட்டிருக்கிறேன் என்பதை நீங்களே பார்க்கிறீர்கள். நான் சொத்துசகம் உடையவன். ஒரே ஒரு மகளைத் தவிர வேறு வாரிசுகள் எனக்கு இல்லை. எனவே எனது சொத்தில் முன்றில் இரண்டு பகுதியை நான் தர்மம் செய்துவிட்டுமா?

இதற்கு நபி(ஸல்)அவர்கள் வேண்டாம் என்று சொன்னார்கள்.

அல்லாஹ்வின் தூதரே! பாதியை ,

வேண்டாம்”

அல்லாஹ்வின் தூதரே! முன்றில் ஒரு பங்கினை? ”

முன்றில் ஒரு பாகத்தை வேண்டுமானால் தர்மம் செய்யும். முன்றில் ஒரு பாகம்கூட அதிகம் (அல்லது கூடுதல்)தான். நிச்சயமாக நீர் உம் வாரிசுகளைச் செல்வந்தர்களாக விட்டுச் செல்வதே சிறந்தது., மக்களிடம் கை நீட்டி யாசகம் கேட்கும் வகையில் ஏழைகளாக விட்டுச் செல்வதைவிட! நீர் அல்லாஹ்வின் திருப்பொருத்தத்தை நாடி எது ஒன்றைத் தர்மம் செய்தாலும் அதன் பொருட்டு உமக்கு நற்கூலி வழங்கப்படாமல் போகாது!உம்முடைய மனைவியின் வாயில் நீர் ஊட்டுகிற உணவு - பானத்திற்குக்கூட (நற்கூலி உண்டு)”

நான் கேட்டேன்: அல்லாஹ்வின் தூதரே! என் தோழர்களெல்லாம் மதீனா திரும்பிச் செல்ல நான் இங்கே தங்க விடப்படுவேனா? ”

அதற்கு நபி(ஸல்) அவர்கள் நீர் தங்கிட வேண்டியது வராது. அப்படி நீர் தங்கியிருந்து - அப்போது அல்லாஹ்வின் திருப்பொருத்தத்தை நாடி நீர் எந்த அமல் செய்தாலும் அதன் பொருட்டு ஒரு சிறப்பும் ஓர் அந்தஸ்தும் உமக்கு உயர்த்தப்படாமல் போகாது”

மேலும் நபியவர்கள் சொன்னார்கள்: ஆனால் உமக்கு நீண்ட ஆயுள் அளிக்கப்படலாம்., உம்மின் மூலம் நிறையப்பேர் பயன் அடையும் வகையிலும் மேலும் பலபேர் உம்மின் மூலம் நஷ்டம் அடையும் வகையிலும்! (அது அமையலாம்) - யா அல்லாஹ்! என் தோழர்களுக்கு அவர்களின் ஹிஜ்ரத்தை செல்லுபடியாக்குவாயாக! அவர்களை - அவர்களின் பழைய நிலைக்குத் திருப்பி விடாதே!- ஆனால் துயரத்திற்குள்ளானவர் ஸஅத் இப்னு கௌலா என்பவர்தான்!” - அவர் நோய்வாய்ப்பட்டு மக்காவிலேயே மரணம் அடைந்தது குறித்து நபி(ஸல்) அவர்கள் மனம் வருந்தினார்கள்” (நூல்: புகாரி, முஸ்லிம்)

الشرح - தெளிவுரை

புகழ்பெற்ற நபித்தோழரான ஸஅத் பின் அபீ வக்காஸ் (ரலி) அவர்கள் மக்காவைச் சேர்ந்தவர். பிறந்த பூமியான மக்கத் திருநகரை - அல்லாஹ்வுக்காகவும் ரஸூலுக்காகவும் துறந்து ஹிஜ்ரத் மேற்கொண்டு மதீனாவில் குடியேறியவர். சுவனவாசி என்று உலகிலேயே நபியவர்களால் நற்செய்தி சொல்லப்பட்டவர்! இவையே, அன்னாரின் சிறப்புக்கும் உயர்வுக்கும் தெளிவான சான்றுகளாகும்.

ஹிஜ்ரீ 10 ஆம் ஆண்டு ஹஜ்ஜை நிறைவேற்ற வந்த நபி (ஸல்) அவர்களுடன் ஸஅத் (ரலி) அவர்களும் மக்க மாநகர் வந்திருந்தார்கள். ஹஜ்ஜு க்குப் பிறகு கடுமையான பிணிக் குள்ளான ஸஅத் அவர்களை நலம் விசாரிக்க வந்தார்கள், நபியவர்கள். !

நற்குணத்தின் முன்மாதிரியாக விளங்கிய நபியவர்கள் தம் தோழர்களுடன் அன்பாய்ப் பழகும் பண்புள்ளவர்கள். அதிலும் குறிப்பாக பிணியுற்றவர்களைச் சந்தித்து நலம் விசாரிப்பதில் அதிக ஆர்வம் கொண்டிருந்தார்கள்.

கடுமையாக நோயுற்றிருந்த ஸஅத் (ரலி)அவர்கள் தமக்கு மரணமே வந்துவிடுமோ என அஞ்சி சொத்தில் பெரும் பகுதியை தர்மம் செய்ய முன்வருகிறார்கள். அது குறித்து நபியவர்களிடம் விளக்கம் கேட்டபொழுது முன்றில் ஒரு பாகத்திற்கு மேல் தர்மம் செய்ய வேண்டாமென நபி (ஸல்) அவர்கள் தடுத்துவிடுகிறார்கள்.

ஏனெனில் மரணவேளையோ என அஞ்சுகின்ற கட்டத்திலுள்ள ஒருவரின் சொத்தில் வாரிசுகளின் உரிமை சம்பந்தப்படுகிறது. எனவே அவர்களின் உரிமைக்குப் பாதிப்பு வராத வகையில்தான் மரண சாஸனம் அமைதல் வேண்டும்.

ஆனால் நோய்நொடியின்றி ஆரோக்கியமாக இருப்பவரோ லேசான நோய் கண்டிருப்பவரோ எவ்வளவு வேண்டுமானாலும் தர்மம் செய்யலாம். முன்றில் இரண்டு பகுதியோ பாதியோ - தன் விருப்பப்படி அவர் தர்மம் செய்யலாம். ஏன், சொத்து முழுவதையும்கூட அவர் தர்மம் செய்யலாம்! ஆனால் ஒரு நிபந்தனை: வேறொரு வழியில் அவருக்குப் போதிய வருமானம் கிடைப்பதாய் இருக்கவேண்டும். அதனைக் கொண்டு அவர் தனது எதிர்காலப் பொருளாதார நிலையைச் செம்மைப் படுத்திக்கொள்ள இயல வேண்டும். இல்லையெனில் முழுச் சொத்தையும் தர்மம் செய்தல் ஆகாது.

ஆக, ஸஅத் (ரலி) அவர்களை, முன்றில் ஒரு பாகத்தைத் தர்மம் செய்ய அனுமதித்த நபி(ஸல்) அவர்கள் - இதுவும் அதிகம்தான்,, என்றும் கூறினார்கள்.

இதிலிருந்து - சொத்தில் முன்றில் ஒரு பாகத்திற்குக் குறைவாகவே தர்மம் அளிக்குமாறு மரண சாஸனம் அமைந்திட வேண்டும்., அதுவே சிறந்தது என்று தெரியவருகிறது.

இதனால்தான், மக்கள் முன்றில் ஒரு பாகத்தைக்கூட தவிர்த்துக் கொண்டு நான்கில் ஒரு பாகத்தைத் தர்மம் அளிக்குமாறு மரணசாஸனம் செய்யக் கூடாதா?” என்று இப்னு அப்பாஸ்(ரலி) அவர்கள் கூறினார்கள்

மேலும் அபூ பகர் (ரலி) அவர்கள் மரணத் தருவாயில் தமது சொத்தில் ஐந்தில் ஒரு பாகத்தை தர்மம் செய்யுமாறு அறிவுறுத்திவிட்டு -

அல்லாஹ் தனக்கு எந்தப் பங்கினைப் பொருந்திக் கொண்டானோ அதையே நானும் பொருந்திக் கொள்கிறேன்” என்று கூறினார்கள் - போரில் எதிரிகளிடமிருந்து கைப்பற்றப்படும் பொருள்களில் ஐந்தில் ஒருபாகம் அல்லாஹ்வுக்கும் அவனுடைய தூதருக்கும் உரியது என்று குர்ஆனில் (8 : 41) வந்துள்ள வசனத்தைக் குறித்தே இவ்வாறு குறிப்பிட்டார்கள்.

இன்றைய காலத்தில் மக்கள் தங்களது சொத்தில் மூன்றில் ஒருபாகத்தை தர்மம் வழங்கும்படி மரண சாலனம் செய்வது சிறந்த நடைமுறையல்ல என்பதை நாம் அறிந்து கொள்ளலாம். அது நான்கில் ஒரு பாகமாகவோ ஐந்தில் ஒரு பாகமாகவோதான் இருக்க வேண்டும். அதுவே சிறந்தமுறை.

அபூ பக்ர்(ரலீ) அவர்களைப் பின்பற்றி ஐந்தில் ஒரு பாகத்தை மரணசாலனம் செய்வதுதான் சிறந்தது என்று நம்முடைய ஃபிக்ஹு - சட்ட வல்லுநர்கள் கூறியுள்ளதும் கவனிக்கத் தக்கதாகும்.

நீர் உம் வாரிசுகளைச் செல்வந்தர்களாக விட்டுச் செல்வதே சிறந்தது., மக்களிடம் கைநீட்டி யாசகம் கேட்கும் நிலையில் அவர்களை விட்டுச் செல்வதைவிட! ”

- மரணத்தைத் தழுவ இருப்பவர் தனது சொத்தை வாரிசுகளுக்காக விட்டுச் செல்வதே நேரியமுறை என்பதற்கு இது நேரடியான ஆதாரமாகும். அவரது சொத்தை, வாரிசுகள் கைப்பற்றுவது நிர்பந்தமாகத்தான்., ஆகையால் அவருக்கு எந்தப் புண்ணியமும் இல்லை என்று சொல்வது தவறு. வாரிசுகளுக்காகச் சொத்தை விட்டுச்செல்வதால் நிச்சயம் அவருக்கு நற்கூலி உண்டு.

இன்னொரு கோணத்தில் பார்த்தாலும் இதுவே சிறந்தது. அதாவது, சொத்தை வாரிசுகளுக்காக அவர் விட்டுச் சென்றால் அதை ஆண்டு அனுபவிப்பது யார்? அவருடைய மனைவி - மக்கள்தாம். உறவினர் கள்தாம்! ஆனால் தர்மம் கொடுத்துவிட்டுச் சென்றால் அதனை அனுபவிப்பது அந்நியர்கள்!

ஒரு நபிமொழி கூறுகிறது: உறவினருக்குத் தர்மம் செய்வது அந்நியர்களுக்குத் தர்மம் கொடுப்பதைவிடச் சிறந்தது., ஏனெனில் முந்தையது தர்மமாகவும் உறவினர்களை ஆதரிப்பதாகவும் உள்ளது” இந்த வகையில் இரட்டிப்பு நன்மைக்கு அது காரணியாக அமைகிறது.

அல்லாஹ்வின் திருப்பொருத்தை நாடி எந்த ஒரு தர்மம் நீர் செய்தாலும் அதன் பொருட்டால் உமக்கு நற்கூலி வழங்கப்படாமல் போகாது”

- அதாவது எந்த ஒருபொருளையும் தர்மம் செய்யலாம். பணம், ஆடை, போர்வை, விரிப்பு, உணவுப் பொருள்கள் என எதனையும் தர்மம் செய்யலாம். எதுவாயினும் அல்லாஹ்வுக்காக என நிர்யத் - எண்ணம் வைத்து வழங்கினால் நிச்சயம் அதற்குக் கூலி உண்டு.

உம் மனைவியின் வாயில் ஊட்டும் உணவு பானத்திற்குக் கூட (நற்கூலி உண்டு)”

அதாவது, மனைவியின் தேவைகளுக்காகச் செலவு செய்வதற்கும் நற்கூலி உண்டு., அது கணவன் மீது கடமையானதாயினும் சரியே! அதனை நிறைவேற்றாத கணவனை நோக்கி, என் தேவைக்குச் செலவு செய்யப் பணம் தாருங்கள்., இல்லையெனில் என்னை மணவிலக்குச் செய்து விடுங்கள் என்று சொல்லும் உரிமை மனைவிக்கு உண்டு! அந்த அளவுக்குக் கண்டிப்பான செலவினங்களைக்கூட நிர்யத் - எண்ணத் தூய்மையுடன் செய்தால் அவற்றிற்காகவும் அல்லாஹ் கூலி வழங்குகிறான்.

இதேபோன்றுதான் உங்கள் பிள்ளைகளுக்காக-உங்கள் பெற்றோருக்காக ஏன், உங்கள் தேவைக்காகவே கூட நீங்கள் கஞ்சத்தனம் செய்யாமல் தாராளமாகச் செலவு செய்தால் - அது அல்லாஹ்வின் விருப்பப்படி அமையும் போது அல்லாஹ்விற்கும் நற்கூலி பதிவு செய்யப்படுகிறது.

என் தோழர்களெல்லாம் மதினாவுக்குத் திரும்பிச்செல்ல நான் இங்கேயே தங்கிடுமாறு விடப்படுவேனா? ”

- அதாவது, நோயின் காரணமாக நான் மதினா திரும்ப இயலாமல் இங்கேயே- மக்காவிலேயே என் வாழ்க்கை முடிந்து விடுமா?

அப்படி நீர் தங்கிடுமாறு விடப்பட்டு அப்போது அல்லாஹ்வின் திருப்பொருத்தை நாடி எந்த ஓர் அமலை நீர் செய்தாலும் அதற்குப் பகரமாக ஒருசிறப்பை -ஓர் அந்தஸ்தை அல்லாஹ் உமக்கு உயர்த்தவே செய்வான் ”

- அதாவது, நீர் மக்காவிலேயே தங்கியிருக்குமாறு விடப்பட்டாலும் - மக்காவை விட்டு வெளியேற உம்மால் இயலாது என வைத்துக் கொண்டாலும் - நீர் எந்த மக்காவைத் துறந்து ஹஜ்ரத் செய்தீரோ அந்த மக்காவில் வைத்து நீர் எந்த அமல் செய்தாலும் நல்ல நிர்யத் - நல்லெண்ணத் துடன் செய்தால் அதற்கான நன்மையை - புண்ணியத்தை அல்லாஹ் உமக்கு அளிக்கவே செய்வான். அருட்பேறுகள் நிறைந்த சவனத்தில் உயர்ந்த அந்தஸ்தை அல்லாஹ் உமக்கு நிச்சயம் வழங்குவான்.

ஆனால் உமக்கு நீண்ட ஆயுள் அளிக்கப்படலாம் ”

-அதாவது, ஸஅத்(ரலீ)அவர்கள் நோயிலிருந்து குணம் அடைந்து நீண்ட காலம் வாழலாம் என நல்லாதரவு வைத்து நபியவர்கள் கூறிய வார்த்தையாகும் இது! அப்படியே நிகழவும் செய்தது. ஸஅத் (ரலீ)அவர்கள் நீண்ட காலம் வாழ்ந்தார்கள். நிறைய குழந்தைச் செல்வங்களையும் கண்டார்கள். பதினேழு ஆண் குழந்தைகளும் பன்னிரண்டு பெண் குழந்தைகளும் அவர்களுக்குப் பிறந்தன என்று வரலாறு கூறுகிறது!

உம்மின் மூலம் நிறையப்பேர் பயனடையும் வகையில், உம்மின் மூலம் நிறையப்பேர் நஷ்டம் அடையும் வகையில் (நீண்டகாலம் வாழ்வீர்)"

- இதுவும் நிகழ்ந்தது. ஸஆத் பின் அபீ வக்காஸ் (ரலி) அவர்கள் பல இஸ்லாமியப் போர்களில் முக்கிய பங்கு வகித்து மகத்தான வெற்றிகள் பல சூடினார்கள். அவர்களின் மூலம் நிறையப்பேர் பயனடைவர்கள் என்பது முஸ்லிம்களைக் குறிக்கும். நிறையப்பேர் நஷ்டம் அடைவார்கள் என்பது நிராகரிப்பாளர்களைக் குறிக்கும்.

இதுவே முன்னேற்றம்

யா அல்லாஹ்! என் தோழர்களின் ஹிஜ்ரத்தை செல்லுபடியாக்குவாயாக! "

- தம் தோழர்களின் ஹிஜ்ரத்தை அல்லாஹ் ஏற்றுக் கொண்டு அதற்கான கூலியை முழுமையாக வழங்கிட வேண்டும். அதில் எந்தக் குறையையும் வைத்திக்கூடாது என்று நபி (ஸல்) அவர்கள் பிரார்த்தனை செய்தார்கள். இவ்வாறு ஹிஜ்ரத் செல்லுபடியாகுவதற்கு இரண்டு நிலைகள் தேவை.

1) ஈமானில் - நம்பிக்கையில் நிலைத்திருத்தல். ஏனெனில் ஒருவர் ஈமானில் நிலைத்திருந்தால்தான் ஹிஜ்ரத்திலும் நிலைத்திருப்பார்.

2) மீண்டும் மக்காவில் குடியேறாதிருத்தல். ஏனெனில் ஒருவர் அல்லாஹ் - ரசூலின் பக்கம் ஹிஜ்ரத் மேற்கொண்டு ஓர் ஊரைத் துறந்து விட்டாரெனில் அது தர்மம் செய்துவிட்ட பொருளைப் போன்றாகிறது. தர்மம் கொடுத்த பொருளை மீண்டும் பெறலாகாது. இதுபோலவே எந்நாட்டைத் துறந்து ஹிஜ்ரத் மேற்கொண்டாரோ அந்நாட்டில் மீண்டும் குடிபுகலாகாது.

இதேபோன்றுதான், ஒருமனிதன் அல்லாஹ்வின் தண்டனைக்கு அஞ்சி தீமைகளைக் கைவிட்டுவிடுவதும்! தீய பாட்டுகள், தீய படங்கள், ஆபாசப் பத்திரிகைகள், ஆபாசப்படங்கள், இதேபோல் தீய நண்பர்கள், தீய பழக்கங்கள் ஆகியற்றை ஒருவர் விட்டொழித்துவிட்டாரெனில் பிறகு இவற்றை மீண்டும் வாங்கலாமா? தொடங்கலாமா? என்று சிந்திக்கக்கூடாது. தீமை களை விட்டொழித்தது விட்டொழித்ததாகவே இருக்க வேண்டும். அவற்றை மீண்டும் தொடர்வது இறைவனின் கோபத்திற்கு நம்மை ஆளாக்கிவிடும்! நன்மையின் பக்கம் அடியெடுத்து வைத்தபின் தீமைக்குத் திரும்பக்கூடாது. தீமைகளை விட்டும் விலகிடும்போது - அது அல்லாஹ்வுக்காக எனும் பொழுது அது நிரந்தரமாக இருந்தால்தான் அது பயனளிக்கும். நற் கூலியைப் பெற்றுத்தரும்.

இதோ! நபி(ஸல்)அவர்கள் மேலும் பிரார்த்தனை செய்ததைப் பாருங்கள். யா அல்லாஹ்! என் தோழர்களை, அவர்கள் வந்த வழியிலேயே திருப்பி விடாதே" - இது ஆழ்ந்து சிந்திக்கத்தக்கதோர் உண்மை. ஈமான்- இறைநம்பிக்கை கொண்ட பிறகு நிராகரிப்புக் கொள்கைக்குத் திரும்புதல் என்பதென்ன? கண்ணியத் திற்குப் பின் இழிவைத் தேடிக்கொள்வது போன்றதுதானே. சீகரத்தை எட்டிப்பிடித்த பின்னால் கீழ்நோக்கிச் சரிவதற்குச் சமமானதுதானே அது!அழிவிலிருந்து தப்பித்தபிறகு மீண்டும் அழிவை வர வழைப்பது ஒருபோதும் அறிவுடமை ஆகாது.

ஏனெனில் இறைநம்பிக்கையே வெற்றிக்கு அடிப்படை. முன்னேற்றத்தின் திறவுகோல். தீமைகளை விட்டொழித்து விட்டு நன்மையின் பக்கம் திரும்புவதே உயர்வுக்கும் சிறப்புக்கும் உத்தரவாதம். மாறாக மீண்டும் நிராகரிப்புப் போக்கை மேற்கொள்வதும் நன்றி மறந்து பாவங்கள் புரியத் தொடங்குவதும் நிச்சயம் பின்னடைவையாகும்!

இந்நபிமொழியில் மேலும் பல விஷயங்கள் தெரியவருகின்றன.

❖ ஹலாலான - ஆகுமான வழியில் எவ்வளவு வேண்டுமானாலும் பணம் சம்பாதிக்கலாம்., அது தவறல்ல. ஆனால் அதற்கான ஜகாத்தை கொடுத்திட வேண்டும்.

❖ மரணத்தின் பிடியில் இருப்பவர் சொத்தில் முன்றில் ஒருபங்கிற்கு அதிகமாகக்கூட தர்மம் செய்யலாம்., ஆனால் வாரிசுகள் அதனை அனுமதிக்க வேண்டும்.

❖ இந்நபிமொழியின் பயன்களில் முக்கியமானது ஆலோசனைப் பண்பாகும்.

-ஸஅத் பின் அபீவக்காஸ் (ரலி)அவர்கள் நபி (ஸல்) அவர்களிடம் ஆலோசனை கேட்டுச் செயல்பட்டுள்ளார்கள். அதுவும் தீன் - மார்க்கப் பிரச்சனைகளில் அது மிகவும் கட்டாயமான ஒன்றாகும்.

அல்லாஹ் தன் இறுதித்தூதர் முஹம்மத் (ஸல்) அவர்களையே முக்கியமான பிரச்சனைகளின்போது தோழர்களிடம் ஆலோசனை செய்து செயல்படுமாறு பணிக்கிறான்:

இவர்களின் தவறுகளைப் பொறுத்துக் கொள்வீராக. மேலும் இவர்களுக்காகப் பாவமன்னிப்புக் கோருவீராக. மேலும் தீனின் பணிகளில் இவர்களிடம் ஆலோசனை செய்வீராக. (ஏதாவதொரு விஷயத்தில்) நீர் உறுதியான முடிவுக்கு வந்துவிட்டால் அப்பொழுது அல்லாஹ்வை முழுமையாகச் சார்ந்திருப்பீராக. திண்ணமாக அல்லாஹ் தன்னை முழுமையாகச் சார்ந்து செயல்படுவோரை நேசிக்கிறான்" (குர்ஆன் 3 : 159)

மக்களில் சிலர் தமக்கே எல்லாம் தெரியும் என்று கருதுகிறார்கள். பிறரிடம் ஆலோசனை கேட்பதற்கு என்ன இருக்கிறது என்று ஆணவம் கொள்கின்றனர். இதனாலேயே தன்னிச்சையாகச் செயல்படுகின்றனர். அதனால் அவர்களின் முயற்சிகள் பல சிக்கல்களுக்கு உள்ளாகின்றன! வேறுபல கெடுதிகளும் விளைகின்றன.

இன்னும் சிலர் - நாம் சத்தியத்தை எடுத்து வைக்கிறோம்., இதுவிஷயத் தில் எதற்கும் நாம் அஞ்சப் போவதில்லை என்று வீரவசனம் பேசுகின்றனர். அதனால் குறுகிய வட்டத்தில் சிந்திக்கிறார்கள். எது நன்மை பயக்கும்? எது தீங்கு விளைவிக்கும்? என்று விரிவான முறையில் யாரிடமும் ஆலோசனை கலப்பதில்லை. முழுச் சமுதாயத்துடனும் தொடர்புடைய -எவ்வளவு முக்கியமான விவகாரமானாலும் இப்படித்தான் சிந்திக்கிறார்கள்., சயமாகத்தான் செயல்படுகிறார்கள். இறுதியில் அவர்களின் நடவடிக்கை யினால் ஏற்படும் தீய விளைவுகளைச் சமுதாயம் முழுவதும் சந்திக்க நேரிடுகிறது!

இவர்களின் நிய்யத் - எண்ணம் நல்லதாக இருக்கலாம். ஆனால் அது மட்டும் போதாது. விவேகத்துடன் செயல்படும் திறன் இருக்கவேண்டும். ஒரு மனிதன் நல்லெண்ணத்திற்காகப் புகழப்படலாம். ஆனால் விவேகம் இல்லாத பொழுது அது இகழ்ச்சியாகவே வந்து முடியும். நல்லெண்ணம் என்பது வேறு. விவேகமான நடவடிக்கை - பயன்பாட்டின் சற்றளவு விரிவான செயல்திறன் என்பது வேறு என்பதை நாம் மறந்து விடக் கூடாது!

எனவே பாரதூரமான விளைவுளை ஏற்படுத்தும் விஷயங்களிலாவது அனுபவமிக்கவர்களிடம்-தீன் பணிகள் செய்துவரும் இயக்கத்தவர்களிடம்-சமுதாய ஆர்வலர்களிடம் ஆலோசனை கலந்து கூட்டாகச் செயல்படும் சிந்தனை வளர வேண்டும்.

இதேபோல ஆலோசனை வழங்குபவரும் வினயத்துடன் வழங்க வேண்டும். ஆலோசனை கேட்டு வந்திருப்பவர் இதனை எதிர்பார்த்துத்தான் வந்துள்ளார்., அதையே நமது கருத்தாகச் சொல்லிவிடலாம் என்பது கூடாது! இது பொறுப்பைத் தட்டிக்கழிக்கும் போக்காகும். எது உண்மையோ - எது பயனுள்ளதோ -சமுதாயத்தின் முன்னேற்றத்திற்கு இட்டுச் செல்லக் கூடியதோ அதை மேற்கொள்ளுமாறுதான் ஆலோசனை கூறிட வேண்டும். அதனைச் செயல்படுத்துவதற்கே ஆக்கமும் ஊக்கமும் அளிக்க வேண்டும். ஆலோசனை கேட்டு வந்திருப்பவர் அதை ஏற்றாலும் ஏற்கா விட்டலும் சரியே!

அறிவிப்பாளர் அறிமுகம்

ஸஅத் பின் அபு வகாஸ் (ரலீ) அவர்கள்

ஸஅத் பின்அபீ வகாஸ் (ரலீ) அவர்களின் குறிப்புப் பெயர் அபு இஸ்ஹாக். அவருடைய தந்தை பெயர் மாலிக். ஆரம்ப காலத்திலேயே இஸ்லாத்தைத் தழுவினவர்களில் இவர் ஐந்தாமவர் அல்லது ஏழாமவர். நபியவர்களால் சவனத்தின் நற்செய்தி சொல்லப்பட்ட பத்துப்பேர்களில் இவர்களும் ஒருவர். உமர் (ரலீ) அவர்களது மரணத்தின்பொழுது அடுத்த கலீஃபாவைத் தேர்ந்தெடுக்கும் ஆறுபேர் கொண்ட ஆலோசனை குழுவில் இடம் பெற்றிருந்தார்கள்! இறைவழிப் போரில் அம்பு எய்திய முதல் நபரும் இவர்களே! பற்று போரிலும் ஹு தைபிய்யா உடன்படிக்கையிலும் ஏனைய போர்களிலும் கலந்துகொண்டார்கள். இராக் தேசத்தை வெற்றி கொண்டது இவர்கள்தாம்.

வீரம், இறைமார்க்கத்தின் விஷயத்தில் கண்டிப்பான போக்கு, நபிவழி பின்பற்றல், உலகில் பற்றற்றநிலை, பேணுதல், வாய்மை, பணிவு ஆகியவற்றில் இவர்கள் பெற்றிருந்த தனிச்சிறப்புகள் பிரபலமானவை. مجاب الدعوة (பிரார்த்தனை அங்கீகரிக்கப்படுபவர்) என்று பெயர் பெற்றிருந்தார்.

தடித்த உடல்வாகு கொண்டவராகவும் குள்ளமானவராகவும் இருந்த இவர்கள் கோதுமை நிறத்தவர் ஆவார். ஹிஜ்ரி 55 ஆம் ஆண்டு, மதீனாவில் இருந்து 10 மைல் தொலைவிலான அகீக் என்ற இடத்தில் மரணம் அடைந்தார்கள். இவருடைய ஜனாஸாவை அங்கிருந்து மக்கள் தம் தோள்களில் சமந்து கொண்டு வந்து மதீனாவில் பகீஃ மண்ணறையில் நல்லடக்கம் செய்தார்கள். ஸஅத் பின் அபீ வகாஸ் (ரலீ) அவர்கள் மூலம் 270 நபிமொழிகள் அறிவிக்கப்பட்டுள்ளன.

شرح الكلمات

அருஞ்சொற்கள்

1) என்னை நலம் விசாரிப்பார்கள்.	١) يعودني : يزورني مرة بعد اخرى
2) பாதி	٢) الشطر : النصف
3) விட்டுவிடுவீர்.	٣) تذر : تترك
4) ஏழைகள்	٤) عالة : فقراء
5) மக்களிடம் கை நீட்டிக்கேட்பார்கள்.	٥) يتكفون الناس: يسألونهم ما في أكفهم

6)என் தோழர்கள் மக்காவில் இருந்து திரும்பிய பிறகு நான் இங்கே விடப்படுவேனா?	أخلف بعد أصحابي؟ : أترك في مكة بعد انصرافهم عنها؟
7)எதிர்காலத்தில் இப்படி நடைபெறும் என்று நபியவர்கள்செய்த முன்னறிவிப்பாகும் இது. ஸஅத் ஈராக்கை வெற்றி கொண்டார்கள். அவர்களின் கை பற்றி பலர் நேர்வழிபெற்றார்கள். பயன்அடைந்தார்கள். மேலும் இறைநீராகரிப்பாளர்கள் பலர் அவர்களின் கைகளால் கொல்லப்பட்டார்கள்., நஷ்டமடைந்தார்கள்.	7) ينتفع بك: هذا من اخباره ﷺ بالمغيبات ، وقد فتح سعد عراق فاهتدي علي يديه أقوام فانتفخوا وقتل علي يديه كفار فحسروا
8) முழுமைப்படுத்து, செல்லுபடியாக்கு.	8) أتم: أتم
9) வருத்தத்திற்கும் துயரத்திற்கும் உள்ளானவர். ஸஅத் பின் அபீ வகாஸ் அவர்களிடம் இதைச் சொல்வதன் நோக்கம் அவர்களது ஹிஜ்ரத் ஏற்றுக் கொள்ளப்பட்டது குறித்து அவர் மனம் நம்மதி அடைவதே ஆகும்.	9) البئس: من اشتدت حاجته واشتد حزنه . مناسبة ذكر هذا عند سعد بن ابي وقاص تطيب قلبه بقبول هجرته واتمامها له لا كسميه سعد بن خولة
10)மனம் வருந்துகிறார். நோந்து போகிறார்.	10) يرثي: يحزن ويتوجع

الإسئلة - கேள்விகள்

- 1) மரணப்படுக்கையில் இருப்பவர் தர்மம் செய்வதாயின் அதற்கான நெறி முறை என்ன? விரிவாக விளக்கவும்.
- 2) அல்லாஹ் தனக்கு எந்தப் பங்கினைப் பொருந்திக்கொண்டானோ அதனையே நானும் பொருந்திக்கொள்கிறேன்” என்று சொன்னது யார்? இதன் விளக்கம் என்ன?
- 3) ஹிஜ்ரத் செல்லுபடியாகுவதற்குரிய இரண்டு நிபந்தனைகள் என்ன?
- 4) இந்நபிமொழி தரும் படிப்பினைகள் சிலவற்றை விவரிக்கவும்.

ஒழுக்க மாண்பே உயர்வுக்கு அடிப்படை!

7- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ { إِنَّ اللَّهَ لَا يَنْظُرُ إِلَيَّ أَجْسَامِكُمْ وَلَا إِلَيَّ صُورَكُمْ } رَوَاهُ مُسْلِمٌ

ஹதீஸ் எண் 7

அபூ ஹு ரைரா(ரலி)அவர்கள் அறிவிக்கிறார்கள்: நபி(ஸல்) அவர்கள் அருளினார்கள்: நிச்சயமாகஅல்லாஹ் உங்களின் உடல்களையோ தோற்றங்களையோ யோபார்ப்பதில்லை. ஆனால் உங்களின் உள்ளங்களைப் பார்க்கிறான்” (முஸ்லிம்)

الشرح - தெளிவுரை

இறைவன் உங்களுடைய உடலையும் தோற்றத்தையும் குலத்தையும் பார்த்து எடைபோட்டு உங்களுக்கு உயர்வும் தாழ்வும் அளிப்பதில்லை. உங்கள் உடல் பெரியதா? சிறியதா? பிணியுற்றதா? ஆரோக்கியமானதா? உங்களது தோற்றம் அழகானதா? அலங்கோலமானதா? நீங்கள் பிறந்தது உயர்ந்த குடும்பத்திலா? தாழ்ந்த குடும்பத்திலா? இதேபோல் உங்களிடம் செல்வம், செல்வாக்கு உள்ளதா? பட்டம்-பதவியைப் பெற்றுள்ளீர்களா? இவற்றை வைத்து எந்த மனிதனுக்கும் இறைவன் கண்ணியம் அளிப்பதில்லை. இவற்றில் எதனையும் அளவு கோலாய்க் கொண்டு மனிதர்களை இறைவன் தரம் பிரிப்பதில்லை.

ஆனால் ஓரே ஓர் அம்சத்தைக் கொண்டு மனிதர்களை அவள் தரம் பிரிக்கிறான். அதுவே பயபக்தியும் நல்லொழுக்கமும் கொண்ட தூயவாழ்வு! ஆம்! இறைவனுக்கும் மனிதனுக்கும் உள்ள தொடர்பு இதனை அடிப்படையாகக் கொண்டதே! இறைவனுக்கு அஞ்சிவாழ்பவர் யாரோ அவரையே கண்ணியமும் உயர்வும் உடையவராக அல்லாஹ் ஏற்றுக்கொள்கிறான்., அவரே அவனிடத்தில் அதிகம் நெருக்கமானவராகிறார். நல்லொழுக்கம் தவறியவர் இறைவனிடம் தரம்தாழ்ந்தவர் மட்டுமல்ல தண்டனைக்கு உரியவரும் கூட!

குர்ஆன் ஓரிடத்தில் கூறுகிறது: ஓ மனிதர்களே! நாம் உங்களை ஓர் ஆண் - பெண்ணிலிருந்து படைத் தோம். பிறகு உங்களைச் சமூகங்களாகவும் கோத்திரங்களாகவும் நாம் ஆக்கியது, நீங்கள் ஒருவருக் கொருவர் அறிமுகமாகிக் கொள்ளும் பொருட்டே! நிச்சயமாக அல்லாஹ்விடத்தில் உங்களில் அதிகக் கண்ணியமானவர் உங்களில் அதிக இறையச்சம் கொண்டவர்தான்! திண்ணமாக அல்லாஹ் அனைத்தையும் அறிந்தவனாகவும் தெரிந்தவனாகவும் இருக்கிறான்” (49: 13)

இதுதான் குர்ஆனின் போதனை. மனித குலத்திற்குச் சிறப்பும் உயர்வும அளிக்கவல்ல இஸ்லாமிய சன்மார்க்கத்தின் அடிப்படைச் சித்தாந்தம்.

மொழி, இனம், நிறம், குலம்-கோத்திரம், பிரதேசம் ஆகியவற்றைக்கொண்டு மனிதர்களிடையே பேதமை பாராட்டும் சித்தாந்தங்கள், பிறப்பால் உயர்வு-தாழ்வைக் கற்பிக்கும் மதங்கள் மனித தர்மத்திற்கே எதிரானவை! இழிவானவை ஆகும்! ஏனெனில் அவற்றை ஏற்ற மனிதன் தன் இனத்தையே இழிவுபடுத்தத் தலைப்படுகிறான்., தன்னினத்தை இழிவுபடுத்துபவன் தன்னையே இழிவுக்குள்ளாக்குகிறான் என்பதல்லாமல் வேறென்ன!

நீங்கள் அல்லாஹ்வின் மீது நம்பிக்கை கொண்டவர்களாயின் இந்த அடிப்படையை உளமார ஏற்றுச் செயல்படுத்துங்கள். செல்வம், செல்வாக்கு, வசதி வாய்ப்புகள் ஆகியவற்றை நீங்கள் பெற்றிருந்தால் அவற்றைக் கொண்டு பெருமையடிக்காதீர்கள். அவற்றை அடையாத மக்களை இழி வாக்கக் கருதாதீர்கள்! இறைவனை அஞ்சி, பாவம் புழிகள் தவிர்த்து வாழும் தூய்மை நிலை - தக்வா உங்களிடம் உள்ளதா என்று பாருங்கள். இதுவே இறைவன் உங்களுக்கு வழங்கிய பேரருள் என்பதைப் புரிந்து கொள்ளுங்கள்.

ஆனால் உங்களின் உள்ளங்களைப் பார்க்கிறான்”

- ஸஹீஹ் முஸ்லிமீன் மற்றோர் அறிவிப்பில் வந்துள்ளது: அவன் உங்கள் உள்ளங்களையும் செயல்களையும் பார்க்கிறான். - ஆக, செயல்கள் சிறப்பாய் இருப்பதுடன் அவற்றின் பின்னணியில் உள்ள எண்ணங்களும் தூய்மையாய் இருக்க வேண்டும் என்பதன் அடிப்படையிலேயே இறைவன் கண்ணியம் அளிக்கிறான்!

இதோ! ஒரே இமாமைப் பின்பற்றி ஒரே வரிசையில் நின்றுதொழும் இரு மனிதர்களைப் பாருங்கள். ஒருவர் தன்னைத் தொழுகையாளி என்று காட்டிக் கொள்வதற்காகப் பள்ளிவாசல் வந்து தக்பீர் கட்டியுள்ளார். அவர் உடலளவில்தான் இங்கு தொழுகை வரிசையில் நிற்கிறார். அவரது உள்ள மும் உணர்வும் வேறெங்கோ சற்றித்திரிகிறது!

இன்னொருவர் வாய்மையோடு தொழுகையில் நிற்கிறார். அவரது உள்ளத்தில் பயபக்தியும் தூய்மையும் நிறைந்துள்ளது.

முதலாமவர் உலகை நாடி வந்துள்ளார்., இரண்டாமவர் இறைஉவப்பைத் தேடி வந்துள்ளார். முதலாமவரின் தொழுகை நிராகரிக்கப்படுகிறது., இரண்டாமவரின் தொழுகை நிறைவான கூலியைப் பெறுகிறது! இந்தவேறு பாட்டிற்கு என்ன காரணம்? உள்ளத்தின் எண்ணம்தான் காரணம்!

நற்சிந்தனையே சமாணுக்குப் பலம்

எண்ணத்தைத் தூய்மையாக்குவதற்கு என்ன வழி என்று நீங்கள் கேட்கலாம். இறைவனின் வல்லமைகளைச் சிந்திப்பதும் அவனது பேராற்றலை நிரூபிக்கும் சான்றுகளின் பக்கம் கவனம் செலுத்துவதும் தான் அதற்கான வழியாகும்.

அல்லாஹ் கூறுகிறான்: திண்ணமாக வானங்கள், பூமி ஆகிய வற்றின் ஒழுங்கமைப்பிலும் இரவு - பகல் மாறிமாறி வருவதிலும் அறிவுடை யோருக்குப் பல சான்றுகள் உள்ளன” (3 : 191) - வேறோர் இடத்தில்,

திண்ணமாக இறைநம்பிக்கை உள்ளவர்களுக்கு வானங்களிலும் பூமியிலும் எண்ணற்ற சான்றுகள் உள்ளன. மேலும் உங்களைப் படைத்த தீவும் (பூமியில்) அல்லாஹ் பரப்புகிற எண்ணற்ற உயிரினங்களிலும் உறுதி கொள்ளும் மக்களுக்குப் பெரும் சான்றுகள் உள்ளன,” (45:3-4)

சிலபொழுது உள்ளத்தில் ஷைத்தானிய ஊசாட்டங்கள் புகுந்து உங்கள் இறைநம்பிக்கையைப் பலவீனப்படுத்தலாம். உடனே இறையாற்றலின் பக்கம் கவனத்தைத் திருப்பி சிந்தனையைச் சீராக்குங்கள்., கூராக்குங்கள். இப் பேரண்டத்தைப் பாருங்கள்! இதனை நிர்வகிப்பவன் யார்? உலகின் நிலைமைகள் எவ்வாறு மாற்றம் அடைகின்றன? காலங்களை ஏற்றயிறக்கங் களோடு இறைவன் எவ்வாறு சமுன்று வரச் செய்கிறான்?

இவ்வாறெல்லாம் சிந்திக்கும்பொழுது - இறைவன் இல்லாமல் இவ்வுலகம் இல்லை., நுண்ணறிவாளனும் சிறந்த நிர்வாகியுமான இறைவனால்தான் இவ்வுலகம் நிர்வகிக்கப்படுகிறது எனும் பேருண்மையை உறுதியாக அறிந்துகொள்வீர்கள்!

இதேபோல் ஷீக்-இறைவனோடு பிற்தொன்றை இணைவைத்தல் எனும் கொடிய பாவத்தை விட்டும் உங்கள் உள்ளத்தைத் தூய்மைப்படுத்துங்கள். உங்கள் மனத்திடம் கூறுங்கள்: மனிதர்கள் யாரும் நமக்கு எவ்வித நன்மையோ தீமையோ அளித்திட முடியாது. அல்லாஹ்வின் கட்டளையை நாம் மீறினால் அவனது தண்டனையிலிருந்து மனிதர்கள் எவரும் நம்மைக் காப்பாற்றவும் முடியாது அவனது கட்டளைக்குக் கீழ்ப் படிந்து வாழ்ந்தால் மனிதர்கள் நமக்கு நற்கூலி வழங்கப்போவதுமில்லை. நமக்கு நற்கூலியோ தண்டனையோ

லாபமோ நஷ்டமோ அளித்திட மனிதர்களால் முடியாது. நம்முடைய செயல்களுக்கு நன்மையோ தண்டனையோ தரும் ஆற்றல் பெற்றவன் அல்லாஹ் ஒருவன்தான்!

இப்படி இருக்கும்பொழுது இணைதுணையற்ற அந்த இறைவனோடு பிறரை ஏன் நாம் இணையாக்க வேண்டும்? நாம் நிறைவேற்றும் வணக்க வழிபாடுகளின் மூலம் மனிதர்களின் பக்கம் நெருக்கம் பெற நாம் ஏன் நாடவேண்டும்?

இறைவனின் உவப்பைப் பெறநாடி வழிபாடு செலுத்தாமல் மனிதர்களின் உவப்பைப் பெறும் எண்ணத்திற்கு உள்ளத்தில் ஏன் இடம் கொடுக்க வேண்டும்? அப்படிச் செய்தால் இறுதியில் ஏமாற்றமே மிஞ்சும்! இறைவனும் நம்மை நேசிக்க மாட்டான்., மனிதர்களையும் நம்மை விட்டு விலகிச் சென்றிருமாறு செய்திடுவான்!

இறைவனையே நாடுவோம். அவனது உவப்பைப் பெறுவதையே இலட்சியமாகக் கொள்வோம்!

அறிவிப்பாளர் அறிமுகம்

அபூ ஹு ரைரா (ரலீ) அவர்கள்

இவர்களின் இயற்பெயர் அப்துர் ரஹ்மான் பின் ஸகீர். இஸ்லாத்தைத் தழுவும் முன்பு இவர்களின் பெயர் அப்துஷ் ஷம்ஸ் (சூரியனின் அடிமை) என்றிருந்தது. நபியவர்கள் அப்துர் ரஹ்மான் (கருணைமிக்க இறைவனின் அடிமை) என்று பெயர் மாற்றம் செய்யுதலாக. அபூ ஹுரைரா என்பது பட்டப்பெயராகும். இந்தப் பெயரின் பின்னணியில் சுவையான கதை ஒன்றுண்டு. அபூ ஹுரைராவே அறிவித்திருக்கிறார்கள்.

நான் என் வீட்டின் ஆடுகளை மேய்த்துக் கொண்டிருந்தேன். என் னிடம் பூனைக் குட்டி ஒன்று இருந்தது. இரவில் எனது அறையில் அதை வைத்திருப்பேன். பகலில் என்னுடன் அதை எடுத்துச் செல்வேன். அதனுடன் விளையாடுவதிலேயே எனது ஓய்வான நேரம் கழியும். இதனைக் கண்ட மக்கள் (பூனையைச் சமந்து திரிபவர்) என்கிற பொருளில் என்னை அபூ ஹு ரைரா என்று அழைக்கலாயினர்”

தவ்ஸ் குலத்தைச் சேர்ந்த இவர்கள் கைபர் யுத்தம் நடைபெற்ற ஹிஜ்ரி 7 ஆம் ஆண்டு இஸ்லாத்தை ஏற்றார்கள். அந்தப் போரிலும் அதன்பிறகு நடந்த அனைத்துப் போர்களிலும் கலந்து கொண்டார்கள். அபூ ஹு ரைரா (ரலீ) அவர்களின் அதிக காலம் நபியவர்களின் சமூகத்திலேயே கழிந்தது. நபிகளாரிடம் இருந்து கல்விஞானம் பெறுவதில் அவர்களுக்கிருந்த அதிக ஆர்வமே அதற்குக் காரணம்! அதனால்தான் ஸஹாபாக்களிலேயே அதிக அளவு நபிமொழிகளை மனனம் செய்திருந்தவர்கள் என்று இவர்கள் பிரபல மானார்கள். அதைக் குறித்து அவர்கள் சொல்கிறார்கள்:

நபித்தோழர்களில் என்னை விடவும் அதிகமாக ஹதீஸ்களை அறிந்தவர் யாரும் இல்லை. ஆனால் இப்பனு உமரைத் தவிர! ஏனெனில் அவர் எழுதிவைத்துக்கொள்வார். நான் எழுதுவதில்லை” - அபூ ஹு ரைரா (ரலீ) அவர்களின் அழைப்பை ஏற்று அவர்களுடைய தாயாரும் இஸ்லாத்தைத் தழுவினார்கள் என்பதும் குறிப்பிடத்தக்கதாகும். அபூ ஹு ரைரா (ரலீ) அவர்களிடம் இருந்து 5304 நபிமொழிகள் அறிவிக்கப்பட்டுள்ளன.

மதீனாவில் வசித்துவந்த இவர்கள் ஹிஜ்ரி 57 ஆம் ஆண்டு 78 வது வயதில் அங்கேயே மரணம் அடைந்தார்கள். மதீனாவின் பக்ஃ மண்ணறையில் அடக்கம் செய்யப்பட்டுள்ளார்கள்.

அருள்சொற்கள் شرح الكلمات

1) உங்களின் உடல்களைப் பார்க்க மாட்டான்: அவற்றின் பேரில் உங்களுக்கு நன்மை அளிப்பதில்லை.	(1) لا ينظر الي أجسامكم : لا يبيكم عليها
1) பூனைக்குட்டி.	(2) هريرة : تصغير هرة

கேள்விகள் - الأسئلة

- 1) மனிதனுக்கு இறைவன் அளிக்கும் கண்ணியத்தின் அடிப்படை என்ன?
- 2) மொழி, இனம், நிறத்தின் அடிப்படையில் அல்லது பிறப்பின் அடிப்படையில் மனிதர்களிடையே உயர்வு - தாழ்வு கற்பிப்பதன் தீய விளைவுகளை விவரிக்கவும்.
- 3) ஒழுக்க மாண்பே உயர்வுக்கு அடிப்படை எனும் சித்தாந்தத்திற்கு குர்ஆன் - ஹதீஸின் ஆதாரங்களைக் கூறவும். அதனால் மனித வாழ்வில் மலரும் நல்ல பயன்களைச் சருக்கமாக எழுதவும்.
- 4) உள்ளத்தைத் தூய்மையாக வைத்துக் கொள்ள உதவும் வழிமுறை என்ன?
- 5) ஷரீக் என்பதன் பொருள் என்ன? அது கொடிய பாவம் என்பதற்கான ஆதாரம் என்ன?
- 6) அறிவிப்பாளரைக் குறித்து நீ அறிந்திருப்பதென்ன?

இறைவழிப்போரும் இலட்சியமும்

۸ - وَعَنْ أَبِي مُوسَى عَبْدِ اللَّهِ بْنِ قَيْسِ الْأَشْعَرِيِّ ۖ قَالَ سَأَلَ رَسُولَ اللَّهِ ﷺ عَنِ الرَّجُلِ يُقَاتِلُ شَجَاعَةً وَيُقَاتِلُ حَمِيَّةً وَيُقَاتِلُ رِيَاءً
أَيُّ ذَلِكَ فِي سَبِيلِ اللَّهِ؟ فَقَالَ رَسُولُ اللَّهِ ﷺ: { مَنْ قَاتَلَ لِيَكُونَ كَلِمَةً لِلَّهِ هِيَ الْعُلْيَا فَهُوَ فِي سَبِيلِ اللَّهِ } مُتَّفَقٌ عَلَيْهِ

ஹதீஸ் 8

அபூ முஸா அப்துல்லாஹ் இப்னு கைஸ் அல்-அன்ஸாரி (ரலி) அவர்கள் அறிவிக்கிறார்கள்: நபி(ஸல்) அவர்களிடம் வினவப்பட்டது: ஒருவன் வீரத்திற்காகப் போர் புரிகிறான்., இன்னொருவன் மனமாச்சரியத்திற்காகப் போர் புரிகிறான்., வேறொருவன் முகஸ்துதிக்காகப் போர் புரிகிறான்., இவர்களில் இறைவழியில் போர் புர்பவர யார்? ” அதற்கு நபி(ஸல்) அவர்கள் இறைமார்க்கம் மேலோங்குவதற்காகப் போர் புர்பவர யாரோ அவர்தான் இறைவழியில் உள்ளவர்” (புகாரி, முஸ்லிம்)

التشريح~தெளிவுரை

இறைமார்க்கம் மேலோங்கித் திகழ்வதற்காக ... எனும் வார்த்தை அல்லாஹ்வுக்காகப் போரிடும் எண்ணத் தூய்மையைச் சுட்டிக்காட்டுகிறது. இதன் அடிப்படையில்தான் இமாம் நவவி (ரஹ்)அவர்கள் இந்த நபிமொழியை இங்கு பதிவு செய்துள்ளார்கள்.

வீரம், மனமாச்சரியம், முகஸ்துதி ஆகிய மூன்று நோக்கங்களில் ஒன்றுக்காகப் போர் செய்வது பற்றி வினவப்பட்டது.

வீரத்திற்காகப் போர் செய்வதன் கருத்து: மாவீரன் ஒருவன் போர்க்களம் புக வேண்டும்., தன்னுடைய வீர சாகசங்களை வெளிப்படுத்த வேண்டும் எனப் பெரிதும் விரும்புகிறான். அதற்கொரு களம் அவனுக்குத் தேவைப் படுகிறது. போர்ச் சூழலை யாரேனும் தோற்றுவிக்கமாட்டார்களா என ஓயாது விரும்புகிறது, அவனது உள் மனம்! இந்த மனநிலையே போர் செய்யுமாறு அவனைத் தூண்டுகிறது!

மனமாச்சரியத்திற்காகப் போர் செய்வதென்பது, மொழி, இனம், நாடு போன்ற குறுகிய மனப்பான்மையின் அடிப்படையில் போர் செய்வதாகும்.

முகஸ்துதிக்காகப் போர் செய்வதென்பது, ஒருவன் தன்னை வீரனென்று எல்லாமக்களும் புகழ்ந்துரைக்க வேண்டும்., தனது வீரத்தைக் கண்டு எல்லோரும் திகைத்திட வேண்டும் என்பதற்காகப் போர் செய்வதாகும்.

இந்த மூன்று மனிதர்களையும் வரிசையாகக் குறிப்பிட்டு நபி(ஸல்) அவர்கள் பதிலளிக்கவில்லை. காரணம், போர் செய்வதற்கு இன்னும் பலகாரணங்கள் இருக்கலாம். மண்ணாசை. பெண்ணாசை, பொன்னாசை போன்ற பேராசைகளினால் போர்கள் நடைபெற்ற வரலாறுகள் பல உண்டு. இன்றைய இணைய தள யுகத்திலும் பேராசையினாலும் ஆதிக்க வெறியினாலும் ஆங்காங்கே பயங்கரப் போர்களும் பேரழிவுகளும் நிகழ்ந்து கொண்டிருப்பதை நாம் காண்கிறோம்.

இவ்வாறாகப் போரில் குதித்திடத் தூண்டுகோலாக அமையும் எண்ணங்கள் ஏராளமுண்டு. ஆனால் அல்லாஹ்வின் பாதையில் போர் செய்வது என்பதென்ன? அதற்கான அளவுகோல் என்ன? இந்தக் கேள்விக்கு நபி (ஸல்)அவர்கள் ஒரே வரியில் விளக்கம் அளித்தார்கள். அதுதான் - இறைமார்க்கம் உலகில் மேலோங்கிட வேண்டும் எனும் இலட்சியத்திற்காகப் போர் செய்வது! இந்த இலட்சியத்தின் அடிப்படையிலான போர்தான் ஜஹாத் .ஃபீ ஸபீலில்லாஹ் எனும் இறைவழிப்போர்! இந்தப்போரில் இறங்குபவன் தான் இறைவழிப்போர் செய்பவன்!

ஆனால் இந்த உண்மையைப் புரியாத காரணத்தால் ஜஹாத் தொடர்பாக மக்களிடையே பல தவறான கருத்துகள் நிலவுகின்றன. அவற்றைச் சுட்டிக்காட்டுவது நமது கடமையாகும்.

சிலர் நாங்கள் சமுதாயத்திற்காக ஜஹாத் செய்கிறோம் என்று வீரம் பேசுகிறார்கள். இங்கே நாம் கவனிக்க வேண்டியது, அந்தச் சமுதாயம் தனது வாழ்க்கை முறையை இஸ்லாத்தின் அடிப்படையில் அமைத்துள்ளதா? இல்லையா? என்பதுதான்! இஸ்லாத்தின் வழிகாட்டலைவிட்டும் சமுதாயம் விலகிச் செல்கிறதெனில், தீமைகளிலும் பாவங்களிலும் முழுகிக் கிடக்கிற தெனில், அந்தச் சமுதாயத்திற்காகப் போர் புர்பது அல்லாஹ்வின் பாதையில் எனும் இலக்கணத்தின் கீழ் வராது! இனவாதத்தின் அடிப்படையிலான அறியாமைக் காலத்துப் போராகவே அது கருதப்படும்!

அரேபிய நாடுகளைச் சேர்ந்த சிலர், நாங்கள் அரேபிய சமுதாயத்திற்காக - அரபிமொழி ரீதியான சகோதரத்துவத்திற்காகப் போர் செய்கிறோம் என்கின்றனர். இதுவும் இனவாதத்தின் அடிப்படையிலான போர்தான்! இஸ்லாம் மார்க்கம், ஏகத்துவக் கொள்கை ரீதியான சகோதரத்துவத்தைப் போதிக்கிறதே தவிர, மொழி, இன, பிரதேச ரீதியான சகோதரத்துவத்தை அல்ல!

இன்னும் சிலர் நாங்கள் தாய் நாட்டிற்காக ஜிஹாத் செய்கிறோம் என்று முழுக்கமிடுகின்றனர். இதில் - ஏகத்துவக் கலிமாவை ஏற்றுக்கொண்ட ஒருமுஸ்லிமுக்கும் நிராகரிப்பாளனுக்கும் என்னவேறுபாடு இருக்க முடியும்? ஒருமுஸ்லிம் தனது தாய் நாட்டிற்காகப்போர் புரிந்தால் நிராகரிப்பாளன், அவனது தாய்நாட்டிற்காகப் போர் புரிகிறான். என்ன வித்தியாசம் இருவருக்கும்? தாய்நாட்டை நேசிப்பது ஈமானின் ஓர் அம்சமாகும் எனச் சொல்லப் படுவது நபியவர்களின் பெயரில் இட்டுக்கட்டப்பட்ட பொய்ச் செய்தியாகும்.

எனவே இறைமார்க்கத்தை மேலோங்கச் செய்யவேண்டும் எனும் இலட்சியத்தை விடுத்து இதர நோக்கங்களுக்காக மேற்கொள்ளப்படும் போர்கள் புனிதப் போர்கள் அல்ல., அவற்றில் கலந்துகொண்டு கொல்லப் படுபவன் இறைவனுக்காக உயிர் நீத்த ஷஹீத் - தியாகி அல்லன். இவ்வுலக வாழ்வையும் கிறிஸ்தவன்., மறுவுலக வாழ்வையும் பெரும் நஷ்டத்திற் குள்ளாக்கியவன் என்றே அவன் கருதப்படுவான்!

தற்காப்புப் போரின் நிலை என்ன என்று இங்கு ஒரு கேள்வி எழலாம். அதாவது, உங்களை ஒருவன் கொலை செய்ய வருகிறான்., அல்லது உங்கள் நாட்டைவிட்டு உங்களை வெளியேற்றிடப் போர் தொடுத்து வருகிறான். அல்லது உங்கள் வீட்டில் புகுந்து சொத்துக்களைக் கொள்ளையடித்துச் செல்ல வருகிறான்., அல்லது உங்கள் மனைவி - மக்களை மானபங்கப்படுத்தும் தீய எண்ணத்துடன் நுழைகிறான் என்றால் நீங்கள் அவனை எதிர்த்துப்போர் புரியத்தான் வேண்டும்., தாக்கிடத்தான் வேண்டும்!

ஒருதடவை நபியவர்களிடம், ஒருவன் எனது வீடு புகுந்து தாக்குதல் தொடுத்தால் நான் என்ன செய்ய வேண்டும் என்று கேட்கப்பட்டது. அதற்கு நபியவர்கள், நீ அவனை எதிர்த்து பதில் தாக்குதல் தொடுத்திரு என்றார்கள்”

அப்பொழுது அவன் என்னைக் கொன்றால்?”

அவன் உன்னைக் கொன்றால் நீ ஷஹீத் எனும் வீரத் தியாகி”

நான் அவனைக் கொன்றால்?”

நீ அவனைக் கொன்றால், அவன் நரகத்தில் வீழ்வான்” எனப்

பதில் அளித்தார்கள் நபி (ஸல்) அவர்கள் (நூல்: முஸ்லிம்)

- ஏனெனில் அவன் அட்டூழிக்காரன்., அநியாயக்காரன்! அவன் முஸ்லிமாக இருந்தாலும் சரியே! அதற்கான தண்டனை நரகமே!

உங்களை உங்கள் நாட்டைவிட்டு - வீட்டை விட்டு வெளியேற்ற வருபவனை எதிர்த்து நீங்கள் போர்புரிவதும் அவனைக் கொல்வதும் அனுமதிக்கப்பட்ட ஒன்றே! அவன் ஒருமுஸ்லிமாக இருந்தாலும் சரியே என்று சொல்கிற பொழுது, ஒருமுஸ்லிமைக் கொல்வது எப்படி அனுமதிக்கப்பட்டதாகும்? என்று கேட்காதீர்கள். அவன் ஒரு முஸ்லிம் - இறைநம்பிக்கை உடையவன் என்பது உண்மையெனில் பிற்தொரு முஸ்லிமின் உடைமைகளைக் கொள்ளை அடித்திடவும் அவன் வீட்டுப்பெண்களை மானபங்கப்படுத்திடவும் எப்படித் துணிந்தான்? ஈமான் எனும் இறைநம்பிக்கையும் இத்தகைய மாபாதகச் செயலும் ஓரிடத்தில் ஒன்றிணைவது சாத்தியமானதல்லவே!

நபி(ஸல்) அவர்கள் சொன்னார்கள்: ஒருமுஸ்லிமைத் தீட்டுவது தீய செயலாகும். அவனோடு போர்புரிவது குஃபர்- இறைநிராகரிப்பாகும் ” (நூல்: ஸஹீஹு ல் புகாரி)

அது மட்டுமல்ல, இப்படி ஒருமுஸ்லிம் மீது கொடுமையிழைக்க வரும் கொடியவனைத் தடுத்து நிறுத்தாமல்- அவனை எதிர்த்துப் போரிடாமல் கை கட்டி - வாய் பொத்தி மௌனமாக இருந்தோமானால் கொடுமை யாளர்களின் கை மேலோங்கி விடும்., பூமியெங்கும் அராஜகமும் குழப்பமும் தான் தலை விரித்தாடும்!

ஆக, தற்காப்புப் போரின் நிலைவேறு! வேறு வகையான போர் எனில் அதில் இறைவனுக்காக, அவனது மார்க்கத்திற்காக எனும் எண்ணத் தூய்மை இருக்க வேண்டும். எண்ணத் தூய்மையே எல்லாவற்றிற்கும் அடிப்படை!

அறிவிப்பாளர் அறிமுகம்

அபு முஸா அல் அஷ்அரி (ரலி) அவர்கள்

இவர்களின் இயற்பெயர் அப்துல்லாஹ். கைபர் வெற்றியின் பொழுது நபி (ஸல்) அவர்களைச் சந்தித்து இஸ்லாத்தை ஏற்றார்கள். அபீஸீனியாவுக்கு ஹிஜ்ரத்தை மேற்கொண்டவர்களில் இவரும் ஒருவர். இவரை நபி (ஸல்) அவர்கள் யமன் தேசத்தின் சில பகுதிகளுக்கு ஆளுநராக நியமித்தார்கள். பிறகு உமர் (ரலி) அவர்கள் தமது ஆட்சிக் காலத்தில் பஸரா வுக்கு ஆளுநராக அவரையே நியமித்தார்கள். அபு முஸா (ரலி) அவர்களின் முலமே இஸ்பஹான் மற்றும் அஹ்வாஸ் ஆகிய தேசங்கள் வெற்றி கொள்ளப்பட்டன. பிறகு உஸ்மான் (ரலி) அவர்களால் கூஃபா நகருக்கு ஆளு நராக நியமிக்கப்பட்டார்கள். பிறகு அலீ (ரலி) அவர்களின் ஆட்சிக் காலத் தில் அலீ (ரலி) மற்றும் முஅவியா (ரலி) இருசாராருக்கும் சமரசம் செய்வதற்காக நியமிக்கப்பட்ட இரு பிரமுகர்களில் இவர்கள் ஒருவர்! பிறகு எந்த அணியிலும் சேராமல் இவர் ஒதுங்கிக் கொண்டார்!

ஃபிக்ஹு சட்டங்களை அதிகம் தெரிந்தவர்., குர்ஆனை கற்றறிந்ததுடன் அழகிய ராகத்துடன் அதை ஓதுபவர்களில் ஒருவராகவும் திகழ்ந்தார்கள். இவர்களிடம் இருந்து 360 நபிமொழிகள் அறிவிக்கப்பட்டுள்ளன. அல்லஹ் நகரை வெற்றிகொண்ட பிறகு மக்கா திரும்பிய இவர்கள் ஹிஜ்ரி 50 ஆம் ஆண்டு மரணமார்கள்.

அருஞ்சொற்கள் - شرح الكلمات

1) வினவப்பட்டது: வினவியவர்: லாஹிக் பின் எம்றா-அல்பாஹிலி (ரலி)	1) سئل: السائل هو لاحق بن ضمرة الباهلي
2) மாச்சரியம்: பிடிவாதம், ரோஷம், தன் இனத்திற்குச் சார்பாக வாதாடுதல்	2) حمية: أنفة وغيرة و محاماة عن عشيرته
3) முகஸ்துதி: தன் போர்த் திறனைப் பிறருக்குக் காண்பிப்பதற்காக!	3) رياء: مرءاة ليري قتاله
4) அல்லாஹ்வின் வாக்கு: இறைமார்க்கம்.	4) كلمة الله: دين الله

கேள்விகள் - الاسئلة

- 1) வீரத்திற்காக, மனமாச்சரியத்திற்காக, முகஸ்துதிக்காக போர் புரிவதன் கருத்துக்களை விவரிக்கவும்.
- 2) இறைவழிப்போர் குறித்து மக்களிடையே உள்ள தவறான கருத்தை விளக்கவும். இறைவழிப்போரின் இலக்கணத்தின் கீழ் வராத போர்கள் சிலவற்றைக் கூறவும்.
- 3) தற்காப்புப் போரின் சட்டநிலை என்ன? அதன் ஆதாரத்தை விளக்கவும்.

இருவரும் குற்றவாளிகளே!

9 - وَعَنْ أَبِي نُفَيْعِ بْنِ الْحَارِثِ الثَّقَفِيِّ رضي الله عنه أَنَّ النَّبِيَّ صلى الله عليه وسلم قَالَ : { إِذَا تَقَى الْمُسْلِمَانِ بَسِيئَتَيْهِمَا فَالْقَاتِلُ وَالْمَقْتُولُ فِي النَّارِ ، قُلْتُ : يَا رَسُولَ اللَّهِ هَذَا الْقَاتِلُ فَمَا بِالْمَقْتُولِ؟ قَالَ : إِنَّهُ كَانَ حَرِيصًا عَلَيَّ قَتَلَ صَاحِبِي { مَتَّفَقٌ عَلَيْهِ

ஹதீஸ் 9

ஆ பக்ரா நுஃபையிப்து ஹாரிஸ் (ரலி) அவர்கள் அறிவிக்கிறார்கள்: நபி (ஸல்) அவர்கள் அருளினார்கள்: இரண்டு முஸ்லிம்கள் தங்களின் வாட்களைக் கொண்டு மோதிக் கொண்டார்கள் எனில் கொல்பவனும் கொல்லப் படுபவனும் நரகம்தான் செல்வர்., நான் கேட்டேன்: அல்லாஹ்வின் தூதரே! இவனோ கொலை செய்தவன்., கொலைசெய்யப்பட்டவனின் நிலை என்ன? (அவன் ஏன் நரகம் செல்லவேண்டும்?) அதற்கு நபி(ஸல்) அவர்கள் பதிலளித்தார்கள்: நிச்சயமாக அவன் தன் சகோதரனைக் கொலைசெய்யப் பெரிதும் ஆசைப்பட்டவனாக இருந்தான்” (நூல்: புகாரி, முஸ்லிம்)

التشريح - விதிகளின் விவரம்

இரண்டு முஸ்லிம்கள் தங்களின் வாட்களைக்கொண்டு மோதிக் கொண்டால் ... என்பதன் கருத்து இருவரும் பரஸ்பரம் கொலை செய்யும் எண்ணத்தில் வாளை உருவித் தாக்குதல் தொடுத்தனர் என்பதாகும். வாட்கள் என்று சொல்லப்பட்டிருப்பது ஓர் எடுத்துக்காட்டிற்காகவே! கத்தி, துப்பாக்கி, கைக்குண்டுபோன்ற ஆயுதங்களைப் பயன்படுத்துவதையும் இது உள்ள டக்கும்.

கொலைக்குப் பயன்படுத்தப்படும் ஆயுதத்தைக் கையிலேந்தி முஸ்லிம்கள் இருவர் மோதிக் கொண்டு ஒருவர் மற்றவரைக் கொலைசெய்தால், கொன்றவன் - கொல்லப்பட்டவன் இருவருமே நாளை மறுவுலகில் நரக வேதனை எனும் கொடிய தண்டனைக்கு ஆளாக நேரிடும்!

ஆனால் இங்கு ஒரு கேள்வி எழுகிறது: அதாவது கொலை செய்தவனுக்கு தண்டனை கொடுக்க வேண்டியதுதான். இதில் நியாயம் உண்டு. ஏனெனில் அவன் வேண்டுமென்றே ஓர் இறைநம்பிக்கையாளனைக் கொலை செய்துள்ளான். அதற்கான தண்டனையிலிருந்து அவன் தப்பிட முடியாதுதான்! குர்ஆனில் அல்லாஹ் கூறுகிறான்:

قَالَ تَعَالَى { وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا } [سُورَةُ النَّسَاءِ آيَةَ 93]

ஓர் இறைநம்பிக்கையாளரை ஒருவன் வேண்டுமென்றே கொலை செய்து விட்டால் அவனுக்குரிய தண்டனை நரகமாகும். அதில் அவன் நிரந்தரமாக வீழ்ந்துகிடப்பான். மேலும் அல்லாஹ் அவன் மீது கோபம் கொண்டான்., சபித்தான். மேலும் பெரியதொரு தண்டனையையும் அவனுக்காகத் தயார் செய்து வைத்துள்ளான் ” (குர்ஆன்: 4 : 93)

ஆனால் கொலை செய்யப்பட்டவனுக்கு ஏன் தண்டனை, மறுமையில்? இதுபற்றி நபி(ஸல்) அவர்களிடம் வினா எழுப்பினார்கள், அபூ பக்ரா (ரலி) - இவனோ கொலை செய்தவன்., கொலைசெய்யப்பட்டவனும் ஏன் நரகம் செல்ல வேண்டும்?”

கொலை செய்யப்பட்டவன் நரகத்தில் வீசியெறியப்படுவான் என்பது தெளிவான-நியாயமான தீர்ப்பாகும். தெளிவான விஷயத்தை முதலில் ஏற்றுக் கொண்டு, அதன் பிறகு சந்தேகத்திற்கு விளக்கம் கேட்டுள்ளார், அபூ பக்ரா (ரலி) அவர்கள்!

இவ்விதத்தில் நம்மில் பெரும்பாலோரின் சிந்தனைப் போக்கு எப்படி இருக்குமெனில், ஐயோ! இவன் கொல்லப்பட்டுவிட்டான்., இவனுக்கு என்ன தண்டனை வேண்டிக்கிடக்கிறது? என்றுதான் சிந்திப்பார்கள். பலரும் - கொலை செய்தவன் மீதுதான் கோபம் கொள்வர். அவனைத் தண்டித்தேயாக வேண்டுமென்பார்கள். கொலை செய்யப்பட்டவன் மீது பெரிதும் இரக்கம் காட்டுவார்கள். ஐயோ! பாவம் அவன்! எனப் பரிந்தே பேசுவார்கள்.

ஆனால் நபி (ஸல்) அவர்கள் நியாயமான பதிலை அளித்தார்கள். அது அறிவுப்பூர்வமான தீர்ப்பும்கூட! அதன் காரணத்தையும் சொன்னார்கள்: நச்சியமாக அவன் தன் சகோதரனைக் கொல்வதற்குப் பெரிதும் ஆசை கொண்டிருந்தான்” -அதாவது தன்னுடைய சகோதரனைத் தீர்த்துக் கட்டிவிட வேண்டுமென துடித்துக் கொண்டிருந்தான். அதனால்தான் கொடுவாளைக் கையிலேந்தினான்! ஆனால் நடந்தது வேறு. இவனுடைய சகோதரன் முந்திக் கொண்டான்., அவ்வளவுதான்!

எண்ணத்தின் அடிப்படையிலேயே செயல்கள் அனைத்தும் எடைபோடப்படும் என்பதற்கு இந்நபிமொழியில்-இந்தவாக்கியமே ஆதாரம். இதேவகையில்தான்-

قَالَ النَّبِيُّ ﷺ : مَنْ قُتِلَ دُونَ دَمِهِ فَهُوَ شَهِيدٌ ، وَمَنْ قُتِلَ دُونَ مَالِهِ فَهُوَ شَهِيدٌ - أَخْرَجَهُ أَبُو دَاوُدَ وَ التِّرْمِذِيُّ وَ غَيْرُهُ

எவர் தன் உயிரைக் காப்பதற்கான போரில் கொல்லப்பட்டாரோ அவர் ஷஹீத் - வீரமரணம் அடைந்தவர். எவர் தன் குடும்பத்தாரைக் காப்பதற்கான போரில் கொல்லப்பட்டாரோ அவரும் வீரமரணம் அடைந்தவர். எவர் தன் சொத்துக்களைப் பாதுகாப்பதற்கான போரில் கொல்லப்பட்டாரோ அவரும் வீர மரணம் அடைந்தவர்” எனும் நபிமொழியிலும் -

உனது சொத்துக்களை அபகரிப்பதற்காக வந்தவனை எதிர்த்து நீ போராடும்பொழுது அவன் உன்னைக் கொன்றுவிட்டால் நீ ஷஹீத் - வீரமரணம் அடைந்தவனாவாய் ” என்கிற நபிமொழியிலும்,

-கொலையுண்டவனுக்கு உயர் அந்தஸ்து வழங்கப்பட்டிருப்பது நியயத் - எண்ணத் தூய்மையின் அடிப்படையிலேயே என்பதைஎளிதில் புரிந்து கொள்ளலாம்.

ஏனெனில், உயிர், உடைமை, மானம் ஆகியவற்றிற்கு ஆபத்து நேர இருந்த சூழ்நிலையில்தான் இவர்கள் ஆயுதமேந்தினார்கள்., தற்காப்புக்காக! இது ஆகுமான நடவடிக்கை மட்டுமல்ல., அவசியம் மேற்கொள்ள வேண்டிய கண்டிப்பான நடவடிக்கையும்கூட!

கொலைவெறியுடன் வீட்டினுள் நுழைந்த கொடியவனைச் சம்மா விட்டு வைக்க முடியுமா? கொள்ளையடிக்க வந்தவனையும் காமவெறியுடன் வீடு நுழைந்தவனையும் தாக்கி வீழ்த்தாமல் வேடிக்கை பார்த்துக்கொண்டா இருக்க முடியும்?

இவர்கள் ஆயுதமேந்தியது கட்டாயச் சூழ்நிலையில்! இந்த வகையில் இவர்களது எண்ணம் - நியயத் குற்றமற்றது., தூய்மையானது. இதனடிப் படையிலேயே இவர்களைக் குறித்து ஷஹீத் - நீதிக்காகப் போராடி மடிந்தவர்கள் என்று இந்நபிமொழியில் புகழ்ந்துரைக்கப்பட்டுள்ளது.

இந்த நபிமொழியில் - இன்னும் சிலவிஷயங்கள் தெரிய வருகின்றன: நபியவர்கள் அறிவுரை வழங்கும் பொழுது நபித்தோழர்கள் மிகுந்த ஆர்வத்துடனும் கருத்தூன்றியும் கேட்பார்கள். அதனால்தான் ஆய்வுரீதியான சந்தேகங்கள் அவர்களின் உள்ளத்தில் எழுந்தன. அவைபற்றி உடனுக்குடன் நபியவர் களிடம் கேள்விகள் கேட்டு விளக்கம் பெற்றார்கள்., பிறகுக்கும் கற்றுக் கொடுத்தார்கள்.

இந்தவகையில் இறைவசனங்கள் மற்றும் நபிமொழிகள் தொடர்பாக எழுகிற நியாயமான எந்த ஐயமானாலும் அதற்குரிய விளக்கம் குர்ஆன் - ஹதீஸ்களிலேயே நேரடியாக நமக்குக் கிடைத்துவிடுகிறது. அல்லது நபித்தோழர்களால் இதுபோல் கேள்வி கேட்கப்பட்டு - பதிலளிக்கப்பட்ட ரீதியில் கிடைத்து விடுகின்றன!

எனவே எந்தவொரு சந்தேகமானாலும் அதற்கான விளக்கத்திற்கு முறையான ஆய்வை மேற்கொள்வது நமது கடமை. தீர்வு கிடைக்காத - காணமுடியாத சிக்கலான பிரச்சனை என்று எதுவும் குர்ஆன் - ஹதீஸில் கிடையாது. எங்கேனும் தெளிவின்மை தொடர்கிறதெனில் நமது அறிவாற்றலின் பலவீனமே அல்லது ஆய்வாற்றலின் குறைபாடே அதற்குக் காரணமாகும்!

அறிவிப்பாளர் அறிமுகம்
நுஃபய் பின் ஹாரிஸ் (ரலீ) அவர்கள்

நுஃபய் பின் ஹாரிஸ் (ரலீ) அவர்களின் பட்டப்பெயர்தான் அபூ பக்ரா என்பது. இவரது தந்தை பெயர் மஸ்ரூஹ் என்றும் சொல்லப்பட்டுள்ளது. நபி(ஸல்) அவர்கள் தாயிப் நகரை முற்றுகையிட்டிருந்தபொழுது நுஃபய் பின் ஹாரிஸ் (ரலீ)அவர்கள். தண்ணீர் இறைக்கப்பயன்படும் கப்பியின் துணை கொண்டு கோட்டைச் சுவரிலிருந்து வெளியே வந்தார்கள்! (பக்ரா என்றால் தண்ணீர் இறைக்கும் கப்பி என்று பொருள்) அன்றில் இருந்து - தண்ணீர்க்கப்பியின் கயிற்றைப் பற்றியவர் என்ற பொருளில் அபூ பக்ரா என்று அழைக்கப் பட்டார்கள். இஸ்லாத்தைத் தழுவின இவர்களுக்கு நபியவர்கள் விடுதலை அளித்தார்கள். சிறப்புக்குரிய நபித்தோழர்களில் ஒருவராகக் கணிக்கப்படும் நுஃபய் (ரலீ) அவர்கள் மரணம் அடைந்தது. ஹிஜ்ரி 51 அல்லது 52 ஆம் ஆண்டு பலராவில்! இவர்களிடம் இருந்து 232 நபிமொழிகள் அறிவிக்கப்பட்டுள்ளன.

شرح الكلمات

1) இருமுஸ்லிம்கள் பரஸ்பரம் ஒருவர் கொல்ல நாடினர்.	மோதிக்கொண்டனர்: மற்றொரு வரைக் கொல்ல நாடினர்.	(1) النقي المسلمان: قصد كل منهما قتل صاحبه
2) நிலைமை: விஷயம்,		(2) البال: الحال والشأن
3) பெரிதும் நாட்டம் அவனது ஆர்வம் அதிகமாக இருந்தது.	கொண்டிருந்த தான்:	(3) كان حريصا: قد اشتد رغبته

الاسئلة - கேள்விகள்

- 1) முஸ்லிம்கள் தங்களிடையே போரிடுவதால் ஏற்படும் தீய விளைவுகளை விவரிக்கவும்.
- 2) இந்த நபிமொழியில் - கொலைசெய்யப்பட்டவனுக்கும் தண்டனை உண்டு என்று சொல்லப்பட்டதன் அடிப்படை என்ன?
- 3) ஒருவனது மனத்தில் தீமைசெய்யும் எண்ணம் வந்தது., ஆனால் செயலில் இறங்கவில்லை - இப்படிப்பட்டவனுக்குத் தண்டனை உண்டா?
- 4) இந்நபிமொழியின் படிப்பினைகள் சிலவற்றை எழுது.
- 5) அறிவிப்பாளர் குறித்து நீ அறிந்திருப்பதென்ன?

ஜமாஅத்துடன் தொழுவது கடமையே!

١٠ - وَعَنْ أَبِي هُرَيْرَةَ رضي الله عنه قَالَ: قَالَ رَسُولُ اللَّهِ ﷺ: صَلَاةُ الرَّجُلِ فِي جَمَاعَةٍ تَزِيدُ عَلَيَّ صَلَاتِهِ فِي بَيْتِهِ وَصَلَاتِهِ فِي سُوْقِهِ بَضْعًا وَعَشْرَيْنَ دَرَجَةً وَذَلِكَ أَنَّ أَحَدَكُمْ إِذَا تَوَضَّأَ فَأَحْسَنَ الوُضُوءَ ثُمَّ أَتَى الْمَسْجِدَ لَا يَنْهَرُهُ إِلَّا الصَّلَاةُ ، لَا يُرِيدُ إِلَّا الصَّلَاةَ لَمْ يَخْطُ خَطْوَةً إِلَّا رُفِعَ لَهُ بِهَا دَرَجَةٌ وَحُطَّ عَنْهُ بِهَا خَطِيئَةٌ حَتَّى يَدْخُلَ الْمَسْجِدَ فَإِذَا دَخَلَ الْمَسْجِدَ كَانَ فِي الصَّلَاةِ مَا كَانَتِ الصَّلَاةُ هِيَ تَحْسِبُهُ ، وَ الْمَلَائِكَةُ يُصَلُّونَ عَلَيَّ أَحَدِكُمْ مَا دَامَ فِي مَجْلِسِهِ الَّذِي صَلَّى فِيهِ يَقُولُونَ: اللَّهُمَّ ارْحَمْهُ اللَّهُمَّ اغْفِرْ لَهُ ، اللَّهُمَّ تَبَّ عَلَيْهِ ، مَا لَمْ يُؤْذِ فِيهِ ، مَا لَمْ يُحْدِثْ فِيهِ { متفق عليه وهذا لفظُ مُسْلِمٍ وَقَوْلُهُ صَلَّى اللَّهُ عَلَيْهِ وَسَلَّمَ: { يَنْهَرُهُ } هُوَ بَفَتْحِ الْبَاءِ وَالْهَاءِ وَالزَّاءِ : أَيُ يُخْرِجُهُ وَيُنْهَضُهُ

ஹதீஸ் 10

அபூ ஹு ரைரா (ரலீ) அவர்கள் அறிவிக்கிறார்கள்: நபி(ஸல்) அவர்கள் கூறினார்கள்: ஒருமனிதர் ஜமாஅத் துடன் நிறைவேற்றும் தொழுகை, அவர் தனது வீட்டில் தொழும் தொழுகையை விடவும் தனது கடைத் தெருவில் தொழும் தொழுகையை விடவும் இருபதுக்கும் அதிகமான அந்தஸ்துகளைப் பெறுகிறது.

அதற்குக் காரணம், ஒருவர் அழகாக உடூ செய்குகொண்டு பிறகு பள்ளிவாசல் நோக்கி வருகிறார் எனில் - தொழுகையைத் தவிர வேறுதவிர அவரை வெளிக்கிளப்பவில்லை என்றிருந்தால், அவர் எடுத்து வைக்கும் ஒவ்வொரு எட்டுக்குப் பகரமாக நிச்சயமாக அவருக்கு ஓர் அந்தஸ்தை அல்லாஹ் உயர்த்துகிறான்., ஒரு குற்றத்தை அவரை விட்டும் அகற்று கிறான். இது பள்ளிவாசலில் அவர் நுழைவது வரையிலாகும்.

பள்ளிவாசலில் நுழைந்துவிட்டாரெனில் - தொழுகை அவரை அங்கு தடுத்து வைத்திருக்கும் காலம் வரையில் அவர் தொழுகையில் ஈடுபட்டி ருப்பதாகவே கருதப்படுவார். மேலும் உங்களில் ஒருவர்தான் தொழுகை இடத்தில் இருந்து கொண்டிருக்கும்காலமெல்லாம் மலக்குமார்கள் அவருக் காகப் பாவமன்னிப்புக் கோரிப்

பிரார்த்தனை செய்த வண்ணம் இருக்கிறார்கள்: யா அல்லாஹ், இவருக்கு அருள் பொழுந்திடு! இவரது பாவத்தை மன்னித்திடு. இவரது பாவமன்னிப்புக் கோரிக்கையை ஏற்றிடு என்று!-அந்த இடத்தில் இவர் யாருக்கும் தொல்லை கொடுக்காமலும் உனது முறியாமலும் இருக்கும் வரையிலாகும் இது” (நூல்: புகாரி, முஸ்லிம்)

التشريح - தெளிவுரை

இஸ்லாத்தின் ஐம்பெரும் கடமைகளுள் தொழுகையும் ஒன்று. இது நாள்தோறும் ஐந்து நேரம் கடமையாக்கப்பட்டுள்ளது. இந்தக் கடமையான தொழுகையைப் பள்ளிவாசல் சென்று இமாம் - ஜமாஅத்துடன் சேர்ந்து நிறைவேற்ற வேண்டும். அதாவது ஒருவரை இமாமாக -தலைவராக முன்னிருத்தி அவர் பின்னால் எல்லோரும் அணிவகுத்து நின்று கூட்டான முறையில் நிறைவேற்றுவது கடமை. இத்தகையக் கூட்டுத் தொழுகையின் அவசியத்தையும் சிறப்பையுமே இந்நபிமொழி எடுத்துரைக்கிறது.

இமாம் - ஜமாஅத்துடன் நிறைவேற்றும் ஒரு தொழுகைக்கு இருபது சொச்சம் (மற்றோர் அறிவிப்பின்படி) இருபத்தேழு நன்மைகள் வழங்கப்படுகின்றன. ஏனெனில் ஜமாஅத்துடன் தொழுவதென்பது அல்லாஹ் விதித்த முக்கியமானதொரு கடமை., அதனைப் பேணுவதற்கே இத்துணை சிறப்பு!

சீலரிடம் தவறான கருத்தொன்றுள்ளது. அதாவது ஜமாஅத்துடன் தொழுவது கடமையானதல்ல., ஸுன்னத்தானது - சிறப்பானது மட்டுமே என்று வாதிடுகின்றனர். அதற்கு இதுபோன்ற நபிமொழிகளை ஆதாரமாகக் காட்டுகின்றனர்.

அதற்குரிய பதில் இதுதான்: ஒரு பொருளுக்குச் சிறப்பு சேர்ப்பதனால் அது கடமையானதல்ல என்றாகாது. தவ்ஹீத் எனும் ஏகத்துவக் கொள்கையின் சிறப்பு குறித்து எத்தனையோ நபிமொழிகள் பேசுகின்றன. அதனால் தவ்ஹீத் கொள்கை கடமையானதல்ல என்றாகிவிடுமா? கடமைகளிலெல்லாம் அதிமுக்கிய கடமை தவ்ஹீத்தானே! அஃதன்றி எந்த அமலும் ஏற்றுக் கொள்ளப்படுவதில்லையே! அத்துடனே அதற்குச் சிறப்புகளும் உண்டு. சிறப்புகள் என்பன பயன்களையும் விளைவுகளையும் பொருத்ததாகும்.

எனவே இறைமார்க்க அறிஞர்கள் பெரும்பாலோரின் கருத்து, ஜமாஅத் துடன் தொழுவது கடமை என்பதே! இதுவே ஆதாரப் பூர்வமானது. ஒருமுஸ்லிம் பள்ளிவாசல் சென்று ஜமாஅத்துடன் சேர்ந்துதான்-கடமையான ஐந்து நேரத் தொழுகைகளை நிறைவேற்றவேண்டுமென்று குர்ஆனும் பலநபிமொழிகளும் வலியுறுத்துகின்றன! அல்லாஹ் குர்ஆனில் கூறுகிறான்:

قَالَ تَعَالَى : وَإِذَا كُنْتَ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَائِفَةٌ مِنْهُمْ مَعَكَ وَ لِيَأْخُذُوا حِزْبَهُمْ فَإِذَا سَجَدُوا فَلْيَكُونُوا مِنْ وِرَائِكُمْ وَ لَتَأْتِ طَائِفَةٌ أُخْرَى لَمْ يُصَلُّوا فَلْيُصَلُّوا مَعَكَ وَلْيَأْخُذُوا حِزْبَهُمْ وَ أَسْلِحَتْهُمْ (سورة النساء 102)

மேலும் (நபியே) நீர் முஸ்லிம்களிடையே இருக்கும்பொழுது (போர் நிலையில்) அவர்களுக்குத் தொழுவதைப் பீராயின் அவர்களில் ஒரு குழுவினர் தங்களுடைய ஆயுதங்களை ஏந்திக்கொண்டு உம்மோடு நிற்க வேண்டும். பிறகு அவர்கள் சஜ்ஜ து செய்து (தொழுகு) முடித்துவிட்டால் பின்னால் சற்று விலகிச் சென்றிட வேண்டும். தொழாமல் இருக்கும் மற்றொரு குழுவினர் வந்து உம்மோடு தொழ வேண்டும். அத்துடன் அவர்களும் முன்னெச்சரிக்கையாக தம் ஆயுதங்களை ஏந்திக் கொண்டிருக்க வேண்டும்.

(4 : 102)

- இவ்வாறு போர்ச் சூழ்நிலையிலேயே ஜமாஅத்துடன் தொழுவதை அல்லாஹ் கடமையாக்கியுள்ளபொழுது சாதாரண காலத்தில் அதன் கடமை இன்னும் முக்கியத்துவம் பெறுவது தெளிவான ஒன்றாகும்.

ஜமாஅத்துடன் தொழுவதற்கு இத்துணை சிறப்பு வழங்கப்படுவதன் காரணத்தையும் இந்நபிமொழி தொடர்ந்து குறிப்பிடுகிறது: ... தொழுகையைத் தவிர வேறெதுவும் அவரை வெளிக்கிளப்பவில்லை., தொழுகையைத் தவிர வேறெதையும் அவர் நாடவில்லை . . . , ,

- ஆம்! வாய்மையான - தூய்மையான எண்ணத்துடன் வீட்டைவிட்டும் ஜமாஅத் தொழுகைக்காக அவர் வந்திருக்கிறார் என்பதே காரணம்! அதனால் அவரது ஒவ்வொரு எட்டுக்கும் இரண்டு நன்மைகள் கிடைக்கின்றன: அந்தஸ்து உயர்வு - பாவமன்னிப்பு

ஆம்! அவரது இல்லம் மஸ்ஜிதின் அருகில் இருந்தாலும் சரி, தொலை வாக இருந்தாலும் சரியே! அவர் எடுத்துவைக்கும் ஒவ்வொரு எட்டுக்கும் இந்த இரண்டு பயன்கள் உண்டு!

மேலும் இகாமத் சொல்லும் நேரத்தை எதிர்பார்த்து பள்ளிவாசலில் அவர் இருக்கும் வரையிலும் தொழுகையில் ஈடுபட்டிருப்பதாகவே அவர் கருதப் படுகிறார்!

- இதுவும் மகத்தானதோர் அருட்கொடையன்றோ! எவ்வளவு நீண்ட நேரமானாலும்- தஹிய்யதுல் மஸ்ஜித் எனும் காணிக்கைத் தொழுகை இரண்டு ரக்அத் தொழுவீட்டு பிறகு எவ்வளவு நேரம் நீங்கள் உட்கார்ந்திருந்தாலும் தொழுதற்கான கூலியே உங்களுக்கு வழங்கப்படுகிறது!

இதேபோல் தொழுத இடத்தில் நீங்கள் உளு உடனும் பிறருக்குத் தொல்லை கொடுக்காமலும் இருக்கும் நேரம் வரையில் மலக்குகளின் துஆவும் - பிரார்த்தனையும் உங்களுக்குக் கிடைத்துக் கொண்டிருக்கிறது. இதுவும் மகத்தான சிறப்பே ஆகும்!

அருஞ்சொற்கள் - شرح الكلمات

1) சொச்சம்: 3 முதல் 10 வரை	1) البضع : بكسر الباء و فتحها هو من الثلاثة الي العشرة
2) அழகாக உளு செய்தார்: நிறைவாகச் செய்தார்., அதன் நபிவழிமுறைகளையும் ஒழுங்குகளையும் கடைப்பிடித்தார்.	2) أحسن الوضوء: أسبغهُ و أتى بسننه وآدابه
3) ..குத்வா என்றால் எடுத்து வைக்கும் எட்டு., ..கத்வா என்றால் எட்டு எடுத்துவைக்கும் முறை.	3) خطوة: بالضم ما بين القدمين وبالفتح المرة من الخطو
4) அகற்றினான்.	4) حط: محا
5) தொழுகையில், அதாவது அதன் நன்மையில் இருந்துகொண்டிருக்கிறார்.	5) كان في الصلاة: أي في ثوابها
6) மலக்குகள்: ஒளியால் படைக்கப்பட்ட, கண்களுக்குப் புலப்படாதவர்கள். பலவாறு தோன்றும் ஆற்றல் அவர்களுக்குண்டு. இந்த இடத்தில் - மனிதர்களைக் கண்காணிக்கும் மலக்குகள் என்று கருதுவதற்கும் இடமுண்டு.	6) الملائكة: أجسام نورانية قادرة علي التشكل ويجوز أن يكون المراد بهم في هذا الحديث الحفظة
7) அவருக்குச் சிறு துடக்கு ஏற்படாத வரையில்: உளுவை முறிக்கக் கூடிய - அதனால் மலக்குகளுக்குத் தொல்லை கொடுக்கக்கூடிய எதுவும் அவரில் இருந்து வெளிப்படாத வரையில்!	7) ما لم يحدث: ما لم يخرج ما ينفض وضوءه ويؤدي به الملائكة

கேள்விகள் - الاسئلة

- 1) ஜமாஅத்துடன் தொழுவது கடமையே என்பதை இந்நபிமொழி எப்படி உணர்த்துகிறது?
- 2) அந்தக் கருத்துக்கு குர்ஆனின் ஆதாரம் என்ன?
- 3) ஜமாஅத் தொழுகைக்குரிய சிறப்புகளைப் பட்டியலிடவும்.
- 4) அறிவிப்பாளர் குறித்து நீ அறிந்திருப்பதென்ன?

ஏராளமான நன்மைகளைப் பெறுவது எப்படி?

11 - وَعَنْ أَبِي الْعَبَّاسِ عَبْدِ اللَّهِ بْنِ عَبَّاسِ بْنِ عَبْدِ الْمُطَّلِبِ رَضِيَ اللَّهُ عَنْهُمَا، عَنْ رَسُولِ اللَّهِ ﷺ، فِيمَا يَرُؤُهُ عَنْ رَبِّهِ، تَبَارَكَ وَتَعَالَى قَالَ: { إِنَّ اللَّهَ كَتَبَ الْحَسَنَاتِ وَالسَّيِّئَاتِ، ثُمَّ بَيَّنَّ ذَلِكَ: فَمَنْ هُمْ بِحَسَنَةٍ فَلَمْ يَعْمَلْهَا كَتَبَهَا اللَّهُ تَبَارَكَ وَتَعَالَى عِنْدَهُ حَسَنَةً كَامِلَةً، وَ إِنْ هُمْ بِهَا فَعَمَلَهَا كَتَبَهَا اللَّهُ عَشْرَ حَسَنَاتٍ أَلِي سَبْعِمِائَةٍ ضِعْفِ أَلِي أَضْعَافٍ كَثِيرَةٍ، وَ إِنْ هُمْ بِسَيِّئَةٍ فَلَمْ يَعْمَلْهَا كَتَبَهَا اللَّهُ عِنْدَهُ حَسَنَةً كَامِلَةً، وَ إِنْ هُمْ بِهَا فَعَمَلَهَا كَتَبَ اللَّهُ سَيِّئَةً وَاحِدَةً } متفق عليه

அப்துல்லாஹ் இப்னு அப்பாஸ்(ரலி) அவர்கள் அறிவிக்கிறார்கள்: நபி (ஸல்)அவர்கள் அருட்பேறும் உயர்வும் மிக்கவனாகிய தம் இறைவன் கூறியதாக அருளினார்கள்: திண்ணமாக அல்லாஹ் நன்மைகளையும் தீமைகளையும் பதிவு செய்துவிட்டான்”

பிறகு அதற்கு விளக்கம் அளித்தார்கள்: ஒருவன் ஒரு நன்மையை நாடினால்-அதனை அவன் செயல்படுத்தாவிட்டால் அல்லாஹ் அதனைத் தன்னிடத்தில் முழுமையானதொரு நன்மையாகப் பதிவு செய்துகொள்கிறான். மேலும் ஒருவன் நன்மை செய்ய நாடி அதனைச் செயல்படுத்தவும் செய்தால் அல்லாஹ் அதனைப் பத்து நன்மைகளாகப் பதிவு செய்து கொள்கிறான்., அது எழுநூறு மடங்குகளாக ஏன் அதற்கும் அதிகமாக ஏராளமான மடங்குகளாக அதிகரித்துக்கொண்டு செல்கிறது!

ஒருவன் ஒரு தீமையை நாடினான்., ஆனால் அதைச் செய்திடவில்லை என்றால் அல்லாஹ் அதனைத் தன்னிடத்தில் முழுமையானதொரு நன்மை யாகப் பதிவுசெய்து கொள்கிறான். ஆனால் தீமையைநாடிஅதைச் செயல்படுத்த வும் செய்தால் அல்லாஹ் அதனை ஒரேஒரு தீமையாகத்தான் பதிவு செய்கிறான்., (நூல் : புகாரி, முஸ்லிம்)

الشرح - விதளிவுரை

மனிதர்களின் செயல்களை மட்டுமல்ல அவற்றிற்குத் தூண்டுகோலாய் அமையும் நிய்யத்-எண்ணங்களையும் இறைவன் கவனிக்கிறான். அவை ஒவ்வொன்றிற்கும் தனது அறிவுஞானத்திற்கு ஏற்ப நற்கூலி -தண்டனை வழங்குகிறான். இவ்வாறு மனிதனுக்குரிய நன்மை-தீமைகளை இறைவன் பதிவு செய்வது இருவகையாய் உள்ளது.

1) லவ்ஹு ல் மஹ்பூழ் எனும் மூல ஏட்டில் பதிவு செய்தல்

- பேரண்டத்தில் நிகழ்கிற எல்லாவற்றையும் அந்த மூல ஏட்டில் அல்லாஹ் பதிவுசெய்கிறான். இதனை குர்ஆன் இவ்வாறு கூறுகிறது: திண்ணமாக நாம் ஒவ்வொன்றையும் ஒருகுறிப்பிட்ட விதிமுறையின்படி படைத்திருக்கிறோம்” (54: 49)

மற்றோரிடத்தில், ஒவ்வொரு சிறிய - பெரியவிஷயமும் எழுதப் பட்டுள்ளது” (54: 53) என்று கூறுகிறது.

1) நன்மைகளையும் தீமைகளையும் - மனிதன் அவற்றைச் செய்கிற பொழுது பதிவு செய்தல்

இவ்விரண்டையும் வேறொரு வார்த்தையில் விளக்குவதானால் இவ்வாறு சொல்லலாம்: ஒன்று முந்தைய பதிவு., மற்றொன்று பிந்தைய பதிவு.

முந்தைய பதிவை அல்லாஹ்வைத் தவிர வேறு யாரும் அறிந்திட முடியாது. அல்லாஹ் நமக்கு நன்மையைப் பதிவு செய்துள்ளானா? தீமை யைப் பதிவு செய்துள்ளானா? என்பதை - அவை நிகழும் முன்னர் யாரும் அறிய முடியாது.

பிந்தைய பதிவு அதாவது மனிதன் செயல்படும்பொழுது அவனுடைய செயல்களை இறைவன் பதிவு செய்வதென்பது அவனது ஞானம், நீதி, மேன்மை ஆகியவற்றிற்கு ஏற்ப அமைவதாகும்.

இதனை நபி (ஸல்) அவர்கள் தெளிவாக விவரித்துள்ளார்கள். ஒருமனிதன் நற்செயல் செய்ய வேண்டுமென எண்ணினால் அந்த எண்ணமே ஒரு நன்மையாக இறைவனால் ஏற்றுக் கொள்ளப்படுகிறது.

எடுத்துக்காட்டாக, ஒருவர் உளு செய்து கொண்டு குர்ஆன் ஓதவேண்டும் என நிய்யத் - எண்ணம் வைத்தார். ஆனால் வேறு பணிகள் வந்து சேரவே உளு செய்வதை-குர்ஆன் ஓதவதை நிறுத்திவிட்டு அவற்றில் ஈடுபட்டார்.

இதுபோன்றே, தர்மம் கொடுக்க எண்ணினார்., அதற்கான பணத்தைத் தனியே எடுத்துவைக்கவும் செய்தார்., பிறகு ஏதோ ஒரு காரணத்தால் அதைச் செயல்படுத்தவில்லை. இரண்டு ரக்அத் தொழி வேண்டும் என எண்ணினார். ஆனால் அதற்கான சூழ்நிலை மாறியதால் தொழிமுடியவில்லை! இந்த எண்ணங் களுக்காக முழுமையான நன்மை பதிவு செய்யப்படுகிறது! நிய்யத் - நல்லெண்ணம் கொண்டதற்காக மட்டும் இறைவன் வழங்கும் நற்கூலியாகும் இது! இது எதைக் காட்டுகிறது? இறைவனின் நீதி, நிறைஞானம், பெருந்தன்மை ஆகியவற்றையே காட்டுகிறது.

சீலர் கேட்டலாம்: அது எப்படி முழுமையான நன்மை பதிவு செய்யப் படும்? அவன் தான் எண்ணியபடி நற்செயல் எதையும் செய்யவில்லையே? பிறகு கூலி கிடைப்பதெப்படி?

அதற்கான பதில்: முதலில் அல்லாஹ்வின் அருட்கொடைகள் கடலினும் விரிவானவை., கரை காண முடியாதவை! அவனது நீதியும் ஞானமும் நிறைவானது! இரண்டாவதாக, மனிதனின் உள்ளத்தில் எழும் நல்லெண் ணமே நற்செயலாக- நன்மையாகக் கணிக்கப்படுவதற்குக் காரணம், உள்ளம் இருக்கிறதே அதில்

நன்மையோ தீமையோ - எதாவது நிழலாடிக் கொண்டேயிருக்கும். சதாவும் எதையாவது எண்ணிக்கொண்டிருப்பதே அதன் இயல்பு! இத்தகைய எண்ணமே மனிதனைச் செயல்படத் தூண்டுகிறது! ஒரு மனிதன் நற்செயல் செய்ய வேண்டுமென நாடிவிட்டால் அதன்பால் ஓர் எட்டு எடுத்து வைத்துவிட்டான்-செயல்பட நெருங்கிவிட்டான் என்பதே அதன் பொருளாகும். இவ்வடிப்படையிலேயே எண்ணமே ஒரு நன்மையாகப் பதிவு செய்யப்படுகிறது!

பிறகு அந்த மனிதன் அந்த எண்ணத்தின்படி செயல்பட்டாலோ அதற்குப் பத்திலிருந்து எழுநூறு மடங்கு நன்மைகள் வரை ஏன், அதனினும் ஏராளமான நன்மைகள் அவனுக்குக் கிடைத்துக்கொண்டிருக்கின்றன!

இங்கு இன்னோர் உண்மையைப் புரிந்து கொள்ள வேண்டும். அதாவது நன்மை வழங்குவதில் பத்து-எழுநூறு -ஏராளம் என்கிற இந்த ஏற்றதாழ்வு ஓர் அடிப்படையின் கீழ் அமைந்ததாகும். அதுவே அல் இஃக்லாஸ் - அல்லாஹ்வுக்காகவே நிறைவேற்றுதல் என்கிற வாய்மையும், அல்முதாபு - அண்ணல் நபி (ஸல்) அவர்களைப் பின்பற்றுதலும் ஆகும்.

ஒருமனிதன் தான் நிறைவேற்றும் வழிபாட்டில்- நற்செயலில் வாய்மை யாளனாக - அல்லாஹ்வுக்காக மட்டுமே அதைச் சமர்ப்பிப்பதில் தூய்மை யாளனாக இருந்தால், இதேபோன்று தனது வழிபாட்டுமுறையை நபிவழியின் அடிச்சுவட்டைப் பின்பற்றி அமைத்துக்கொண்டால் அதாவது பித்அத் எனும் நூதன அனுஷ்டானங்களையும் சய கருத்துகளையும் அதில் தவிர்த்துக் கொண்டால் அவனது வழிபாடு முழுமையான நிலையை அடை கிறது., ஏராளமான நன்மைகளைப் பெறுகிறது., அவனுடைய நற்செயல் களுக்கு அதிக அளவிலான நற்கூலிகள் வழங்கப்படுகின்றன!

ஒருவன் தீமையை நாடினான்., ஆனால் அதைச் செய்திடவில்லை என்றால் அல்லாஹ் அதனைத் தன்னிடத்தில் முழுமையான நன்மையாகப் பதிவு செய்துகொள்கிறான் "

- அதாவது, தீமையைப் பொறுத்தவரையில், ஒருவன் அதைச் செய்ய நாடி பிறகு திருந்திவிட்டான் என்றால் இறைவனின் பார்வையில் அது முழு நன்மையாக ஆகிறது! இதுவும் இறைவனின் நீதி மற்றும் அருள், ஞானத்தின் பாற்பட்டதாகும்.

எடுத்துக்காட்டாக, ஒருவன் திருடவேண்டுமென எண்ணினான். ஆனால் இறைநினைவு அவனது உள்ளத்தில் வந்து இறைவனுக்குப் பயந்து அதீமையைத் தவிர்த்துவிடுகிறான். மற்றோர் அறிவிப்பில்- அதனை அவன் என்பொருட்டால் விட்டுவிட்டான்,, என்று வந்துள்ள வாசகம் இதனை இன்னும் தெளிவுபடுத்துவதைக் காணலாம்!

அதேநேரத்தில்-எண்ணியதுபோல் அதீமையை அவன் செய்து விடுகிறான் என்றால் ஒரே ஒரு தீமை மட்டுமே அவன் பெயரில் பதிவு செய்யப்படுகிறது! இதுவும் இறைவனின் நீதி, அவனது மேன்மையின் பாற்பட்டதே! இறைவன் கூறுகிறான்:

قال تعالي: مَنْ جَاءَ بِالْحَسَنَةِ فَلَهُ عَشْرُ أَمْثَالِهَا وَمَنْ جَاءَ بِالسَّيِّئَةِ فَلَا يُجْزَى إِلَّا مِثْلَهَا وَهُمْ لَا يُظْلَمُونَ

எவர் இறைவனின் (திருமுன்னால்) ஒரு நன்மையைக் கொண்டு வருவாரோ அவருக்கு அதைப்போல் பத்து மடங்கு நற்கூலி உண்டு. எவர் தீமையைக் கொண்டு வருவாரோ அவருக்கு அவர் செய்த தீமை அளவுக்குத்தான் தண்டனை கொடுக்கப்படும். அவர்கள் யாருக்கும் அநீதி இழைக்கப்படமாட்டாது" (குர்ஆன் 6:160)

இந்நபிமொழியில் -நிய்யத் எனும் எண்ணமே ஒருவனை நன்மையின்பால் கொண்டு சேர்க்கிறது எனும் வகையில் அதன் முக்கியத்துவம் வலியுறுத்தப்பட்டுள்ளது.

இதன் அடிப்படையில்தான் இன்னோர் உண்மை முன்பு விளக்கப் பட்டுள்ளது. அதாவது, ஒருவன் தீமை செய்ய எண்ணி அதனை நிறைவேற்றும் செயற்களத்திலும் இறங்கி, அதன் பிறகு அதனைச் செய்ய இயலாமலாகிவிட்டான் என்றால் தீமை செய்தவனாகவே அவன் கருதப்படுவான். அந்தத்தீமை செய்தவனுக்கு என்ன தண்டனையோ அதில் ஒருபங்கு அவனுக்கு அளிக்கப்படும். -இந்த விபரம், இரண்டு முஸ்லிம்கள் தங்களின் வாட்களைக் கொண்டு மோதிக்கொண்டால் கொல்பவனும் கொல்லப்படுபவனும் நரகம் செல்வர் . . . , , என்கிற நபிமொழியின் கீழ் முன்னர் விவரிக்கப்பட்டுள்ளது.

அறிவிப்பாளர் அறிமுகம்

அப்துல்லாஹ் பின் அப்பாஸ் (ரலி) அவர்கள்

இவர்களின் பெயர் அப்துல்லாஹ். அப்பாஸ் (ரலி) அவர்களின் புதல்வர் எனும் வகையில் இப்பனு அப்பாஸ் என்று பிரபலமாகியிருப்பது இவர்களின் குறிப்புப் பெயராகும். இவர்கள் ஹிஜ்ரத்திற்கு மூன்று ஆண்டுகளுக்கு முன்னர் பிறந்தார்கள். நபி(ஸல்) அவர்கள் மரணம் அடைந்த பொழுது இவர்களின் வயது பதிமூன்று!

"யா அல்லாஹ்! தீனில் (இறைமார்க்கத்தில்) இவருக்கு அதிக ஞானத்தை வழங்குவாயாக. ஷஹீத் நுட்பத்தையும் விஷய ஞானத்தையும் இவருக்குக் கற்றுக்கொடுப்பாயாக!" என்று இவருக்காக நபி (ஸல்) அவர்கள் பிரார்த்தனை செஷ்ய்தார்கள் என்று ஆதாரப்பூர்வமான அறிவிப்பு ஒன்று வந்துள்ளது. அதற்கேற்ப இப்பனு அப்பாஸ் (ரலி) அவர்கள்

இந்தசஷ் சஷமுதாயத்தின் மாமேதையாகவும் ஞானக்கடலாகவும் திகழ்ந்தார்கள்! இவர்களிடம் இருந்து 1660 நபிமொழிகள் அறிவிக்கப்பட்டுள்ளன!

ஹிஜ்ரி 88 ஆம் ஆண்டு தாயி:ப் நகரில் மரணம் அடைந்த இப்னு அப்பாஸ் (ரலி) அவர்கள் அங்கேயே நல்லடக்கம் செய்யப்பட்டுள்ளார்கள்.

شرح الكلمات - அருஞ்சொற்கள்

1) தன் இறைவனிடம் இருந்து அறிவிக்கிறார்கள்: ஹதீஸு ல் குத்ஸி என்பது, உள்ளுதிப்பு, கனவு அல்லது வறியின் இதர முறைகள் முலமாக அல்லாஹ் தன் நபிக்கு எதனை அறிவித்துக் கொடுக்கிறானோ- நபிய வர்கள் அவ்வாறு எதனை தமது வார்த்தையின் முலம் வெளிப்படுத்தி யுள்ளார்களோ அதுவாகும்!	(1) يرويه عن ربه : هذا حديث قدسي: وهو ما أخبر به نبي ﷺ بالاها م أو رؤيا المنام أو غير ذلك من كفيات الوحي فعبر عنه النبي ﷺ بكلامه
2) அதை எழுதும்படி, கண்காணிக் கும் மலக்குகளுக்குக் கட்டளை இட்டான்.	(2) كتب: أمر الحفظة بكتابتها
3) உயர்ந்தான்: அதாவது அவனது மாண்புக்குத் தகுதியில்லாதவற்றை விட்டும் அவன் தூய்மையானவன்.	(3) تعالي: تزه عما لا يليق به
4) நாடினான்: அதைச் செயல்படுத்தும் நிலை அவனிடம் மிகைத்தது.	(4) هم : أراد وترجح فعلها عنده

الاسئلة - கேள்விகள்

- 1) லவ்ஹுல் மஹ்பூழ் என்றால் என்ன?
- 2) இந்நபிமொழியில் இறைவன் பதிவு செய்துவிட்டான் எனும் வாசகத்தை விவரிக்கவும். முலஏட்டில்பதிவு செய்வதிலுள்ள வகைகளை விளக்கவும்.
- 3) நற்செயலைச் செய்ய வில்லையாயினும் அதை எண்ணியதற்காக மட்டும் முழு நன்மை பதிவுசெய்யப்படும் என்றால், அது எப்படி?
- 4) ஒரு நற்செயல் எழுநூற்றுக்கும் அதிகமான, ஏராளமான நன்மைகளைப் பெற்று விடுவதன் இரகசியம் என்ன?
- 5) தீமை செய்ய நாடிய மனிதன் பிறகு அதைச் செய்ய வில்லை யெனில் அது ஒரு நன்மையாகப் பதிவு செய்யப்படுவதன் விளக்கம் என்ன?
- 6) அறிவிப்பாளர் பற்றி சிறு குறிப்பு செய்யவும்.

பாறையை அகற்றிய பிரார்த்தனைகள்!

١٢ - وَعَنْ أَبِي عَبْدِ الرَّحْمَنِ عَبْدِ اللَّهِ بْنِ عُمَرَ بْنِ الْخَطَّابِ ﷺ قَالَ : سَمِعْتُ رَسُولَ اللَّهِ ﷺ يَقُولُ : انْطَلَقَ ثَلَاثَةَ نَفَرٍ مِمَّنْ كَانَ قَبْلَكُمْ حَتَّىٰ آوَاهُمْ الْمَيْيْتُ إِلَىٰ غَارٍ فَدَخَلُوهُ ، فَأُنْحَدِرَتْ صَخْرَةٌ مِنَ الْجَبَلِ فَسَدَّتْ عَلَيْهِمُ الْغَارُ فَقَالُوا : إِنَّهُ لَا يُنْجِيكُمْ مِنْ هَذِهِ الصَّخْرَةِ إِلَّا أَنْ تَدْعُوا اللَّهَ بِصَالِحِ أَعْمَالِكُمْ

ஹதீஸ் 12

அப்துல்லாஹ் பின் உமர் (ரலி) அவர்கள் அறிவிக்கிறார்கள்: நபி (ஸல்) அவர்கள் இவ்வாறு கூறிய நாள் கேட்டுள்ளேன்: உங்களுக்கு முன் வாழ்ந்த சமுதாயத்தைச் சேர்ந்த முன்று பேர் (ஒருபாதை வழியே) நடந்து சென்றனர். ஒருகுகையில் இரவு தங்க வேண்டிய நிர்பந்தத்திற்குள்ளாயினர். அவர்கள் குகையினுள் சென்றதும் மலையிலிருந்து ஒருபாறை உருண்டு வந்து குகை வாசலை அடைத்துக் கொண்டது.

அவர்கள் தங்களுக்குள் கூறிக்கொண்டார்கள்: நாம் செய்த நல்ல அமல்களின் முலம் அல்லாஹ்விடம் பிரார்த்தனை செய்வதைத் தவிர வேறெ துவும் இந்தப் பாறையை அகற்றி நம்மைக் காப்பாற்றப் போவதில்லை.

قَالَ رَجُلٌ مِنْهُمْ : اللَّهُمَّ كَانَ لِي أَبَوَانِ شَيْخَانِ كَبِيرَانِ ، وَكُنْتُ لَا أُغْبِقُ قَبْلَهُمَا أَهْلًا وَلَا مَالًا فَأَيَّ الشَّجَرِ يَوْمًا فَلَمْ أَرْحُ عَلَيْهِمَا حَتَّىٰ نَامَا فَحَلَبْتُ لَهُمَا غَبُوقَهُمَا فَوَجَدْتُهُمَا نَائِمِينَ فَكَّرْتُ أَنْ أُوقِظَهُمَا وَأَنْ أُغْبِقُ قَبْلَهُمَا أَهْلًا أَوْ مَالًا ، فَلَبِثْتُ - وَ الْفَدْحُ عَلَيَّ يَدِي - أَنْتَظِرُ اسْتَيْقَظَهُمَا حَتَّىٰ بَرَقَ الْفَجْرُ وَالصَّبِيَّةُ يَتَضَاغُونَ عِنْدَ قَدَمِي - فَسَتَيْقَظَا فَشَرِبَا غَبُوقَهُمَا اللَّهُمَّ إِنْ كُنْتُ فَعَلْتُ ذَلِكَ إِنْتِغَاءً وَجْهَكَ فَفَرِّجْ عَنَّا مَا نَحْنُ فِيهِ مِنْ هَذِهِ الصَّخْرَةِ ، فَأَنْفِرْجَتْ شَيْئًا لَا يَسْتَطْعُونَ الْخُرُوجَ مِنْهُ.

அவர்களில் ஒருவர் பிரார்த்தனை செய்தார்: யா அல்லாஹ்! என்னுடைய பெற்றோர் இருவரும் தள்ளாத வயதுடைய முதியோராய் இருந்தார்கள். நான் மாலைநேரத்தில் பால் கறந்து அவர்கள் இருவருக்கும் புகட்டிய பிறகுதான் என் மனைவி- மக்களுக்கும் பணியாட்களுக்கும் புகட்டுவேன்.

ஒருநாள் (ஆடகளை மேய்த்திட) புல்-செடிகொடிகளைத் தேடிச் சென்றது வெகு தூரத்திற்கு என்னை இட்டுச் சென்றுவிட்டது! மாலையில் அவர்கள் இருவரும் கண்ணயரும் வரைக்கும் கால்நடைகளை நான் வீட்டுக்கு ஓட்டிக்கொண்டுவரவில்லை! அவ்விருவருக்கும் தேவையான பாலை நான் கறந்து முடித்தபொழுது இருவரும் நன்றாகத் தூங்கிக் கொண்டிருக்கக்கண்டேன். அவ்விருவரையும் தூக்கத்திலிருந்து எழுப்பவோ அவர் களுக்கு முன்னர் என் மனைவி - மக்களுக்கும் பணியாட்களுக்கும் பால் புகட்டவோ நான் விரும்பவில்லை. கையில் பால் குவளையை ஏந்தியபடியே பெற்றோர்கள் விழித்தெழுவதை எதிர் பார்த்து நின்று கொண்டிருந்தேன்., அதிகாலை உதயமாகும் வரையில்! பிள்ளைகள் என் காலடியில் பசிதாளாமல் கதறிக் கொண்டிருந்தனர்!

யா அல்லாஹ்! உனது விருப்பத்தை நாடியே இவ்வாறு நான் செய்திருந்தேன் எனில் நாங்கள் சிக்கியிருக்கும் இந்தப் பாறையை எங்களை விட்டும் அகற்றுவாயாக!,,

- சிறிதளவு பாறை அகன்றது., அவர்களால் வெளியேற இயலாத வகையில்!

قَالَ الْآخَرُ : اللَّهُمَّ إِنَّهُ كَانَتْ لِي ابْنَةٌ عَمَّ كَانَتْ أَحَبَّ النَّاسِ إِلَيَّ {وَفِي رِوَايَةٍ : كُنْتُ أَحِبُّهَا كَأَشَدِّ مَا يُحِبُّ الرَّجَالُ النِّسَاءَ} ، فَأَرَدْتُ عَلَيَّ نَفْسَهَا فَأَمْتَمَعْتُ مِنِّي حَتَّى أَلَمْتُ بِهَا سَنَةً مِنَ السَّنِينَ فَجَاءَنِي فَأَعْطَيْتُهَا عِشْرِينَ وَ مِائَةَ دِينَارٍ عَلَيَّ أَنْ تُخَلِّيَ بَيْنِي وَ بَيْنَ نَفْسِهَا فَفَعَلَتْ ، حَتَّى إِذَا قَدَرْتُ عَلَيْهَا { وَ فِي رِوَايَةٍ : فَلَمَّا قَعَدْتُ بَيْنَ رَجُلَيْهَا } قَالَتْ : اتَّقِ اللَّهَ وَ لَا تَفْضُ الْخَاتَمَ إِلَّا بِحَقِّهِ ، فَأَنْصَرَفْتُ عَنْهَا وَ هِيَ أَحَبُّ النَّاسِ إِلَيَّ وَ تَرَكْتُ الذَّهَبَ الَّذِي أُعْطَيْتُهَا ، اللَّهُمَّ إِنْ كُنْتُ فَعَلْتُ ذَلِكَ ابْتِغَاءً وَجْهِكَ فَافْرُجْ عَنَّا مَا نَحْنُ فِيهِ ، فَأَنْفَرَجَتِ الصَّخْرَةُ غَيْرَ أَنَّهُمْ لَا يَسْتَطِيعُونَ الْخُرُوجَ مِنْهَا .

மற்றொருவர் பிரார்த்தனை செய்தார்: யா அல்லாஹ்! என் சிறிய தகப்பனா ருக்கு ஒருமகன் இருந்தான். அனைவரினும் எனக்கு அவள் பிரியமானவள். (மற்றோர் அறிவிப்பில், பெண்கள் மீது ஆண்கள் அன்புகொள்வதிலெல்லாம் கூடுதலாக நான் அவள் மீது அன்பு கொண்டிருந்தேன்) அவளை அனுபவிக்க வேண்டுமென நான் பெரிதும் விருப்பம் கொண்டேன். அவளோ என் விருப்பத்தை நிராகரித்து விட்டாள். இவ்வாறு இருக்கும் பொழுது வறுமையும் துயரமும் அவளை வாட்டின. என்னிடம் வந்தாள். அப்பொழுது எனது ஆசைக்குத் தன்னை அவள் ஒப்படைக்க வேண்டும் என்பதற்காக 120 தங்க நாணயங்கள் அவளுக்கு கொடுத்தேன். அவள் எனக்கு இணங்கினாள்.

இவ்வாறாக அவளை என் வசத்திற்கு நான் கொண்டுவந்தபோது (மற்றோர் அறிவிப்பில் அவளது இரண்டு கால்களிடையே நான் அமர்ந்த பொழுது) அவள் சொன்னாள்:

அல்லாஹ்வுக்கு அஞ்சிவிடு., எனது கற்பை அநியாயமாகப் பறித்து விடாதே! "

உடனே அவளை விட்டும் நான் விலகிவிட்டேன். அப்பொழுது அவள் மீது அனைவரினும் அதிகமாக பிரியம் வைத்திருந்தேன். அவளுக்குக் கொடுத்திருந்த தங்க நாணயங்களையும் அப்படியே விட்டுக் கொடுத்தேன்.

யா அல்லாஹ்! உனது விருப்பத்தை நாடியே இவ்வாறு நான் செய்தேன் எனில் எங்களுக்கு ஏற்பட்டுள்ள இந்தச் சிரமத்தை அகற்றுவாயாக!

அந்தப் பாறை இன்னும் சற்று விலகியது. ஆனாலும் அவர்களால் அதிலிருந்து வெளியேற இயலவில்லை!

وَقَالَ الثَّالِثُ : اللَّهُمَّ اسْتَأْجَرْتُ أَجْرَاءً وَ أَعْطَيْتُهُمْ أَجْرَهُمْ غَيْرَ رَجُلٍ وَاحِدٍ تَرَكَ الَّذِي لَهُ وَ ذَهَبَ ، فَتَمَرَّتْ أَجْرُهُ حَتَّى كَثُرَتْ مِنْهُ الْأَمْوَالُ ، فَجَاءَنِي بَعْدَ حِينٍ فَقَالَ : يَا عَبْدَ اللَّهِ أَدَّى إِلَيَّ أَجْرِي ، فَقُلْتُ : كُلُّ مَا تَرَى مِنْ أَجْرِكَ : مِنَ الْإِبِلِ وَ الْبَقَرِ وَ الْغَنَمِ وَ الرَّقِيقِ . فَقَالَ : يَا عَبْدَ اللَّهِ لَا تَسْتَهْزِئْ بِي ! فَقُلْتُ : لَا أَسْتَهْزِئُ بِكَ ، فَأَخَذَهُ كُلَّهُ فَاسْتَأْفَقَهُ فَلَمْ يَتْرُكْ مِنْهُ شَيْئًا ، اللَّهُمَّ إِنْ كُنْتُ فَعَلْتُ ذَلِكَ ابْتِغَاءً وَجْهِكَ فَافْرُجْ عَنَّا مَا نَحْنُ فِيهِ فَأَنْفَرَجَتِ الصَّخْرَةُ فَخَرَجُوا يَمْسُحُونَ { متفق عليه

முன்றாமவர் பிரார்த்தனை செய்தார்: யா அல்லாஹ்! நான் சில கூலி ஆட்களை வேலைக்கு அமர்த்தினேன். அவர்களது கூலியை அவர்களுக்கு நான் கொடுத்துவிட்டேன். ஆயினும் ஒருநபர் தனது கூலியை வாங்காமல் விட்டுவிட்டுச் சென்றுவிட்டார். அவரது கூலியை (வியாபாரத்தில் ஈடுபடுத்தி) பெருக்கினேன். அதன்மூலம் அதிகமான சொத்துக்கள் உருவாயின!

சில காலத்திற்குப் பிறகு அவர் வந்து அல்லாஹ்வின் அடியாரே! எனது கூலியை என்னிடம் ஒப்படைத்து விடும் எனச் சொன்னார். நான் சொன்னேன்: நீ பார்க்கிற அதைக்கும் உனது கூலியில் சேர்ந்ததே! ஒட்டகங்கள், மாடுகள், ஆடுகள், கூலியாட்கள் எல்லாமும் உனது கூலியே!

அதற்கு அவர் அல்லாஹ்வின் அடியாரே! என்னைப் பரிகாசம் செய்யாதீர்! என்றார். நான் சொன்னேன்: நான் உன்னைப் பரிகாசம் செய்யவில்லை!

பிறகு அவை எல்லாவற்றையும் அவர் எடுத்துக்கொண்டார்., ஓட்டிச் சென்றார்! எது ஒன்றையும் விட்டுவைக்கவில்லை. -யா அல்லாஹ்! உனது விருப்பத்தை நாடியே இதை நான் செய்தேன் எனில் எங்களது துன்பத்தை அகற்றுவாயாக!

- பாறை முழுவதும் அகன்றது. அவர்கள் வெளியே புறப்பட்டுச் சென்றார்கள் " (நூல்: புகாரி, முஸ்லிம்)

التشريح-التفسير

இது, முற்காலத்து பனி இஸ்ராயீல் சமுதாயத்தைச் சேர்ந்த முன்று மனிதர்களின் வாழ்வில் நடைபெற்ற அபூர்வமான நிகழ்ச்சியாகும். பல படிப்பினைகளையும் தத்துவங்களையும் இது உள்ளடக்கியுள்ளது.

குகையின் வாயிலை முடிய கற்பாறையை அகற்றிவிட்டு வெளியேறுவ தற்கு அம்முடிவருக்கும் எந்த வழியும் இல்லை. பிறகு என்ன ஆனது? அல்லாஹ்வின் ஆற்றலின் பக்கம் அடைக்கலம் தேடி அவனது தனிப்பட்ட உதவி கிடைத்தாலே தவிர அங்கிருந்து அவர்களால் வெளியேற முடியாத நிலை! அப்பொழுதுதான் ஒவ்வொருவரும் தத்தமது வாழ்வில் செய்த நல்ல அமல்களை எடுத்துச் சொல்லி அல்லாஹ்வின் நெருக்கத்தையும் தனிப்பட்ட அன்பையும் உதவியையும் பெறுவதற்காகப் பிரார்த்தனை செய்கிறார்கள்!

முதலாமவர், ஆடுகளை ஓட்டிக்கொண்டு தாமதமாக வீடு திரும்பிய பொழுது பெற்றோர் விழித்தெழுவதை எதிர்பார்த்திருப்பதா? அல்லது மனைவி மக்களின் பசியைப் போக்குவதா? எதற்கு முன்னுரிமை கொடுப்பது என்கிற நிலையில் பெற்றோருக்கே முன்னுரிமை கொடுத்தார்! பால்க் குவளையைக் கையில் ஏந்தியவண்ணம் விடியவிடிய அவர்களின் காலடியில் காத்துநின்றார்., அவர்களின் தூக்கம் கெடக்கூடாது., அவர்களின் மனம் நோக்கக்கூடாது என்பதற்காக!

என்ன ஆச்சரியம்! இவ்வாறு அவர் செய்த பிரார்த்தனை ஒப்புக்கொள்ளப்பட்டு பாறை சிறிது விலகியது!

பெற்றோருக்குப் பணிவிடை செய்வது உயர் பண்பு மட்டுமல்ல., உயிரைப் பறிக்க வரும் ஆபத்திலிருந்து காப்பாற்றும் அளவு வல்லமை கொண்டதும் கூட என்பது இதிலிருந்து தெரிகிறது.

இரண்டாமவர் தனது பயபக்தியை - நல்லொழுக்கத்தை நினைவுகூர்ந்து அல்லாஹ்வின் அன்பையும் உதவியையும் வேண்டி உள்ளம் உருகிப் பிரார்த்தனை செய்கிறார்.

அவரது சிறிய தந்தையின் அழகு மங்கையை வறுமை வாட்டிய பொழுது - அவளுடைய தந்தை மரணம் அடைந்த பிறகு உண்ண உணவின்றி அவள் வாடியபொழுது அவளாகவே அவரைத் தேடிவந்தாள்., அப்போது அவரது விருப்பப்படி தவறான வழிக்கு தன்னை ஒப்படைக்க முன்வந்தாள்! இவ்வாறு பணத்திற்காகக் கற்பைப் பறிகொடுக்க இணங்குவது கூடாது. ஆனால் அவ்வாறுதான் நடந்தது!

ஆம்! பணத்தை அள்ளிக்கொடுத்து இன்பம் அனுபவிக்க அவர் தயாரான போதுதான் அந்தமெய்சிலர்க்க வைக்கும் சொற்களை அவள் மொழிந்தாள்!- அல்லாஹ்வுக்கு அஞ்சிக்கொள்., அநியாயமாக என் கற்பைப் பறித்துவிடாதே! "

அவளது இதய ஆழத்திலிருந்து கிளம்பிய இந்தச் சொல் அவரது இதய ஆழத்தில் பதிந்தது! உடனே இறைவனுக்கு அஞ்சி அவளை விட்டும் விலகினார்! இறையச்சத்தால் நடுங்கும் உள்ளத்தை அவர் பெற்றிருந்ததால்தான் அவள்மீது அவர் ஆத்திரப்படவில்லை. அப்பொழுதும் அவள் மீது அவருக்கு அன்புதான் இருந்தது. அதனால்தான் அவளுக்குக் கொடுத்த 120 தங்க நாணயங்களை அவர் திரும்பப்பெறவில்லை!

மனிதன் பலவீனமானவன்., தீமை புரியுமாறு தூண்டும் அவனது உள்ளம் சிலபோது அவனைத் தீமையில் தள்ளிவிடுகிறது. அல்லது ஷைத்தானிய ஊசாட்டத்தினால் அவன் தீமையில் விழுந்துவிடுகிறான். ஆக, மனிதன் ஒருதீமையை நாடி, பிறகு இறையச்சத்தின் அடிப்படையில் அதிலிருந்து விலகுகிறான் என்றால் அது ஒரு நன்மையாகவே பதிவு செய்யப்படுவது மட்டுமல்ல. உதவியை ஈர்த்துவரும் அளவுக்கு இறைவனுக்கு உவப்பான உயர் பண்பாக மாறிவிடுகிறது!

இந்த அடிப்படையில்தான் நல்லொழுக்கத்தைக் கடைப்பிடித்த அந்த மனிதரின் பிரார்த்தனையும் ஏற்றுக்கொள்ளப்பட்டு பாறை இன்னும் கொஞ்சம் விலகிறது!

இதனை இறையாற்றலின் சான்று என்றுதான் சொல்ல வேண்டும். இறைவன் நாடினால் முதல் தடவையிலேயே அதனை முற்றாக அகற்றி யிருக்க முடியும். ஆயினும் ஒவ்வொருவரும் தத்தமது பிரார்த்தனையைச் சமர்ப்பிக்க வேண்டுமென்பது இறைநாட்டம் போலும்!

முன்றாமவர், கூலியாளிடம் தான் நடந்து கொண்ட மனிதாபிமானத்தின் அடிப்படையிலான நடத்தையையும் உதவியையும் எடுத்துச் சொல்லி இறைஞ்சினார். தொழிலாளி பலகாலம் கடந்த பிறகு வந்து கூலி கேட்ட பொழுது நீ அப்பொழுதே ஏன் உனது கூலியை வாங்கிக் கொண்டுபோக வில்லை., இப்பொழுது உனக்கு

எதுவும் தரமுடியாது என்று அவரது உரிமையை அபகரித்துக் கொள்ளவில்லை! அல்லது இதோ உனது கூலி என்று ஓர் ஆட்டை மட்டும் கொடுத்து ஆளை அனுப்பிவிடவில்லை. அப்படிச் செய்தாலும் அவர் வாங்கிக் கொண்டு சென்றிருப்பார்தான். ஆனால் அவர் அந்தக் கூலியான் விட்டுச் சென்ற ஓர் ஆட்டை வியாபார ரீதியாகப் பல்கிப் பெருகச் செய்து - ஆடுகள், மாடுகள், ஓட்டகங்கள் எனப் பெரும் மந்தையையே அள்ளிக்கொடுத்தார்! அவர் அமானிதத்தைப் பாதுகாத்தார் என்பது மட்டுமல்ல தொழிலாளர் நலனுக்கு முன்னுரிமை கொடுத்து அவர்களின் உரிமைகளைப் பேணினார். பாதுகாத்துக் கொடுத்தார்.

இதுவும் இறைவனுக்கு உவப்பான- இறையுதவியை ஈர்த்துவரக்கூடிய நற்செயல்கள் என்பதை இந்நபிமொழி எடுத்துரைக்கிறது! இந்நபிமொழியில் இருந்து மேலும் பல விஷயங்களை நாம் கவனத்தில் கொள்ள வேண்டும்.

இஃக்லாஸை எனும் எண்ணத்தாய்மை மிகவும் முக்கியம். இம்மூன்று மனிதர்களில் ஒவ்வொருவரும் இஃக்லாஸை தங்களது பிரார்த்தனையில் குறிப்பிடுவதை நீங்கள் காணலாம். யா அல்லாஹ்! உனது விருப்பத்தை நாடியே இதை நான் செய்தேன் எனில் எங்களது துன்பத்தை அகற்று வாயாக!”

ஆனால் முகஸ்துதி அதாவது பிறர் பார்ப்பதற்காகவோ பாராட்டு வதற்காகவோ செயல்படும் போக்கு இருக்கிறதே அது, எல்லா அமல்களையும் பாழாக்கிவிடும். செய்த அமல்களெல்லாம் நீரில் ஒதுங்கும் நூரை போலாகி இறுதியில் ஒன்றுமில்லாமல் போய்விடும்! அமல் செய்த மனிதனுக்கு அவற்றால் எந்தப் பயனும் இராது.

பத்தினித் தன்மையின் சிறப்பு! விபச்சாரம் செய்வதற்கான சாதகமான சூழ்நிலை இருந்தும் அதிலிருந்து ஒருவன் விலகினான் எனில் அது மிகச் சிறப்பு மிக்க அமல்களில் ஒன்றாகும். வேறொரு நபிமொழி இத்தகைய பத்தினித்தனத்தை மேற்கொள்ளும் மனிதனை மிகவும் சிறப்பித்துக் கூறு கிறது: அதாவது, அல்லாஹ்வின் நிழலைத் தவிர வேறு நிழலே இல்லாத மறுமை நாளில் அல்லாஹ் தன் பிரத்தியேக நிழலின் கீழ் நிழல் கொடுக்கக் கூடிய ஏழு வகையினருடன் இந்தமனிதனுக்கும் நிழல் கொடுப்பான் என்று!

அல்லாஹ்வின் ஆற்றல் எத்துணை மகத்தானது என்பதும் இங்கு கவனத்திற்குரியது. அம்மூவரும் செய்த பிரார்த்தனை ஏற்கப்பட்டு பாறை முற்றாக விலகியது அல்லாஹ்வின் கட்டளைப்படியே! அவன் அனைத்தின் மீதும் ஆற்றல் மிக்கவன்!

அறிவிப்பாளர் அறிமுகம்

இப்னு உமர் (ரலி) அவர்கள்

இவர்கள் உமர் (ரலி) அவர்களின் புதல்வர். அப்துல்லாஹ் என்பது இவர்களின் இயற்பெயர். அபூ அப்துர் ரஹ்மான் என்பது இவர்களின் குறிப்புப் பெயர்.

நபியவர்களுக்கு நபித்துவம் வழங்கப்படுவதற்கு ஓராண்டுக்கு முன்னர் பிறந்தார்கள். சிறு வயதிலேயே இஸ்லாத்தை ஏற்ற இவர்கள் தம் தந்தை உமர் (ரலி) அவர்களுடன் மதீனாவுக்கு ஹிஜ்ரத் மேற்கொண்டார்கள். பற்று மற்றும் உஹுத் போர்களில் அவர்கள் கலந்துகொள்ளாததற்குக் காரணம் வயதின்மையே! ஆனால் அகழ் போரில் கலந்துகொள்ள அவர்களுக்கு நபி (ஸல்) அவர்கள் அனுமதி அளித்தார்கள். அதன் பிறகு நபியவர்கள் அனுப்பிய அனைத்துப் போர்ப்படைகளிலும் அவர்கள் கலந்துகொள்ளத் தவறியதில்லை.

ஷரீஅத் சட்டங்களை அதிகம் கற்றறிந்து மார்க்கத் தீர்ப்பு வழங்கி வந்த உலகில் பற்றற்ற வாழ்க்கையை மேற்கொண்ட தோழர்களுள் இவர்கள் குறிப்பிடத்தக்கவர்கள். ஸஹாபாக்களிடையே குழப்பமான சூழ்நிலை நிலவிய காலகட்டத்தில் எந்தப் பிரிவினும் சேராமல் ஒதுங்கிக் கொண்டார்கள்.

ஹு தைபிய்யா உடன்படிக்கையின் காலகட்டத்தில் நபியவர்களின் சார்பாக குறைஷிகளுடன் பேச்சுவார்த்தை நடத்தச்சென்ற உஸ்மான் (ரலி) அவர்களை குறைஷிகள் கொன்றுவிட்டார்கள் என்று பரவிய வதந்தியை அடுத்து நடைபெற்ற பைஅதுர் ரிள்வான் என்ற யுத்தப் பிரமாணத்தில் இப்னு உமர் அவர்களும் கலந்துகொண்டார்கள். 86 வது வயதில் - ஹிஜ்ரி 73 ஆம் ஆண்டு மக்காவில் மரணம் அடைந்த இவர்களது ஜனாஸா தீதுவா (டி.ஹி) என்ற இடத்தில் நல்லடக்கம் செய்யப்பட்டது. இப்னு உமர் (ரலி) அவர்களிடமிருந்து 1630 நபிமொழிகள் அறிவிக்கப்பட்டுள்ளன.

அருஞ்சொற்கள் - شرح الكلمات

1) பேர்: பன்மைவார்த்தை., இதேவார்த்தையில் இதற்கு ஒருமை இல்லை. குறிப்பிட்ட எண்ணிக்கை கொண்ட மனிதர்கள் என்பது இதன்பொருள். முன்று முதல் பத்துவரை.	(1) نفر : اسم جمع لا واحد له من لفظه ، يقع على عدد مخصوص من الجال أي ما بين الثلاثة الي العشرة
2) தங்கச் செய்தான்.	(2) آوي: أسكنه و أنزله

3) குகை:அதாவது மலையில்,மக்கள் நுழையும்வகையில்அமைந்தஒன்றாகும். அங்கேமக்கள்இரவுதங்குவார்கள். வெயில், மழைக்கும் அங்கே ஒதுங்குவார்கள்.	٣) الغار : كل ما يكون في الجبل مما يدخله الناس يبيتون فيه أو يتطلون فيه عن الشمس أو المطر
4) உருண்டுவந்தது.	٤) انحدرت: تدرجت من علو إلى سفلى
5) பால் புகட்டமாட்டேன். அதாவது அவ்விருவரை விடவும் யாருக்கும் முன்னுரிமை கொடுக்கமாட்டேன்.	٥) لا أعقب : الغبوق شرب العشي والصبح شرب الصبح و المراد لا أقدم عليهما أحدا
6) தூரமானது.	٦) نآي: بعد
7) திரும்புபட்டிக்குகாண்டுவரவில்லை.	٧) لم أرح : لم أرجع يقال: أرحت الابل : رددتها إلى قراحتها
8) இலங்கியது. வெளிப்பட்டது	٨) برق : تاللاً وظهراً
9) கதறிக்கொண்டிருந்தார்கள்.	٩) يتضاغون : يصيحون من الجوع والضغاء صوت الذلة والفاقة
10) அகற்றுவாயாக. விலகச்செய்வாயாக.	١٠) فرج : دعاء من التفريج أي افتتح
11) விருப்பம் கொண்டேன்.	١١) فأردتها : كناية عن طلب الجماع
12) வந்தது., வந்துஇறங்கியது.	١٢) المت: نزلت
13) வறுமையும் துயரமும்: அதாவது பூமி எவ்விதப் புற்பூண்டுகளையும் முளைப்பிக்காத பஞ்சகாலம்	١٣ سنة من السنين : الجذبة التي لا تنبت فيها الارض شيئا
14) என்வசத்துக்குஅவளைக்கொண்டு வந்தேன்: சக்திபெற்றேன். அதாவது அவளை உடலுறவு கொள்வது - ஆட்சேபனையின்றி சாத்தியமானது	١٤) قدرت عليها : تمكنت من الوقاع عليها من غير معارض
15) கற்பைப்பறித்துவிடாதே. அல்ஃபள்ளு என்றால் உடைத்தல், திறத்தல் ஆகும். மோதிரம் என்பது பெண்ணுறுப்பை - கன்னித்தன்மையைக் குறிக்கும்.	١٥) لا تفض الخاتم: الفض الكسرو الفتح والخاتم كناية عن الفرج والبكارة
16) அநியாயமாக:நியாயமானமுறையின்றி முறையான திருமணமின்றி.	١٦) الا بحقه: بزواج مشروع

الاستئلة ~ கேள்விகள்

- 1)வஸீலா (இறைவனின் பக்கம் நெருக்கம்) தேடுவது என்றால் என்ன? அதில் ஆகுமானது என்ன? கூடாதது என்ன?
- 2) குகையை அடைத்திருந்த பாறை ஒரேயடியாக விலகாமல் படிப்படியாக விலகியதன் தத்துவம் என்ன?
- 3) இந்நபிமொழி தரும் படிப்பினைகளைச் சருக்கமாக எழுதவும்.
- 4) அறிவிப்பாளர் குறித்து சிறு அறிமுகம் செய்யவும்.